




انڌا اونڌا ويڇ

رسول بخش پليجو

ڊجيٽل ايڊيشن:

سنڌ سلامت ڪتاب گهر

سنڌ سلامت پاران:

سنڌ سلامت ڊجيٽل بوڪ ايڊيشن سلسلي جو ڪتاب نمبر (219) اوهان اڳيان پيش ڪجي ٿو. هي ڪتاب ”انڌا اونڌا ويڇ“ نامياري ليکڪ، ڪهاڻيڪار، دانشور، قانوندان ۽ سياستدان رسول بخش پليجي جي لکڻين جي سهيڙ آهي.

ون يونٽ واري دور ۾ جڏهن جديد سنڌي ادب، اديبن ۽ شاعرن خاص ڪري شيخ اياز جي خلاف هڪ نهايت خطرناڪ ۽ گمراهه ڪن ميڊيا مهم شروع ڪئي وئي ته رسول بخش پليجي جديد ادب جي بچاءَ ۾ روزانه ”خادم وطن“ ۾ انهن جا جواب ڏنا، جيڪي بعد ۾ ڪتابي صورت ۾ ڇپيا. هن ڪتاب جي سنڌي تنقيدي ادب ۾ وڏي اهميت آهي.

ان بابت محترم شمشير الحيدري ٻڌايو ته شيخ اياز خلاف سخت لکيو پئي ويو ۽ خاص ڪري جماعت اسلامي پاران هن خلاف فتوائون صادر ٿي رهيون هيون. مان رسول بخش پليجي جي خدمت ۾ حاضر ٿيم. چانهه پيارڻ کانپوءِ چيائين ڪم ٻڌاء، مون عرض ڪيومانس ته شيخ اياز خلاف وڏي واويلا پئي هلي ڪجهه ڪر. چيائين ڇا ڪيان. مون عرض ڪيومانس ته ڪجهه لک. هن هڪ ڪالم لکيو ۽ چيائين هي وڻ. مون کيس عرض ڪيو ته هڪ ڪالم سان ڇا ٿيندو ۽ پوءِ مان اتي رهي پيس ۽ پوءِ ڪالمن جو سلسلو شروع ٿيو ۽ هڪ مهيني ۾ ڪتاب ڇپجي ويو، جيڪو سڀني جي سوالن ۽ فتوائن جو جواب آهي.

پليجو صاحب هڪ هنڌ لکي ٿو:

ڪجهه عرصي کان نام نهاد ”اسلام دوست“ نقادن جي هڪڙيءَ گڏڻگ، هڪڙي سنڌي اخبار جي شوشي باز ايڊيٽر جي سرڪردگيءَ هيٺ. شيخ اياز، گرامي ۽ ٻين سنڌي اديبن تي ڪريل ۽ ناشائسته حملا شروع ڪيا آهن. جي ڪريل ذهني، اٿاه جهالت ۽ سستي شهرت جي بي انتها بڪ جو نتيجو آهن. اهي اهاج ۽ لولن ذهنن ۽ ناڪام هوس جو، ڪال ۽ ذات کان بدترين ۽ ڪمينو انتقام آهن. هي شخص سڪڙيون ڪنيون آهن، جيڪي گهڻو اڀامن

ٿيون، نلها چڙا آهن جيڪي گهڻو وڃن ٿا. هنن جي لفظ لفظ ۾ حسد، ڪيني ۽ بغض ۽ ساڙ جا تانڊا ۽ فتني ۽ تعصب جو زهر آهي. هي جاهل ۽ ڪم ظرف شخص اهل ڪمال ۽ اهل سخن تي ٺٺوليون ڪن ٿا، ڪين بد شد ڳالهائين ٿا ۽ ڪين ڌمڪيون ڏين ٿا. هي جهالت جي اونداهن پرن ۾ لڙڪيل چمڙا ۽ ويران ڪنڊرن ۾ وينل چپون ادب ۽ فن جي آسمانن تي پرواز ڪندڙ شهبازن تي ڏند ڪڍي ڪلن ٿيون، سندن اهلون ڪن ٿيون، ۽ ڪانگن ۽ ڪپرن جو داد حاصل ڪري، قونڊ ۾ پرڃي نچن ٿيون. هنن تنقيد جي شريفاتي لباس ۾ مڪريل، گلاخور ۽ چغلباز ڌوتين وانگر، اخلاق ۽ شرافت جا ليڪا لنگهي، سڻئون گوڏن کان مٿي کڻي، سنڌ ۾ هڪ زناني ويڙهه شروع ڪئي آهي، جنهن ۾ تاڙ پيئي لڳي، يار چڱهه پيا نڪرن ۽ ڪچين گارين جو ڌوڙيو پيو پوي. هنن هڪ اهڙو تماشو شروع ڪيو آهي، جو جيڪڏهن اردو يا ٻين ٻولين وارا سڻي سمجهي سگهن، ته جيڪر سنڌين جا ڪند شرم کان جهڪي وڃن. دنيا حيران ٿي ويندي ته ڇا هي آهي تنقيد جو معيار ۽ هي آهي فهم ۽ سخن جي پرک ۽ ان جو طريقو! هنن شخصن جيڪو ادبي سانگ رچايو آهي، تنهن ۾ پاڻ کي ادب جا ڪوٽوال مقرر ڪيو اٿن. اديبن جي زبان بند رکڻ لاءِ هو مٿن ڪفر ۽ الحاد، ڪميونزم ۽ بداخلاقيءَ جي الزام جا ڏنڊا-الارين ٿا، سندن ادبي تخليقن کي پنهنجين ٿيڏين اکين سان گهورين ٿا، ته ڪين اهي ٿيڏيون ڏسڻ ۾ اچن ٿيون. افسانه ٿيڏا، شعر ٿيڏا، مضمون ٿيڏا، بلڪ سري کان ئي هڙئي ڪتاب ۽ رسالا به ٿيڏا! جيڪا ڳالهه سندن تنگ ۽ تاريخ دماغ ۾ ماپي نٿي سگهي، سا ڪفر آهي، الحاد آهي. نه رڳو محب وطن ۽ عوام دوست اديبن ۽ سندن تخليقن تي هي واهيات ۽ شر انگيز حملا ڪن ٿا، ۽ سندن پويان پندي ٻارين ٿا، بلڪ انگريز پوليس جي چغلخورن ۽ دالان وانگر سرڪار وٽ به چغليون هڻن ٿا. ڇي فلاڻو اديب خطرناڪ آهي، ان کي جيل ۾ وجهو، فلاڻو شاعر دهريو آهي، ان کي سنگسار ڪريو، فلاڻي کي نوڪريءَ تان لاهيو، ۽ فلاڻي تي ڪارروائي ڪريو! هنن جو وس پڇي ته هوند سمورا ڪتاب، جي سندن سمجهه کان ٻاهر آهن، سي ساڙائي ڇڏين ۽ سڀني اديبن کي ڦاهي تي چاڙهي ڇڏين. سندن لهجو ادبي سنجيدگيءَ ۽ علمي توازن بدران مڇيءَ مياڻ واريءَ بدزبانيءَ، شونڊن جي بازار واريءَ داداگيريءَ جو بدترين مثال آهي. جتي ادبي دنيا ۾ ”ادب براءِ ادب“ ۽ ”ادب براءِ زندگي“ جو بحث پيو هلي، اتي هي وري پنهنجي ”يخي براءِ يخي“ ۽ ”فتنو براءِ فتنو“ جا منصبدار بنيا بيٺا آهن.

هي ڪتاب مختلف وقتن تي ڇپيو رهيو آهي. آخري دفعو 2014ع ۾ روشني پبليڪيشن ڪنڊيارو پاران ڇپايو ويو.

اوهان سڀني دوستن، ڀائرن، سڄڻن، بزرگن ۽ ساڃاهه وندن جي قيمتي مشورن، رايڻ، صلاحن ۽ رهنمائي جو منتظر.



محمد سليمان وساڻ
مينيڊنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com

www.sindhsalamat.com

جيئي سنڌ علمي ڪتاب خانو جيئي لطيف

ڪتابن سان چاه رکندڙ علم ۽ ادب کي عشق ۽ ايمان سمجهڻ وارن ڀائرن ۽ پيئرن لاءِ مفت "ادبي" تاريخي "فلسفو" شاعري "ناول" ڪهاڻيون "سفرنام" تصوف "مذهب" لطيفيات "جيل ڊائريون" ۽ ٻيا ڪوڙ سارا سنڌي ڪتاب بلڪل مفت پنا ڪنهن فيس يا معاوضي جي

[اڀي ڊي اينف] [PDF] ۾ موجود آهن.

تعليمي ۽ علمي سان متعلق اٿڻ جو رشتو آهي
علم سان چاه تعليم ۽ شعور سان ئي سنڌ جو مستقبل سونو بڻجي ٿو

هيٺين ليکڪن کانسواءِ 35 ليکڪن ۽ انهن جا 300 کان مٿي ڪتاب به موجود آهن

شمس العلماء مرزا قليچ بيگ "ڊاڪٽر نبي بخش خان بلوچ
امام الهند مولانا ابوالڪلام آزاد "هوڻچند مولچند گربخشاڻي
ايم ايڇ پنهور "جي ايم سيد" ابراهيم جويو "رسول بخش پليجو
شيخ اياز "عطا محمد پٺيرو "امر جليل" استاد بخاري "الطاف شيخ
عبدالواحد آريسر "بدر ابڙو "مرڪ سنڌي "خليل جبران" يوسف سنڌي
آغا سليم "تاج جويو" تنوير عباسي "طارق عالم ابڙو" طارق اشرف
شاھ جو رسالو انگريز دور وارو 10 مختلف ليکڪن جو لکيل به موجود آهي

علم جي لاءِ سان هر وقت کي روشن ڪرڻو
سنڌو جي خوشحاليءَ لاءِ ساڻ تہ توکي به گهرڻو

ڪمنام باني

Tarique Hussain
Hussain Tarique
tariquehussain827@gmail.com

03061618348

(1)

متو آهين مچ، ٿلها ٿو ٿونا هٿين،
تو جا پانئي اچ، تنهن پاڻيءَ پنا ڏينھڙا.

(لطيف)

ڪجهه ڏينهن کان سنڌ ۾ پاڻ هرترن نقادن جي هڪڙي ٽوليءَ موسمي مچرن وانگر اوچتو وٺي منهن ڪڍيو آهي، جي پاڻ کان وڏيون قلمي بڻجيون ڪٽي، ملڪ ۾ ڪاهي پيا آهن، ۽ هنبوڇيون هڻندا، رنيون ڪندا، ٿاڏون ڏيندا، جيڪو ٿو سامهون اچين، تنهن کي سڻيندا، ڪٽيندا، ڏاڙهيندا وڃن. وڏا پهتل، وڏا ادبي اولياءَ، ڪانيءَ ڪرامت جا ڌڻي، ٿيءَ ٿينديءَ جي خبر، اڪيون ڄڻ ته ٿاندا، منهن تي مصنوعِي جلال، "اسلام! اسلام!" "مذهب! مذهب!" "اخلاق! اخلاق!" "جانعرا،" "بچايو! بچايو!"، "جهليو! پڪڙيو!" "جا واکا، ايڏو ته ڌمچر مچايو اٿن، جو ماڻهن جا ساهه سُڪي ويا آهن. ڪير آهي، جو هنن خدائي فوجدارن، مذهبي نيڪيدارن، ليسن بردار اديبن، اُپت مار عالمن، ڪڪڙ ڪاڻ ۾ وجهندڙ تيس مارن جي سامهون بڙڪ ٻاهر ڪڍي سگهي! چو طرف "الامان" ۽ "نفسِي! نفسِي!" جي پڪار آهي. هر ڪو پيو ڪنبي ته ڪڏهن ٿي اها جٽ پوليس مون تي اچي ڪڙڪي. خدا جي پناهه! هڪ هٿ ۾ نونٽ جيڏا ادبي پروانا ۽ راهداريون، ٻئي ۾ جهالت ۽ تنگ نظريءَ جا شاهي ڏنڊا، شيطان جي آندي جيڏن لقبن جون گردن توڙ پريون مٿن تي، تعصب ۽ حسد جون چُريون بغلن ۾، سڙيل گريل پاروئن ۽ زهريلن خيالن جا ڳوٺرا پُٺن تي، مڪر ۽ ريا جا وڏا ڊگها جاما لوڏيندا، خدا جي خلق ۾ ڪاهي پيا آهن. ڪو شاعريءَ جو بابو آدم ۽ فردوسي، ڪاليداس ۽ شيڪسپيئر جي استادن جو استاد بڻيو آهي، ته ڪنهن کي ڏسو ته ڪاليج جي ليڪچراريءَ مان هڪدم اُٿندي وڃي افلاطون ۽ سُقراط سان ڪلهي گس ڪئي اٿس، ته ڪو وري رات وچ ۾ گمنام شاعرڙي مان ڦري نقاد آخر زمان بڻجي ويو آهي. هيءَ مخلوق اوچتو ڪٿان پيدا ٿي آهي؟ ڇو پيدا ٿي آهي؟ سندن شان نزول ڪهڙو آهي؟ سندن انهيءَ هاءِ گهوڙا، جنون ۽ واويلا ۽ وٺ وٺان جو ڪارڻ ڪهڙو آهي؟

سرزمين سنڌ تهذيب ۽ تمدن، علم ۽ فن جو قديم ترين مرڪز آهي. هن ڪاڻ هزارين اهڙا بي بها لعل ۽ گوهر پيدا ڪيا آهن، جي تاريخ جي پيشانيءَ تي جاوداني آب ۽ تاب سان چمڪندا رهندا. دودي ۽ درياهه خان جهڙا دلاور ۽ سرفروش محب وطن، علي شير "قانع" جهڙا مورخ ۽ دانشور، ابوالفضل ۽ فيضي جهڙا يگانا ۽ بي مثال عالم، دانا ۽ مدبر، شاهه عنايت ۽

شاه بلاول جهڙا دلير ۽ بيباڪ حق پرست ۽ حق گو، لطيف ۽ سچل جهڙا لازوال شيرين
 ڪلام شاعر هن خاڪ جا ٿي ڪر شما هئا. هر دؤر ۽ هر زماني ۾ هيءَ سرزمين پنهنجو بي
 بها انساني فصل اُپائيندي رهي آهي. سندس واديون ۽ جبل هميشه منڙن ۽ رسيلن نغمن،
 عظيم ۽ اعليٰ ڪارنامن جي پڙاڏن سان گونجندا رهيا آهن.

شعر ۽ سخن جون مٿيون زندگي بخشيندڙ نهرون ته هتي ڪڏهن به خشڪ نه ٿيون آهن.
 قاضي قاضن، شاه ڪريم، لطيف، سچل، بيدل، سامي، سانگي، روحل، دلپت، مسافر، گل، قليچ،
 مخلص، بلبل، بيوس، حافظ شاه حيات - هزارين خوشنما بلبلن جا منڙا، رسيلا نغما، قسمن
 قسمن دلنواز لائون. هر ڪنهن جي پنهنجي طرز، پنهنجي رس ۽ پنهنجي سر. ڪو پنهنجي دؤر
 ۽ زماني جو محبوب، ته ڪو ازلي ۽ ابدي ذات جو ڌڻي، جنهن جا آلاپ سالن ۽ صدين جون حدون
 اورانگهي امر ۽ لافاني بڻجي ويا.

تهذيب ۽ تمدن جا وهڪرا هميشه پيا هڪٻئي سان ملن. سنڌي تهذيب ۽ تمدن به ڪيترن
 چشمن جو پاڻي پيتو آهي. سندس شعر ۽ سخن به هندي، فارسي ۽ ٻين ٻولين جي گنج مان
 حصو ورتو آهي، پر ان سدائين پنهنجي هڪ خاص لئي ۽ نرالو مزاج قائم رکيو آهي. سنڌي
 شاعريءَ ڪنهن به دؤر ۾ عربي، فارسي يا هنديءَ جي ٻانهپ قبول نه ڪئي آهي. جن ڏينهن
 ۾ فارسي سنڌ ۾ راج ڏيڃائي ۽ سنڌ جي درٻار جي پٽ راڻي ٿي ويئي هئي، تڏهن به سنڌي
 شاعري، پنهنجو ڳاٺ اوچو رکيو، ۽ پنهنجيءَ راهه تي اڏول مزاجيءَ سان رهندي رهي.
 جيڪڏهن ڪنهن سنڌيءَ، فارسيءَ جي آب تاب تي هرڪجي، پنهنجي فارسي دانيءَ جي
 رعب ويهارڻ جي ڪوشش ٿي ڪئي، ته ماڻهن کانئس نفرت ٿي ڪئي.

جي	فارسي	سڪيو،	گولو	توءِ	غلام،
جو	ٻڌو	ڳالهين	سو	ڪيئن	چائي ڄام،
اُچيو	ته	آب	گهري،	بڪيو	تان طعام،
اي	عامن	سندو	عام،	خاصن	منجهان نه ٿيو.

(لطيف)

پر اڄ کان هڪ نسل اڳي ڌاري، سنڌ ۾ هڪ عجيب مرض منهن ڪڍيو. انگريزن جي
 قوت ۽ تفرقي واري پاليسيءَ سبب، سنڌ ۾ هندوءَ ۽ مسلمان جي وچ ۾ وڌندڙ دشمني ادبي
 ميدان ۾ ڪاهي پئي. هندو اچي سنڌي ٻوليءَ کي شذ بنائي، تلڪ لڳائي، ڌرتي ٻڌائڻ جي
 پويان پيو، ته مسلمان چوي آءُ کيس ان کان اڳ ۾ چوغو پهراڻي، ايراني ۽ عرب ٻڌائي وٺان.
 اچي جو چٽاڀيٽي لڳي، سو سنڌ جي "پر قري" ليڪن "۽" پرنٽو، "پاڻي قري" جل "۽"

"آب"، سنگتي هڪ طرف "متر" تي پيا، ته ٻئي پاسي "احباب"! سنڌ جي منڙي پياري ۽ سهڻي ٻوليءَ کي هنن ظالمن انڌي تعصب وچان اهڙو ته بگاڙي خراب ڪري ڇڏيو، جو سڃاڻڻ کان پري ٿي وئي. ان دؤر جون سنڌي لکيتون پڙهي، ماڻهوءَ کي خبر نٿي پوي ته لکندڙ سنڌيءَ ۾ لکيو آهي يا هنديءَ ۾ يا عربيءَ ۾. جملن ۾ فقط "آهي" ۽ "ناهي" جهڙا سنڌي اکر تنبيا ٿي ويا - ٻيو ٿيو پلو!

اها وبا شاعريءَ ۾ ته خاص ڪري گهر ڪري وئي. شاعرن جا ٻه ٽولا پيدا ٿي ويا، جن سنڌي شاعريءَ تي هندي، فارسي ۽ عربيءَ سان آپريشن ڪرڻ شروع ڪيو - هندن به خوب جوهر ڏيکاريا ته مسلمانن به. تان جو سنڌي شاعري موڪلائي وئي. باقي وڃي هندي ۽ فارسي بچيون. مسلمان شاعرن ته خاص ڪمال ڪري ڏيکاريو. شاهه لطيف وارن ٿرڻ برن، ڏوٿين، جهانگين، پنوهارن، اونين، ڏت ڏوٽرن جي ملڪ ۾ هڪدم "لاله"، "نرگس"، "سنبل"، "گلفام" بڻجي ويون. سندن چيلهيو غائب ٿي ويون. سندن قد سرو جيڏا ٿي ويا. سندن اکين مان نمائڻي، قرب ۽ محبت نڪري وئي: ڪٽاريون هٿن ۾، عاشقن جي چانگ پويان، قيامت جي چال هلنديون، سڀني کي آسرا ڏينديون، تڙپائينديون، "صحن چمن" ۾ سير ڪنديون نظر اچڻ لڳيون. عاشقن جي صورت به بدلجي وئي. قميصن ۽ پهراڻن بدران هنن شاعرن کڻي ايراني چوغا پهرين. هاڻي هرڪو "آتش سوزان"، "جگر برين"، "شعله تپان" کڻيو، "دامن کي تار تار ڪرڻ" يا "اختر شامري" ڪرڻ کي لڳي ويو! هر ڪو ڏسو ته "نيم بسمل"، "دم بلب"، "دم واپسين" تي. "نزع جي عالم" ۾، يعني سدائين سڪرات ۾. جي اتان چڙهيا ته "ڪوءِ بتان" ۾ نوڪرون پيا کائيندا يا "وحشت صحرا" سان دل پيا وندرائيندا. هر ڪنهن جي پويان "روح سياه رقيب" جو ٿولو. ماڻهو پائيندو ته سنڌي چوڪريون آزاد چڙواڳ پيون عاشق نهارينديون وتن. رڳو ايتري ڀل ڪن ٿيون، جو هنن سچن عاشقن بدران وڃيو سندن رقيب سان عشق پچائين. سنڌ جي مظلوم، ڪوٽن ۾ قيد، رسمن ۽ ريتن ۾ جڪڙيل عورت سان هن کان وڌيڪ چتر بي ڪهڙي ٿيندي؟

پر هتي ته سوال هو "شاعري" جي وزن، بحر ۽ قافيي جو! سو، هنن شاعرن ان ۾ گهٽتائي ڪانه ڪئي، باقي حقيقت سان سندن ڪهڙو واسطو؟

اهي "اصلي" تي وڏا "شاعر جڏهن سنڌي سخن جي سلطنت تي جلوه افروز ٿيا، تڏهن سندن بخت ۽ اقبال جو ڏوٽڪو چوڌر وڃي ويو. ماڻهو فردوسي، شاهه لطيف، حافظ، سعدي، خسرو، غالب ۽ مير جو نالو ڀلجي ويا ۽ سندن شاعريءَ کي ٻاراڻي ڪيچل سمجهڻ لڳا. "سنڌي شاعري" کي معراج تي پهچائڻ لاءِ، "سنڌيءَ" جو اکر هٽائي فقط "نج ۽ خالص" شاعريءَ کي رائج ڪيو ويو، جيڪا هڪ اهڙي پاڪ آسماني ٻوليءَ ۾ چيل هوندي هئي، جا پوتر شاسترن وانگر فقط ڪي وڏا جغادري ادبي برهمڻ ۽ مهاراج ٿي سمجهي سگهندا هئا. "ڪي رند پروڙين راز" وارو مثال اکين اڳيان هو. هن درٻار طرفان ايڏي ته شاهانه فياضيءَ

سان خدمتون، لقب ۽ ادبي جاگيرون ورهائين ويون، جو هنن هر "شاعر" جي دروازي تي نوبت وڃڻ لڳي. هر ڪو جهنڊي ۽ خلعتون جو ڏٺي! ڪو "استاد الشعراء" ته ڪو "تاج الشعراء" ته ڪو "ملڪ الشعراء". هنن "شاعرن" سنڌي شاعريءَ جي جيڪا ٻيڙي ٻوڙي ۽ مٽي پليد ڪئي، تنهن جا اثر چوڌر قهلجي ويا. سمورو نسل جو نسل بگڙي ويو - ڳالهائڻ، لکڻ، ٻولي سڀ جو ٻيڙو غرق. سنڌيءَ جا موتين جهڙا آبدار لفظ ۽ صدين جي محنت سان سينگاريل سمورا جملا، فقرا، چوڻيون، پهاڪا ۽ محاورا هنن "شاعرن" جي اُتاريل ڌوڙ جي طوفان هيٺ دٻجي ويا.

اچو	پاڻي	لڙ	ٿيو،	ڪالوريو	ڪنگن،
ايندا	لڄ	مرن،	تنهن	سر	هنجڙا.

(لطيف)

(2)

هي سي مون اڳ جي آيا نه ڏنا ڪڏهن هير،

(لطيف)

دُنيا جي ٻين ٻولين جي تاريخ تي نظر وجهبي، ته ڏسبو ته اهي به زواليت جي اهڙن دؤرن مان لنگهيون آهن.

اردو شاعري جڏهن امير خسرو، سلطان قلي قطب شاهه ۽ ولي دڪني جي دؤر واري ٻاراڻيءَ، سودا ۽ ذوق جي دؤر واري جوانيءَ جي كيفيت مان لنگهي، لکنؤ جي "جرات" ۽ "مصحفي" جهڙن پٽن ۽ مسخرن جي هٿان طوائفن جي ڪوئي جي زينت بڻجي وئي، ۽:

لڱ جا گلي سي، تاب اب اي نازنين نهين،
هي هي خدا ڪي واسطي مت ڪر نهين نهين!

(انشاء)

آنڪين دڪلاتي هو، جوڀن تو دڪاؤ صاحب،
وه الڱ باندھ ڪي، رڪا هي جو مال اڃا هي!

(امير مينائي)

صنم سُنئي هين تيري پي ڪمر هي،
ڪهان هي، ڪس طرح ڪي هي، ڪڌر هي؟

انهيءَ قسم جي شعرن تائين محدود ٿي وئي، تڏهن هندستان جي باشعور طبقي هن ادبي زوال جي خلاف آواز اُٿاريو ۽ اردو شاعريءَ جي سمورين واهيات روايتن خلاف بغاوت جو جهنڊو کڙو ڪيو. سر سيد، حالي ۽ محمد حسين "آزاد" اردوءَ کي سندس روايتي تصنع، تڪلف ۽ فارسيءَ جي انڌي تقليد کان آزاد ڪرائڻ لاءِ جهاد شروع ڪيو. انهن ڪوششن رنگ لاتو، ۽ اردو شاعري، جا رڳو نلھن اڪرن، پراڻين ۽ پاروئين تشبيهن ۽ استعارن جو

اٿو ٿندڙ بيجان بُت بڻجي وئي هئي، تنهن جي جسم ۾ حالي، اسماعيل پاني پتي ۽ ٻين نئون روح ۽ نئون ساهه وڌو. اردوءَ کي درٻارين، محلن ۽ طوائفن جي ڪوٺن جي مصنوعي ۽ گهٽيل ماحول مان نجات ڏياري، عوامي ماحول جي زندگي بخش فضا ۾ آندو ويو. اهڙيءَ ريت اردو هڪ نئين عوامي دؤر ۾ داخل ٿي، ۽ اقبال، جوش ۽ فيض جهڙا باڪمال شاعر پيدا ڪري ڏيکاريا.

سنڌي ٻوليءَ کي به ساڳئي دؤر ۽ ساڳيءَ پيڙا مان لنگهڻو پيو. انگريزن جي سنڌ فتح ڪرڻ کان پوءِ فارسيءَ جي جاءِ تي انگريزي ٻولي سنڌ ۾ رائج ٿي. سنڌ ۾ هيءَ هڪ زبردست علمي ۽ ادبي انقلاب جي شروعات هئي. جيئن عباسي خليفن، هارون الرشيد ۽ مامون الرشيد جي دؤر ۾ يوناني، لاطيني ۽ سنسڪرت علم ادب سرزمين عرب ۾ ڦهليو، ۽ شڪ، ڳولا، آزمائش ۽ چنڊچاڻ جو اهو سلسلو شروع ٿيو، جنهن اڳتي هلي دنيا اڳيان المعري جهڙا شاعر ۽ ابن خلدون، ابن العربي، ابن رشد، غزالي، بو علي سينا ۽ الفارابي جهڙا پنهنجي زماني جا عظيم ترين ۽ يگانا دانشور ۽ عالم پيدا ڪيا، ۽ عربن کي روءِ زمين جو علمي ۽ ادبي امام تسليم ڪرايو، ۽ جيئن عربيءَ جي علمي ۽ ادبي شاهڪارن، اسپين ذريعي يورپ ۾ داخل ٿي، يورپ جي مُدي خارج ۽ بوسائيل علمي ادبي ماحول ۾ ٿرڻو مچائي ڇڏيو، تيئن سنڌ ۾ انگريزيءَ جو اچڻ هڪ زبردست انقلاب هو. جيئن اسپين ۽ پورچوگال ۾ عربيءَ جي داخل ٿيڻ تي عيسائي عالمن وٺي هاءِ گهوڙا ڪڍي هئي ۽ مُنهن مٿو پٽيو هو ته "عيسائي دين ٿو وڃي"، "جيڪي عربي پڙهن سي ڪافر ۽ دوزخي آهن"، تيئن سنڌ ۾ اُن وقت جي بزرگن وٺي رڙ مچائي: "ناصراري جي ٻولي جيڪو پڙهي سو ناصارو ٿيندو"، وغيره وغيره، "فرنگيءَ ملڪ ته ورتو پر هاڻي دين به ٿو ڪسي"، "انگريزي ست درجا جيڪو پڙهندو سو ست دوزخ پريندو"، پر وقت جي وهڪري کي ڪير بدلائي؟ انگريزي ٻوليءَ جي ذريعي سنڌ ۾ ادب جا اهي املهه خزانو کڄي آيا، جيڪي سنڌ کان هزارين ڪوهه پري گذريل ٻن ٽن صدين ۾ يورپ ۾ گڏ ٿيا هئا.

حقيقت ۾ مغربي دنيا جي هيءَ انگريزي ٻولي ۽ ان جو ادب اهو فرض پورو ڪري رهيا هئا ۽ اهو حق ادا ڪري رهيا هئا، جيڪو مشرقي ٻولين ۽ ادبن جهڙوڪ سنسڪرت، عربي ۽ فارسيءَ جو مٿن چڙهيل هو. مغربي علم ۽ ادب جا متوالا ڪاليداس، جئ ديو، ميران ٻائي، فردوسي، حافظ، خيام، سعدي، معري، بو علي سينا، ابن خلدون، ابن رشد، فارابي ۽ غزاليءَ جهڙن مفڪرن جي ئي مٿخانن مان سُرڪيون پيتل هئا. هُو ساڳئي اوچي شراب کي نئين زماني جي نون تجربن ۽ احساسن جي بنين ۾ چڪائي، صاف ڪري، نين بوتلن ۾ پري، مشرق کي پيارڻ لاءِ کڻي آيا هئا. هاڻي شراب جو نشو تيز هو.

سنڌ ۾ انگريزيءَ جو پهريون ڦلُ قليچ جا ترجما آهن. قليچ شيڪسپيئر کي لطيف جي وطن ۾ وٺي آيو. وڪٽر هيوگو ۽ بيڪن کي ميرن جو ملڪ ڏيکاريا. يورپ جي ادبي

باغن مان منا ۽ تازا ميوا پتي آئي، سنڌين جي اڳيان رڪيائين. افسوس جو سندس نظر رٿبلاس، بالزاک، ڪروانٽيس، ٿالستائي، ايبسن، ٿامسن پين، روسو، چيخوف، گوگول ۽ خاص ڪري ڊکنس جي ڦلواڙين ڏانهن نه وئي، پر هڪڙو ماڻهو نيٺ به ته ڇا ٿو ڪري سگهي؟

ساڳئي وقت انگريزن جو سنڌ ۾ وڏي ۾ وڏو ادبي ڪارنامو شاھ جي رسالي جي ترتيب آهي. سورلي لطيف کي گوڻيٽي، شلر، تنشي ۽ مارڪس جي وطن وٺي ويو. انگريزن جي آندل پريس ۽ چاپخانن، علم جا موتي بازارين ۾ ڏير ڪري ڇڏيا.

هوڏانهن ڪاليجن ۽ اسڪولن ۾ عملدار بڻجڻ جا اميدوار سنڌي نوجوان، بائرن، شيلي، هارڊي، شيڪسپيئر ۽ ملٽن پڙهڻ لڳا. ڏنائون ته مومل راڻي، سهڻي ميهار، عمر مارئي کان سواءِ ٻيا به ڪي عاشق ٿي گذريا آهن، ڪافين، ڏوهيڙن، غزلن، بيتن ۽ گجھارتن کان سواءِ سانيٽ ۽ ٽرائيل نالي به ڪي شيون آهن. امير حمزي، گل بڪاولي، ممتاز دمراز، "عروس ڪربلا" ۽ حور عجم کان سواءِ ٻيون به ڪي آکاڻيون آهن، جن کي افسانو ۽ ناول چئبو آهي. اهڙي به ڪا مخلوق دنيا ۾ پئي آهي، جتي پيار ڪرڻ ڏوهه ڪونهي، جتي ڪنوار پنهنجو گھوٽ پاڻ چونڊيندي آهي، جتي زندگيءَ جي هر ميدان ۾ زالون مردن سان ڪلهو ڪلهي ۾ ملائي هلن ٿيون، جتي شاعر وڻن، پکين، جبلن، ندين ۽ سامونڊي نظارن بابت به نظم لکن ٿا، جتي قلم تلوار کي ڪاٽي ٿو، جتي ادب ۽ شاعر درٻارين يا مشاعرن جو سينگار نه، پر انقلابن جو علمبردار آهي، جتي عقل وهمن ۽ تعصب ۾ جڪڙيل نه آهي، جتي شڪ ۽ "بي ويساهي" ڪفر نٿا ليکجن، جتي تلاش ۽ ڳولا بدعت نه آهي، جتي آزمائش ۽ تجربي جو راڄ آهي، جتي زندگيءَ ۾ گرمي، تيزي ۽ تڙپ آهي، جتي تمنائون ۽ اميدون مايوسيءَ تي غالب آهن، جتي 'صبر ۽ شڪر' جو نالو سُستي ۽ بي همتي نه آهي، جتي طبقي، قوم، مذهب ۽ نسل جي نالي ۾ رڇايل ڍونگن جي قلعي کولڻ وارا سوريءَ تي نٿا چاڙهيا وڃن، جتي ماڻهو حاڪمن جي رعيت نه بلڪه ملڪ جا مالڪ ليکيا وڃن ٿا، جتي جي حاڪمن مٿان "عام راءِ"، "شهري آزاديون"، "آزاد پريس" ۽ "آزاد چونڊون" جي نالن واريون تلوارون لتڪيل آهن، جتي ڏاڏي آدم جي واري واريون رسمون رواج ختم ٿي چڪا آهن، جتي عيسائي عالم ۽ اديب ٻين مذهبن جي اڳواڻن، حضرت محمد ﷺ، گوتم ٻڌ، زرتشت وغيره جي ساراهه ۾ ڪتاب لکن ٿا، ته کين سنگسار نٿو ڪيو وڃي، ۽ التو کين فراخدل ۽ روشن خيال ليکيو وڃي ٿو، جتي اديب نه صرف پنهنجي ذات ۽ محبوب سان، بلڪه سموريءَ انسانيت سان محبت رکن ٿا. ڪشنجند "بيوس" جو نظم "الله جهري مَ شال غريبن جي جهوپڙي"، حيدر بخش جتوئيءَ جو "پلي آئين"، جيءُ آئين درياءُ شاهه"، فتح محمد سيوهاڻيءَ جو "دنيا جو دؤر"، حافظ شاهه حيات جو نظم "دلانو" وغيره، مغربي ادب جي اثر هيٺ، نئين دؤر جي سنڌي شاعريءَ جي پرھ ڦٽڻ جا آثار هئا. هنن شعرن جا شاعر پراڻا نالي چڙهيل عاشق نه آهن،

جن جو ڪعبو قبلو سندن ليلي آهي، جن جي سموري ڪائنات يار جي گهٽيءَ تائين محدود آهي، جي رڳو پنهنجي مطلب جا يار آهن ۽ جن کي پنهنجو يار ملي ته پوءِ سڄي دنيا پلي وڃي ڦاهو کائي مري!

هنن شاعرن جو محبوب سندن وطن ۽ عوام آهي. کين ان جي نظارن، ان جي ماڻهن لاءِ اڻاهه قرب آهي. سندن محبت وڌيڪ وسيع ۽ وڌيڪ اونهي آهي. وٽن تصوف جي پيچيده مسئلن ۽ بي معنيٰ تشبيهن، استعارن ۽ صفتن جي سڪڙي رڃ يا پراڻو نصيحت جو انداز ڪونهي. هنن جو شعر سادو، صاف، حسين ۽ اعليٰ جذبو پيدا ڪندڙ آهي. حڪيم فتح محمد سيوهاڻي، سيد ميران محمد شاهه، ڊاڪٽر دائودپوٽي، ڪاڪي پيرومل، ڊاڪٽر گربخشاڻي ۽ جهڙن مضمون نگارن ۽ انشاپردازن مغربي مضمون نگاريءَ ۽ تحقيق جي ڊول تي سنڌ جي ماحول کي ادب ۾ پيش ڪيو. سندن ٻولي اڳئين دؤر جي تصنع، لفظن جي پرمار ۽ معنيٰ جي پيچيدگين کان آزاد آهي. سندن مضمون بلڪل نوان آهن. هو ڪڏهن گنجي ٽڪر جهڙن مڪاني نظارن کي سهڻي نموني پيش ڪن ٿا، ته ڪڏهن گروهڙي، مئين عنايت، جلال فقير جهڙن وساريل شعرن جي نالي کي وري زندهه ڪن ٿا، ۽ ڪڏهن سنڌي ٻوليءَ جي تاريخ لکي اسان جي ادبي ورثي کي عوام آڏو پيش ڪن ٿا. ساڳيءَ ريت پروفيسر شاهڻي، ديوان ڪوڙي مل، پرماتند ميوارام، لعل چند امر ڌڻي مل، چينمل پرسرام ۽ ٻين اهڙا مضمون لکيا، جي درحقيقت سنڌ جا اوائلي مختصر افسانا هئا. هنن جا موضوع سادا ۽ عام هئا، پر ٻوليءَ جي قدرتي حسن ۽ بيان جي بي پناهه دلڪشي ۽ واقعات نگاريءَ جي سچائيءَ جي خيال کان انهيءَ دؤر جا ڪيترا مختصر افسانا اهڙا آهن، جن جو جواب اڄ تائين پيدا نه ٿيو آهي. هيٺا هر ڪنهن وهيٽا "۽" "موڳو مئجسٽريٽ" جهڙن افسانن جي ٻوليءَ ۽ انداز کي ڊڪنس، اسٽينبڪ ۽ گورڪيءَ جهڙن عظيم ترين لکندڙن جي پيٽ ۾ فخر سان پيش ڪري سگهجي ٿو.

سنڌي نثر کي هنن لکندڙن سادگيءَ، حسن ۽ ادائگيءَ جي سچائيءَ سان جنهن معراج تي پهچايو، تنهن کان اسان جا اڄوڪا لکندڙ اڃا ورلي ڪو مٿي چڙهي سگهيا آهن. غالب جي مشهور خطن وانگر، هو لکن نٿا مگر ائين محسوس ٿئي ٿو گویا هو ڪنهن گهري دوست سان رهاڻ پيا ڪن. هو سنڌي ٻوليءَ جي فطرتي سونهن جا پار ڪو ۽ قلم جا ڏٺي آهن.

انهن شاعرن، اديبن ۽ نثر نويسن نئين دؤر جي ادب جي پيڙهه وڌي. هنن مشرقي زبان جي ادب سان گڏ مغربي نثر نويسيءَ ۽ شاعريءَ جو مطالعو ڪري، ان جي بهترين خوبين کي پنهنجو ڪرڻ جي شروعات ڪئي، ۽ ائين ڪرڻ سان انهن سنڌي ادب جي اوساري ڪئي. ساڳئي وقت هنن بنگالي، هندي، انگريزي ۽ ٻين ٻولين جي شاهڪارن کي ترجمو ڪري، سنڌي ادب جي دنيا ۾ آندو. ان ڪري سنڌي نوجوان تعليم يافته طبقو، خاص ڪري سنڌي اديب، ويهين صديءَ اندر دنيا ۾ آيل نون خيالن کان واقف ٿيا.

جاسوسي ناولن اسڪولي شاگردن جي دنيا بدلائي ڇڏي. جان عالم، حاتم طائي، امير حمزي جي جاءِ تي بليڪ، شرلاڪ هومز ۽ ڊاڪٽر واٽس اچي ويا، ويچارو بوقلمون جادوگر وسري ويو ۽ آرسن لوپن جو سڪو ڄمي ويو. انهن ناولن ننڍي تهئيءَ جي نسل ۾ پنهنجي ماحول جي سستيءَ ۽ بيڪاريءَ لاءِ بيزاري پيدا ڪئي، کين سائنس جي ترقيءَ کان واقف ڪيو، ۽ جادوءَ جو جادو سندن دلين تان لهي ويو. انهن وهمن جي جاءِ سائنس جي ايجادن والاري. هو لنڊن ۽ پئرس جي گهٽيءَ ڳليءَ جا واقف ٿي ويا. سندن خيالن ۾ اٽل پتل آئي، ۽ يورپ جي حيرت انگيز ۽ پراسرار دنيا کي نئين جنت سمجهڻ لڳا.

ڏيپلائيءَ جي اسلامي ناولن وري وچولي زماني جي عربي سلطنت واري دؤر کي رومانوي انداز ۾ پيش ڪيو. جنگ یرموک ۾ سٺ مسلمان مجاهد سٺ هزار ڪافرن کي ماري مڃائين ٿا، عيسائي نينگريون اسلام ۽ اسلامي جانبازن تي فدا ٿيو پون. توحيد سان روشن دليون سلطنت کي زير زبر ڪريو ڇڏين. دشمن، اسلامي تلوار جو تاب نه جهلي، طمع ۽ لالچ جا اوزار استعمال ڪن ٿا، پر سيف الله خالد جي فوج جا بااخلاق سپاهي ڪنهن به اهڙي پڪڙيل چار ڏانهن اک کڻي به نٿا نهارين. هنن ناولن وارو مسلمان بهادر، بي خوف، شريف، بلند اخلاق ۽ پنهنجي دؤر جي لحاظ کان روشن خيال آهي. هن اسلام کي وسيع خيال، فطري ۽ اعليٰ مذهب ڪري پيش ڪيو، ۽ سنڌي نوجوانن ۾ برادري ۽ انسانيت جو روح ڦوڪيو. هنن ناولن ۾ جابجا اردو، فارسي ۽ سنڌيءَ جا دلچسپ ۽ جاندار شعر ڏنل هئا، جن پڙهندڙن ۾ زندگيءَ جو ولولو ۽ اُمنگ پيدا ڪيو ۽ منجهن اقبال، غالب، مولانا ظفر علي خان ۽ ٻين شاعرن جي بهتر شعرن لاءِ چاهه پيدا ڪيو. ڏيپلائي انهيءَ کان سواءِ وهڻ پرستيءَ جي خلاف مضمون ۽ افسانا لکيا، جن ۾ پير پرستي، قبر پرستي ۽ ٽوڻ ڦيڻ خلاف جهاد ڪيائين. ٻوليءَ جي سادگي ۽ تاثير، ۽ عبارت جي شوخيءَ جي خيال کان هنن لکڻين سنڌي ادب ۾ نيون روايتون پيدا ڪيون.

دستور موجب ڪفر جون فتوائون نڪتيون، "اسلام خطري ۾ پيو"، "ايماني غيرت" کي چئلينج مليو، پر هو ۽ ٻيا سڀئي لکندا رهيا ۽ لکندا رهيا.

(3)

نئون	نياپو	آيو،	راڻي	ملان	رات،
لڏي	سون	لطيف	چئي،	ڪنان	ڏاٽر
ڪانه	پڇي	ٿو	ذات،	جي	آيا سي
					اڳيا.

(لطيف)

گذريل ٻن عظيم جنگين، پاءُ صديءَ جي ٿورڙي عرصي ۾، دنيا اندر ايڏا اڻاهه ۽ بي پناهه انقلاب آندا، جن جو مثال انسان ذات جي ٽي سؤ صديون لمبي تاريخ ۾ ڪٿي به نٿو ملي سگهي. اٽڪل 30 هزار ورهيه اڳ جڏهن نيم انسانن جا وحشي ٽولا تندرا جي برفاني علائقن مان يا وچ ايشيا جي صحرائي ۽ جابلو ميدانن مان بچندا، بحر ۽ بر جي جانورن ۽ آفتن توڙي هڪٻئي سان لڙندا، ماريندا ۽ مرندا، انهن کي ۽ هڪٻئي کي ڪچو کائيندا، نيل، فرات، دجله، سندو، وولگا ۽ ڏنيوب ندين جي ماڻھن ۾ اچي لٿا، ۽ انسان جي خوني تاريخ جي شروعات ڪيائون، تڏهن کان وٺي اڄ تائين انساني نسل تي جيڪي وهيو واپريو آهي، سو ويهين صديءَ جي ٻيءَ چوٽائيءَ واري عرصي جي تيز ۽ طوفاني واقعن جي پيٽ ۾ ڄڻ ته ڪجهه به ڪونه هو.

قديم روم جون ڪارٽيج، ايران ۽ يونان سان مشهور جنگيون، ايران ۽ يونان جا تاريخي ٽڪر، صليبي لڙاين جا زبردست ڪوس، تاتارين جون وحشي يلغارون، يورپ جون ٽيهن سالن واريون مذهبي جنگيون ۽ نيپولين جون طوفاني ڪاهون، هنن پيانڪ قيامتن جي مقابلي ۾ ڄڻ ته ٻاراڻا ڪيل هئا.

پر انهن قيامت خيز تباهين جي پيٽ مان زندگيءَ جون اهي بي پناهه نراليون قوتون پيدا ٿيون، جن ڄڻ ته اک ڇنڀ ۾ انسان جي تقدير ۾ زبردست انقلاب آڻي ڇڏيو. سائنس جي عقل چرخ ڪندڙ ايجادن، موٽرن، ريلن ۽ هوائي جهازن مفاصلن ۽ دورين کي نيست و نابود ڪري، عام انسانن کي ابن بطوطه ۽ مارڪو پولو جو همعصر بڻائي ڇڏيو. پريس، ريڊئي، ٽيليفون ۽ ٽيليويزن هر انسان کي جام جمشيد جو مالڪ بڻائي ڇڏيو، جنهن جي آئيني ۾ هر روز زمينن توڙي آسمانن جا اسرار ڏسڻ لڳا. عام تباهيءَ سڄي دنيا جي انسانن کي گڏيل خطري کان خبردار ڪيو، ۽ آهستي آهستي اها ڳالهه هر ڪنهن جي دل ۾ گهر ڪري وئي ته بني آدم سچ پچ هڪٻئي جا عضوا آهن. سڀني کي گڏ مرڻو ۽ جيئڻو آهي، سڀني جا مسئلا ساڳيا آهن. سموري انسان ذات مظلوم آهي. جنگ ۽ جهيڙا انسانيت جي نابالغيءَ واري دؤر جون خطرناڪ حرڪتون آهن. جنگ بهادرن ۽ دلاورن جو نه، پر ڦورن ۽ ڌاڙيلن جو شيوو

آهي. ٻين ملڪن کي غلام رکڻ ۾ عظمت ۽ ناموس ناهي، بلڪ انسانيت خلاف جرم ۽ ٻين
الاقوامي بداخلاقي آهي.

انسانيت جي انهيءَ تاريخي بيداريءَ لاءِ ميدان تيار ڪرڻ ۾ دنيا جي روشن خيال اديبن ۽
شاعرن زبردست ڀارت ادا ڪيو. گذريل ٻن اڏائي صدين ۾ فرانس ۾ ڊڊرو، والٽيئر، روسو،
اناتول فرانس، بالزاک، وڪٽر هيوگو، ايميل زولا، سارتر، استانڊال، رومين رولان وغيره،
انگلينڊ ۾ رابرٽ برنس، بارٽن، شيلي، ڪارلائل، برنڊ شا، ايڇ.جي. ويلس، ڊڪنس، ٽئڪري،
هارڊي، جرمنيءَ ۾ ٿامس مئن، روس ۾ ٽالسٽاءِ، گورڪي، شولوخوف، گوگول، چيخوف،
داستووسڪي، ميا وسڪي، نيڪراسو، ايليا اهرنبرگ، آمريڪا ۾ ٿامس پين، مارڪ ٽوئن،
والٽوئيمن، سمرسٽ ماهر، ٿيڊور ڊريسر، هارڊ فاسٽ، جان اسٽينبڪ، هيمنگ وي، وغيره،
هندستان ۾ منشي پريمچند، رابندر نات ٽئگور، لطيف، غالب، اڪبر اله آبادي، نظير اڪبر
آبادي، علامه اقبال، جوش وغيره، ناروي ۾ ايسين، چين ۾ لوهسون، مائوٽون -جهڙن اديبن،
شاعرن ۽ دانشورن دنيا جي انسانن کي نئون نياپو ڏنو. جتي اڳئين زماني ۾ هاڪاري هومر،
صرف يونان جي عظمت جا ترانا ڳايا آهن، عظيم فردوسي صرف ايران جي ناموس جو ڏونڪو
وڃايو آهي، ڪپلنگ فقط انگلينڊ جي شان ۾ قصيدا پڙهيا آهن، نتشي جرمن قوم کي آسمان
تي کنيو آهي، لوئي ڪئميونس پورچوگيز سلطنت جي مدح سرائي ڪئي آهي، ۽ امرءُ القيس
عربستان جي پتن، عورتن، تلوارن ۽ شراب جي ساراهه جا ڏک پريا آهن، اتي هنن نئين زماني
جي شاعرن، اديبن ۽ دانشورن سڄي انسان ذات جي دڪن دردن، آسن ۽ آميدن، احساسن ۽ جذبن
جا داستان لکيا. هنن اڳئين زماني جي اديبن ۽ شاعرن جي خيالي ڪاڪ محلن کي ترڪ
ڪري، عام انسانن جي عملي جدوجهد ۾ شريڪ ٿي، سموري انسانيت جي روشن مستقبل
واسطي جهاد ڪيو. هنن جو اعلان هو:

خدا کي بندي تو هين هزارون، بنون مين ڦرتي هين ماري ماري،
مين اس کا بنده بنون گا، جس کو خدا کي بندون سي پيار هوگا.

(اقبال)

ادب ۽ شاعري هنن لاءِ دماغي عيش جو سامان ۽ بادشاهن ۽ اميرن کان انعام حاصل ڪرڻ
جو وسيلو نه هو. ڦارون جا سمورا خزانن به هنن کان سندن ضمير خلاف هڪ سٽ به لکائي
نٿي سگهيا. هنن جو قلم صرف ڪنهن سهڻي جي قد ۽ بُت، هار ۽ سينگار، ناز ۽ ادا، ستم ۽
بيوفائيءَ جي داستانن لاءِ وقف ٿيل ڪونه هو، بلڪ هنن پنهنجن قلمن سان ساريءَ دنيا کي
حسين جنت بڻائڻ ٿي گهريو. هنن انسانن جي برف جيان جميل خيالن جي دنيا ۾ بارود جون

سرنگهون هنيون، جن جي ڌماڪن بادشاهن ۽ سلطنتن ۾ زلزلا وجهي ڇڏيا. هنن ڪئين ڇٽ پتن سان هڻي ڇڏيا، ڪئين ظلم ۽ ستم جا جهونا ڳڙه جلائي خاک ڪري ڇڏيا. هنن جي قلمن ۾ ڪنوڻ جي شوخي، طوفانن جي مستي ۽ قيامتن جي سچائي هئي. آمريڪي، فرينچ، روسي ۽ چيني انقلابن جا پنيٽ هنن جي ئي ڏکايل چٽنگن مان ٻريا هئا.

گذريل جنگ عظيم بعد دنيا جي سمورن ملڪن جا ادبي وهڪرا پاڻ ۾ ملي هڪ ٿي ويا، ۽ قبائلي، قومي ۽ ملڪي ادب بدران هڪ اهڙو وسيع ۽ اعليٰ ادب ۽ شعر وجود ۾ اچڻ لڳو، جو رڳو ٻوليءَ ۽ بناوت جي خيال کان قومي ۽ ملڪي هو. منجهس عشق، محبت، درد، فراق، حادثن، روز مره جي واقعن، خانداني جهيڙن جهڻن، دشمنين، نفرتن، سماجي ريتين رسمن، انساني مايوسين، نااميدين، ڪاميابين ۽ ڪامرانين جا اهي ذڪر هئا، جي اصل کان وٺي اديبن ۽ شاعرن جا موضوع هئا. هنن جون لکڻيون پنهنجين ٻولين جا شاهڪار آهن. سندن تخليقون سندن وطن جي ماڻهن جون جيئريون جاڳنديون تصويرون پيش ڪن ٿيون، پر هنن جي نظر نرالي هئي. ڳالهه ساڳي، حقيقتون ذري گهٽ ساڳيون، پر انهن کي ڏسڻ واري اک ٻي هئي. هي اکيون رونشو ڏسندڙ تماشائين جون نه هيون، واٽهڙو مسافرن جون نه هيون، جو جيڪي به ٿئي سو ڏسي، ڪن پل لاءِ مزو وٺي يا خفي ۽ ناراض ٿي، پنهنجي راه وٺي رمنديون رهن. هي اکيون انهن جون هيون، جي نه رڳو تماشائي پر خود تماشو هئا، جيڪي ٿئي پيو، سو ساڻن ٿو ٿئي، مٿن ٿو ٿئي. هنن جي قلم جو گهوڙو ميڙي ۾ "پڙيچڻ" وارو گهوڙو ناهي، جو صرف انهيءَ ڪري پڄاڻجي ٿو ته ماڻهو سندس ٿور ۽ پنڌ ڏسي داد ڏين، سندس چال ۽ شان، سندس وڪ ۽ ڊول، سندس سيج ۽ سينگار ڏسي واه واه ڪن. هنن اديبن جو قلم فقط انهيءَ ڪري جولان کائي ٿو، ڇاڪاڻ ته هنن کي تمام ضروري پيغام ڏيڻو آهي، ڇاڪاڻ ته هو محسوس ٿا ڪن ته جيڪي هنن ڏٺو، سو ٻين کي ٻڌائڻ بنهه ضروري آهي. سڀ ڪجهه ڏسي وائسي ڇڻ ڪري ويهڻ هنن وٽ بداخلاقي آهي، جرم آهي، انسانيت جي وقار ۽ شان جي خلاف آهي. هو بي زبان ۽ مظلوم انسانيت جي زبان آهن. هو صدين جي گونگيءَ پڪار جو پڙاڏو آهن، هنن جي اک زمانن ۽ مڪانن جي سرحدن کي ڇيري، انسان جي ازلي بلنديءَ ۽ پستيءَ جي داستان کي ڏسي ٿي ۽ انهيءَ کي پڙهي ٿي. هنن لاءِ عام انسان آدم آهي، هر عورت حوا آهي، هي اديب، شاعر ۽ دانشور سموري انسان ذات جي سات سان هلندڙ ۽ ان جا حامي ۽ علمبردار آهن. سندن ادب انسانيت جو گڏيل ورثو آهي.

ٻي جنگ عظيم نه رڳو انسان ذات تي عظيم ترين تباهي آندي، پر ان تباهيءَ خلاف انسانن جي دلين ۾ عظيم ترين احتجاج جو طوفان پڻ برپا ڪيو. جيئن نيپولين جي جنگين سبب ٽالسٽاءِ جو عظيم شاهڪار "جنگ ۽ صلح" ناول پيدا ٿيو، ۽ پهرينءَ جنگ عظيم لارمارڪ جي ناول "مغربي جنگي ميدان خاموش آهي"، ۽ جان گالو ورديءَ جي افسانن "ٽنڊر ملين" جهڙن انسان دوستيءَ سان ٽٽار ادبي ڪارنامن کي جنم ڏنو، تيئن ٻي جنگ

عظيم ايليا اهرنبرگ جي ناول "طوفان" ۽ "پئرس تي قبضو"، تاجيڪ شاعر بابر جمبول جي نظم "مادر وطن"، ازبڪ شاعر مرزا ترسون زاده جي نظم "مشرق"، مخدوم محي الدين جي نظم "جنگ آزادي"، ۽ سردار جعفريءَ جي نظم "صلح جو ستارو" جهڙن لافاني امن پرور ادبي تخليقن کي وجود ۾ آندو. انگريز ديؤ کي هٿلري آفت جي چنبي ۾ ڦاٿل ڏسي، هندستان جي مظلوم ۽ محڪوم عوام ۾ آزاديءَ جي آس ۽ همت پيدا ٿي. ڪرشنچندر، خواجہ احمد عباس، مجاز دهلوي، نياز حيدر، ڪيفي اعظمي، ساغر نظامي، ساحر لڌيانوي، اخترالايمن، فيض احمد فيض، سردار جعفري، مخدوم محي الدين، جگن نات آزاد، مهنڊر نات، ديوندر ستيارڻي، احمد نديم قاسمي، عصمت چغتائي، ۽ ٻين اديبن، شاعرن ۽ دانشورن آزاديءَ، بغاوت ۽ انقلاب جا شعلا پڙڪايا.

هيڏانهن سنڌ ۾ هڪ طرف "فعالن فاعلاتن" جو پراڻو ڏاڏي آدم جي واري واري بي سُرورينگت چالو رهيو، ته ٻئي طرف ڪاليجن ۽ اسڪولن جي نوجوانن ۾ بيداري ۽ ملڪي آزاديءَ جو زبردست جذبو ۽ ولولو پيدا ٿيو. انهيءَ تحريڪ جا باني شيخ اياز، نارائڻ شيام، هري دلگير، حيدر بخش جتوئي، گوبند مالهي، اتم ۽ ٻيا نوجوان هئا. هنن افسانہ نگارن، مضمون نويسن ۽ شاعرن جي جماعت نه رڳو سوين سال پراڻي اردو شاعريءَ جي پراڻن لتاڙيل پيچرن کان پاسو ڪيو، بلڪ خود سنڌي ادب ۾ اهڙا بيان جا طريقا پيش ڪيا، جي جيتوڻيڪ مغربي دنيا ۽ ايشيا جي اُڀرندڙ ملڪن ۾ گهڻو اڳي رائج ۽ مقبول ٿي چڪا هئا، پر سنڌ لاءِ بلڪل نوان، غير مانوس ۽ سچ پچ ته اوپرا هئا. شيخ اياز جو گيت "انقلاب" ئي وٺو:

گاءِ	گاءِ	نوجوان،	جيئن	زمين	آسمان،
جي	زبان	کُلي پوي،	زندگي	اُتي چوي	انقلاب!
هي	به	ڪو نياءُ	آ، جو	مزور	پاءُ آ،
سو	لهو	پئي پيو	-جنهن	سبب	جيئي پيو،
سو	پئي	پيو	پيو	شراب	-انقلاب!"

سنڌ، جنهن ۾ هزار سالن کان برهمڻ شاهيءَ جون آهني زنجيرون چٽاٽ ڪنديون رهيون، جنهن کي اسلام جي نور سان منور ڪرڻ وارو حجاج بن يوسف ثقفيءَ جهڙو اسلامي تاريخ جو بدنام ترين قاتل هجي، جا چڻ ته روز ازل کان پنهنجي ملڪ کان لوڏيل ۽ تڙيل ڌاڙيلن ۽ لتيرن لاءِ جاگير طور وقف ٿيل هئي، جنهن جي تاريخ جو هر باب ڦرلٽ، ظلم، ڏڪار ۽ دهشت انگيزيءَ سان ڪارو ٿيل آهي، جا هر دؤر ۾ مدد خان، نادر شاه ۽ ابداليءَ جهڙن بين الاقوامي ڌاڙيلن هٿان باهه ۽ رت جي سمنڊ ۾ ٻُڌندي رهي آهي، اتي جي هيسايل، پيڙيل ۽ بيحس عوام اڳيان "انقلاب" جو نالو وٺڻ چڻ ته ڪانءُ اڳيان ڪمان رکڻ آهي. ڇا سنڌ، ۽ ڇا

انقلاب! وري مزور پاءُ! ٻيلا سنڌ ۾ مزور به ڪڏهن پاءُ ٿيو آهي؟ اول ته هتي مزور نه پر هاري آهي. هاري به، سڀني کي خبر آهي ته گونگيءَ کان وائڳو، صدين کان، ڪوڏر ڪلهي تي، گوڏ ٻڌيو ڊوڙندا وتن - انهن جو انقلاب ۾ ڇا وڃي؟

پر هنن شاعرن ۽ اديبن جي نظر رڳو سنڌ نه پر سموريءَ دنيا جي تاريخ تي هئي، هنن کي خبر هئي ته اڄوڪي دنيا اور آهي. کين معلوم هو ته اوڀر ۽ اولهه ۾ انقلابي طوفان اُٿي رهيا آهن، جي انگريزي سلطنت شاهيءَ جي بنياد ۾ زلزلو جهلي ڇڏيندا. کين محنت ڪندڙ طبقي جي اُسرندڙ قوتن جو صحيح اندازو هو. سنڌ جهڙي جهالت جي ماريل ۽ دنيا جي ڪنڊ ۾ اُڇليل ننڍڙي ٽڪري کي خبر هجي نه هجي، پر دنيا ۾ عظيم انقلاب اچي رهيا هئا. هنن نوجوانن دنيا جي ٻين ملڪن جي روشن خيال، عوام دوست اديبن جي نقش قدم تي نئين دؤر لاءِ نئين ادب تخليق ڪرڻ جي شروعات ڪئي. هنن پنهنجي ادب ۾ سنڌ جي ڌرتيل ۽ مظلوم هارين جي حالت جو نقشو ڇڻيو، سنڌ جي سماجي رسمن ۽ ريتن جي پردي ۾ جيڪي ناحق ۽ ظلم ٿين ٿا، تن جي بي خوفيءَ سان اوگهڙ ڪئي. هنن محنت ڪندڙ طبقي جي حقن مٿان لڳندڙ ڌاڙن جو ذڪر ڪيو. هنن غلاميءَ خلاف آواز اُٿاريو. هنن انگريزي دٻاءُ ۽ دهشت انگيزيءَ کي پوريءَ قوت سان بي نقاب ڪيو.

انهيءَ کان سواءِ هنن سنڌي ادبي ٻوليءَ کي ان گندي ڪچري کان پاڪ ڪرڻ جي تحريڪ شروع ڪئي، جيڪو ڪيتري ئي وقت کان سنڌي ادب ۾ گڏ ٿي چڪو هو. اُقت مار، دير هضم، اوڀرا لفظ، فرسوده ۽ بي معنيٰ ڌاريون تشبيهون ۽ استعارا، ۽ مڏي خارج، اڏوهي کاڌل صفتون ترڪ ڪيون ويون.

(4)

موکي	!متارن	جا	ننڍا	کيم	نهار،
سامايا	سري	ڏٺي،	اڃا	اڱڻ	ڌار،
ناٿو	کيم	نهار،	سر	پڻ	ڏيندا ست ۾.

(لطيف)

ڳالهه ڪندا آهن ته مڪتب جا ختابي اُن کي به مسجد تي چاڙهي ويا. اها ڳالهه صحيح هجي يا نه، پر شاگردن جي استاديءَ ۾ ته ڪو شڪ ڪونهي. تاريخ شاهد آهي ته هن دؤر جا سمورا انقلاب (ذهني، سماجي ۽ سياسي) ڪاليجن ۽ اسڪولن ۾ ڄاوا ۽ پڻا آهن. اهي دهلي، علي ڳڙهه ۽ ڪلڪتي، لاهور ۽ ڪراچيءَ جي ڪاليجن ۽ يونيورسٽين مان پڙهي اُٿيل بغاوت ۽ انقلاب جا آلا هئا، جن ڏکي ڏکي، پڻيٽ بڻجي، انگريز اقتدار جي آسمان سان ٽڪر هڻندڙ هيبتناڪ قلعن کي ساڙي پسم ڪري ڇڏيو. اهي استنبول جي فوجي ڪاليجن ۽ يونيورسٽين جا شاگرد هئا، جن خليفه المسلمين، امير المومنين، سلطان عبدالحميد جي مُدي خارج، رجعت پرست ۽ وطن دشمن حڪومت جو تختو اونڌو ڪري، ترڪيءَ جي قسمت کي اهڙو بدلائي ڇڏيو، جو جيڪا ترڪي يورپ جي "بيمار زال" ليکبي هئي ۽ جيڪا پهرين عالمگير جنگ ۾ جرمنيءَ سان گڏ بُريءَ طرح شڪست کائي چڪي هئي ۽ روس، انگلينڊ، فرانس ۽ يونان کيس پاڻ ۾ حصا پتيون ڪري ورهايو ويٺا هئا، تنهن پنهنجي نوجوان انقلابين جي جهنڊي هيٺ اُتندي شرط يورپ جي فاتح طاقتن کي اُهي اڪيون ڏيڪاريون، جو مڙس پنهنجن حصن پتين تان هٽ ڪڍي، ٽپڙ گول ڪري، يڪ ساهيءَ وڃي گهر پهتا. وري اڃا تازو ڪالھوڻي ڪالهه جڏهن جلال بايار ۽ عدنان مندريس جي ٽوليءَ آمريڪي جيت طيارن ۽ راکيٽن جي زور تي ترڪيءَ ۾ نادر شاهي ظلم ڪڙو ڪيو ۽ وڏن وڏن سياسي ليڊرن، مدبرن ۽ فوجي جنرلن کي بڙڪ ٻاهر ڪڍڻ جي همت نٿي ٿي، تڏهن ترڪيءَ جي ڪاليجن ۽ يونيورسٽين جا سرويچ نوجوان مستن وانگر ڪڏي، ميدان ۾ ڪاهي پيا. استنبول جي گهٽين ۾ ڪوس شروع ٿي ويو. هزارن کي قتل ڪري، سندن لاش ساڙي گم ڪيا ويا، پر نوجوان شاگرد ڪُسنڊا، ڪتبا، مرندا ۽ لڙندا رهيا.

پتننگن	پهه	ڪيو	مڙيا	مٿي	مڇ،
پسي	لهس	نه	لچڪيا،	مٿي	سڇ،
!سندا	ڳچين	ڳچ،	ويچارن	وڃائيا	

(لطيف)

آمريڪا جي راڪيٽن ۽ جيٽ هوائي جهازن جو خوف دلاورن جي دلين کي ڏڪائي نه سگهيو . مندريس جي طاغوتي فوج هنن جي پهاڙ جهڙن مضبوط ارادن کي شڪست ڏئي نه سگهي . تان جو حق جي فتح ٿي ، ۽ آمريڪا جو لاڏڻو ۽ ڊلس جو دادلو مندريس ، شاگردن جو جلاد مندريس (۽ ان وقت جي پاڪستاني حاڪمن سهروردي ۽ ڪمپنيءَ جو پڳ مٿ يار مندريس (ائين ميدان مان الوپ ٿي ويو ، ڄڻ ڪڏهن هو ئي ڪونه . اهي ڏکڻ ڪوريا جا سپورت شاگرد ئي هئا ، جن سنگمن ريءَ جي بربريت ۽ ڊڪٽيٽرشپ کي لحظي ۾ فنا ڪري ڇڏيو ، ۽ هو ٽيڙ ٻڏي ، رات وچ ۾ بنا ٽڪيٽ وڃي ، پنهنجي آقائي گهر آمريڪا کان نڪتو . جپان جي انقلابي شاگردن جي مظاهرن ۾ "نانگن وارن ناچن" آمريڪي صدر آئزن هاور لاءِ جاپان جا دروازا بند ڪري ڇڏيا ۽ جپاني حڪومت بيووس ۽ لاچار بڻجي ، صدر صاحب کي لکي موڪليو ته اوهين مهرباني ڪري في الحال تڪليف نه ڪريو ، ڪنهن ٻئي وقت تشريف فرما ٿجو ! اهو ٻيو وقت آئزن هاور صاحب لاءِ وري ڪونه آيو . مصري انقلاب جو بچ به مصر جي فوجي اڪيڊميءَ جي شاگردن پوکيو . اتي جي هونهار ۽ زنده دل نوجوان شاگردن ، ناصر ، انورالسادات ، عامر ۽ ٻين شاه فاروق کي مصر مان هڪالي ڪڍيو ، ۽ مصر ، جو اڳي جاگيردارن ۽ پاشائن جو پيڙيل ۽ انگريزن جي آنڪي پريندڙ ٿرڊ ڪلاس ملڪ هو ، تنهن کي تندرست ۽ توانو ڪري ، دنيا جي اُڀرندڙ قوتن جي صف ۾ آڻي کڙو ڪيو . برصغير هند-پاڪ جي جنگ آزاديءَ ۾ شاگردن جيڪو حصو ورتو ، سو تاريخ ۾ ياد رهندو . جڏهن سنڌ اندر "هندستان خالي ڪريو" تحريڪ هلائي وئي ، تڏهن جنهن شخص پهرين سر ڏنو هو ، سو هڪ ڪمسن ۽ ڪمزور جسم وارو شاگرد هيمو ڪالاڻي هو ، جنهن ڦاسيءَ جي تختي تي وطن جي آزاديءَ جا نعرا هڻندي دم ڏنو . مطلب ته اوڻيهين ۽ ويهين صديون درحقيقت نوجوان طبقي جون صديون آهن . جڏهن جڏهن ۽ جتي جتي اونداهين جو راج آهي ، ملڪي نظام حيواني آهي ، ماڻهو گونگا ، ٻوڙا ۽ مظلوم آهن ، سڀ "شريف" ۽ "سمجهو" ماڻهو چين کي چنڊ لايو تماشو ويٺا ڏسن ، واهيات خيالن ۽ فرسوده دستورن جو سڪو ڄميل آهي ، تڏهن شاگرد ۽ تعليم يافته نوجوان ميدان ۾ ٽپي پون ٿا .

پري	پتن	آڻيا	سي	سهائي	جل
ڪندا	ڪندا	اُچل	مچائيندا	مچ	ڪي

(لطيف)

هو نئين فڪر ۽ تخيل جون نيون جڳمڳائيندڙ مشعلون کڻي ، اونداهين جي سيني کي چيرين ٿا ، هو اهڙا نوان خيال ۽ اصول کڻي اچن ٿا ، جي ڪنهن سٺا نه ٻڌا .

هي جي آيا هير، سي مون اڳ نه ڏنا ڪڏهن،
ڏوٽي سا ڏورين، جو جوءُ سئي نه ٻڌي!

هو مدي خارج ريتن ۽ رسمن جي ڪوٽن، اڏوهي ڪاڌل اخلاقي سياسي ۽ سماجي قدرن ۽ نظامن جي پاڙن کي پنهنجن روشن نظرين، اٽل ارادن ۽ بلند حوصلن جا چنچور ڪٽي اچي لڳن ٿا.

سڀ، ڪپر سڄا گهي، نانگن گوليو ڪاءِ،
تنين لئي واجهه، مٿيو جن مٿن ۾!

(لطيف)

ڪي سياڻا ڪي ڏاها اول سندن ڳالهين کي بيزاريءَ مان ڪلي، تاري ڇڏين ٿا، ۽ ڪي سندن بدتميزيءَ تي ڪاوڙجن ٿا. ٻيا انهن جي پاڳل پٽي تي عجب ڪائين ٿا. ڪن کي مٿن رحم ٿو اچي. نيٺ جن جي پيٽ تي لت ٿي اچي، يا جن جي رنگ ۾ پنگ پوي ٿي، سي دٻاءُ ۽ ڏاڍ جي مشينريءَ کي حرڪت ۾ آڻين ٿا. مٿن فتوائون نڪرن ٿيون، کين سر بازار خوار ۽ ذليل ڪيو وڃي ٿو، کين ڪاٺ ۾ هنيو وڃي ٿو يا سوريءَ تي لٽڪايو وڃي ٿو، پر هي پنهنجيءَ ڏن ۾ پنهنجيءَ منزل جي خيالن ۾ غرق، توڪن ۽ چترن کان بي نياز، نڪتہ چينيءَ ۽ ڪاوڙ کان لاپرواهه، پنهنجي عظيم اصولن لاءِ زندگيءَ جي بازي لڳائيندا، اڏول قدمن سان منزل مقصود ڏانهن وڌندا رهن ٿا.

ڪنڌ ڪتارو منهن وٽي، عادت سندن ايءَ،
تنهين تڪون ڏنيون، جنبي منجهان جيءَ،
سرو تن سڀيءَ، جنين سانگ نه ساهه جو.

هيءُ ماڻهو عجيب مٿي ڦريل ۽ اونڌي ڪوپريءَ وارا ٿين ٿا. ساري دنيا هڪ طرف ته هي ٻئي طرف، هي چڱي پلي بدن کي اک جو ڪير مڪين ٿا، ڪڪر ۾ ڪٽرا هڻن ٿا، ڏينپن جي مانارن ۾ هٿ وجهن ٿا. جڏهن هرڪو ماڻهو رات ڏينهن رڳو سڪئي ٽڪر ڪاٽڻ، ٻچن پالڻ ۽ آئيندي جي ناهڻ ۾ مشغول آهي، جڏهن هرڪو ججهن جي صلاح تي هلي، هائو ۾ هائو ملائي، پاڻ وٽائي ٿو، عزت ۽ مان شان حاصل ڪري ٿو ۽ دنيا جي نعمتن سان ملامت ٿئي ٿو، تڏهن هي "چريا" پنهنجي ڦٽائي پرائي پچار ڪندا رهن ٿا. اهڙيون ڳالهيون پيا سوچيندا،

اندا اونڌا ويڇ: رسول بخش پليجو

جن جو نه ساڻن واسطو، نه سندن اهل عيال، اوڙي پاڙي ۽ مائت مٿ سان. ٻيو ته نهيو، پر جنهن قوم جو درد سيني ۾ کنيو ويٺا هوندا، سا پڻ اڪثر منجهانئن انت بيزار هوندئي.

ماڻڪ	چوڻو	جن	جو،	هنج	حضوري	سي،
چلر	۾	جهنب	هڻي،	مچي	سن	نه اي،
لوڪ	ته	لکيا	ٿي،	جيلاهن	ٻين	پڪن گڏيا.

هي "چريا" بڻائتا آهن. سندن نسل روز اول کان وٺي هليو اچي .

(5)

عاشق زهر پياڪ وه ڏسي وهسن گهڻو،
ڪڙي ۽ قاتل جا هميشه هيراک،
توڻي چکن چاک، ته به آه نه ستن عام سين.

(لطيف)

اڄ کان اٽڪل اڍائي هزار ورهيه اڳ، انهن چرين جي نسل جو هڪڙو "بي متيو، چريو" هڪڙي سهڻي ۽ شاندار شهر ۾ رهندو هو. سندس شهر جا ماڻهو وڏا بهادر، وڏا قابل ۽ وڏا دولتمند هئا. اهو "چريو" پتر گهڙيندو هو. کيس پيرن ۾ جُتي ڪانه هئي، هو سدائين پيرين اڳهاڙو گهمندو هو. سندس ٻار اڪثر لنگهڻ ڪائيندا هئا، پر هو بازار ۾ وڃي، هر ڪنهن ماڻهوءَ کان سوال پڇندو هو ۽ آڏي پڇا ڪندو هو، وڏن ليڊرن، فوجي سپه سالارن ۽ اميرن سان بحث ڪندو هو ته "اوهين جيڪي چئو ٿا سو سمجهو ٿا، ۽ جيڪي سمجهو ٿا سو ڪريو ٿا". ساڻس نوجوانن جا ٽولا هوندا هئا، جي به سندس چوڻي ۽ تي لڳي "اشرافن" جون پڳون لاهيندا هئا ۽ "سچ" ۽ "انصاف" جي ڳولا ڪندا هئا. آخر سڀ "اشراف" اهڙا اچي بيزار ٿيا جو کيس چيائون ته يا ته پنهنجين حرڪتن کان باز اچي ماڻ ڪري ويهه، يا شهر خالي ڪري وڃ. نه ته توکي موت جي سزا ڏينداسون. هن ستر ورهين جي پوڙهي "چرئي" چيو ته مون کي موت قبول آهي، باقي آءُ سچ چوڻ کان ڪين رهندس، نڪي ملڪ ڇڏيندس، ائين چئي، مرڪندي، زهر جو پيالو پي ويو، اڄ ان "چرئي" جي عقل جو ڌاڪو آهي. هن جو هڪڙو هڪڙو اکر آيتن وانگر ياد ڪيو وڃي ٿو. هو انسان ذات جو هڪ عظيم فرزند ڪري ليکيو وڃي ٿو. سندس واکاڻ ۾ سوين ٻولين ۾ هزارين ڪتاب لکيا ويا آهن. سندس نالي وٺڻ سان روءِ زمين جي ماڻهن جا ڪنڌ ادب وچان جهڪي وڃن ٿا. ان "چرئي" جو نالو سُقراط هو.

ان کان اٽڪل 400 ورهيه پوءِ هڪڙو ٻيو "چريو" پيدا ٿيو هو هڪڙي عبادت خاني ۾ بهاري ڏيندڙ چوڪريءَ جو پٽ هو. سندس وطن وارا هڪ زبردست ڌارئين بادشاهه جي رعيت هئا. ان بادشاهه جي قوم، ٻين قومن کي غلام ڪري هلائيندي هئي. ان "چرئي" پنهنجو اباڻو ڌنڌو ڇڏي، اچي مهاڻن ۽ ڌراڙن جو پاسو ورتو. چي، "انسان سڀ پائر آهن. غلام نه ٿيڻ کپي". ماڻهو هيءَ "عجيب ڳالهه" ٻڌي وائڙا ٿي ويا. چي، ماڻهو ڀلا غلام ڪيئن نه ٿيندو! غريب ۽ هيٺا هميشه ڏاڍن جا غلام ٿيندا رهيا آهن. هيءُ بيوقوف چوي ڇا پيو؟ آخر سندس ئي سنگتين مان

هڪڙي وڃي سرڪاري عملدارن وٽ چغلي هنئي ته فلاڻو پاڳل ٿيو آهي ۽ الاهي بيهوديون ڳالهيون پيو ماڻهن کي سيڪاري! عملدار باهه ٿي ويا، ۽ ان "چرئي" کي ٻڌي وئي آيا. سڀني "شريف"، "سمجهدار" ۽ "عقلمند" ماڻهن کيس سمجهايو، پر هن جي اتي به اها ئي لولي ته "ماڻهو سڀ پائر آهن!" ڀلا، ههڙي ڪفر جي ڳالهه سمجهدار، شريف ماڻهو ۽ سرڪاري عملدار ڪيئن برداشت ڪندا؟ لکپڙهون هلي ويون. آخر مٿان حڪم آيو ته سوريءَ تي چاڙهيو س! هو سوريءَ تي چڙهي ويو، باقي پنهنجيءَ ڳالهه تان ڪونه لٿو. پوءِ ان بادشاهه جي پوين اعلان ڪيو ته اهو "چريو" جنهن کي اسان جي وڏن سوريءَ تي چاڙهيو هو، سو دراصل وڏو ڏاهو! اسان جو ابو هو، بلڪ خدا جو پيغمبر هو، خدا جو نور هو، خود خدا هو! اڄ دنيا جا 100 ڪروڙ انسان کيس خدا ڪري مڃن ٿا ۽ 40 ڪروڙ ٻيا ماڻهو کيس خدا جو نبي "حضرت عيسيٰ روح الله عليه السلام" ڪري مڃين ٿا.

ان کان اٽڪل 600 سال اڳ، هندستان ۾ هڪڙي بادشاهه جو پٽ اوچتو "ڪري پيو" ۽ رات جو پنهنجي سهڻي، من موهڻي زال ڇڏي ڇڏي ويو. ڳولي وڃي جهليائونس. ڏسن ته هڪ ڀير جي وڻ هيٺ اڪيون پوريون ويٺو آهي. پڇيائونس ته "خير ته آهي؟" چيائين ته "هيءَ دنيا سڀ ڪوڙ آهي. پنهنجو دين ڪوڙو آهي. پنهنجا عالم، ولي ۽ اولياءَ سڀ مڪر پيا ڪن. روزا رکڻ، غارن ۾ ويهي پاڻ کي بڪون مارڻ ۽ قربانيون ڏيڻ، سڀ بيهوديون ڳالهيون آهن. اول انسان انسان ٿئي، دل صاف رکي، پنهنجي نفس سان وڙهي، پوءِ بي ڳالهه "شاهي محلن ۾ ٿرڻو پئجي ويو ته هيءُ ڪهڙو ڪلور! لاکيڻو پٽ هٿن مان پاڳل ٿي پيو! ديني عالم، فقيه ۽ مذهبي پيشوا اچي مڙيا ته "شهزادا سائين، اجهو هنن ڪتابن ۾ لکيو پيو آهي ته اسين خدا جي سسيءَ مان ٺهيا آهيون، اوهين سندس ڪڪ مان، واپاري وڙا سندس چيلهه مان، ۽ ٻي سڄي غريب مخلوق سندس پيرن مان. پنهنجو ديني فرض آهي ته حڪومت ڪريون ۽ هنن جو ڪم آهي ته اسان جي غلامي ڪن. صاف ڳالهه پئي آهي، خدائي فرمان آهي، ڪو تنهنجي منهنجي وس ته ڪونهي!" هن کلي چيو ته "اهي ڪتاب سڀ ڪوڙا آهن. اوهين سڀ مڪار آهيو! انسان سڀ پائر آهن، ڪوبه خدا جي سسيءَ مان يا پيرن مان ڪونه ٺهيو آهي. سڀ گنهگار آهيون. اچو ته پنهنجو نفس پاڪ ڪريون!" هاڻي سڀني کي پڪ ٿي ته هيءُ ڪافر ٿي ويو آهي، پاڳل آهي، پر بادشاهه جي پٽ کي ڇا ڪن؟ پوءِ اهو شخص سڄي زندگي محلن بدران وڻن جي هيٺان ويٺو رهيو ۽ ماڻهن کي عجيب غريب ۽ زماني جي دستور خلاف ڳالهيون ٻڌائيندي مري ويو. پوءِ، گهڻو پوءِ، ڪن ماڻهن چيو ته اهو شهزادو سچو هو. هو بيشڪ نيڪ ۽ دانا هو. خدا جو پاڇو هو! پوءِ هنن سندس چيل ڳالهيون گڏ ڪري ڪتابن ۾ لکيون، سندس مورتيون ٺاهيون، سندس عبادت شروع ڪيائون ۽ سندس مذهب ڦهلايائون، تان جو ان "چرئي" شهزادي جا اڄ دنيا ۾ ڪروڙين پوئلڳ آهن. ساري انسان ذات کيس ڏاهو گوتم (ٻُڌ) ڪري ليکي ٿي ۽ سندس احترام ڪري ٿي.

اتڪل ڏيڍ هزار سال ٿيندا ته هڪڙي رڻ پٽ ۾ هڪڙي قوم رهندي هئي. ان قوم جا ماڻهو وڏا بهادر ۽ دلير هئا. منجهن وڏا شاعر ۽ وڏا داناءُ هئا. هو بلڪل مذهبي ماڻهو هئا. پنهنجن مذهبي عالمن جي ڏنل هدايت موجب، هو پنهنجن ديوتائن جي دل جان سان عبادت ڪندا هئا. منجهانئن جيڪي سرنديءَ وارا ۽ ديندار ماڻهو هئا، تن ٻين نيڪ ۽ ديني ڪمن سان گڏ، پنهنجن ديوتائن جا سُنا ۽ سهڻا بُت ٺهرايا ۽ انهن کي هڪڙيءَ پاڪ جڳهه ۾ رکيائون. سڀ ديندار مرد ۽ عورتون، خلوص دل سان، اتي اچي پنهنجن پنهنجن بُتن جي عبادت ڪندا هئا، مٿن صدقا ڏيندا هئا، کانئن دعائون گهرندا هئا. ان شهر ۾ هڪڙي نهايت نيڪ خاندان جا ماڻهو رهندا هئا. هو ٻين سڀني کان وڌيڪ پنهنجن ديوتائن جي عبادت ڪندا هئا. سڀني کان وڌيڪ مٿن سچائي ۽ مذهبي عقيدن جي پختائين کي ڏسي، کين ڪٿي ان عبادتخاني جو مجاور ڪيائون. پوءِ پشستا پشت انهيءَ گهر جا ماڻهو انهن بتن جي عبادت ڪندا رهيا. ماڻهن کي بُتن جي عبادت جي وات سيکاريندا رهيا ۽ پنهنجي دين کي زور وٺائيندا رهيا. انهيءَ ڪري سڄي ملڪ جا ماڻهو سندن عزت ڪندا هئا ته هي بُتن جا خاص پيارا ٻانها آهن. انهن جي جيتري عزت ڪجي، بُت اوترو وڌيڪ خوش ٿيندا! آهستي آهستي هيءُ خاندان سڄيءَ قوم جو مذهبي امام ٿي ويو. پر، اوچتو ئي اوچتو وڏي مجاور جو هڪڙو پوٽو جنهن جا ماءُ پيءُ مري ويا هئا، تنهن وٺي اعلان ڪيو ته، "ڏاڏو جن بُتن جو مجاور آهي، سي بُت ڪوڙا آهن! پاڻ جنهن مذهب تي آهيون، سو ڪوڙو آهي، تنهن ڪري آءُ هي بُت ڀڃندس!" اچو طرف هراس ڇانئجي ويو ته هيءُ ڪهڙي ماجرا؟ ههڙي ديندار ۽ مذهبي پيشوا جو پوٽو، ههڙيون ڪفر جون ڳالهيون پيو ڪري! ٻيو ڪو ڪوري موچي يا جاهل ماڻهو بُتن کان منڪر ٿئي ته به نهيو، هيءُ ته خود بُتن جي پياري وڏي مجاور جو پوٽو آهي! سو پيو چوي ته پنهنجن ابن ڏاڏن جو دين ڪوڙو آهي ۽ هيءُ پاڪ بُت ڀڃي ڇڏيو! هن کي ٿي ڇا ويو آهي؟ هنن دانائن ۽ ڏاهن ديني ڪتاب ڄاڻيا، پنهنجي علم ۽ دانائيءَ جي سمنڊ ۾ غوطا هنيائون، آخر وڃي اهو راز ڳولي لڌائون ته مجاور جي پوٽي تي جادوءَ جو اثر آهي ۽ چريو ٿي پيو آهي! پوءِ وڏا جادوگر وٺي آيا ته هن کي چڱو ڀلو ڪريو، ته هي ڪفر جا ڪلما بند ڪري، پر هن شخص تي ڪوبه اثر ڪونه پيو. تڏهن چيائون ته جادوءَ جو اثر ڪونهيس، ته پوءِ ڪو مڪر ٺاهيو اٿس. سو، صلاح ڪيائون ته وڏي مجاور جو پوٽو آهي، ههڙي درويش ۽ بُتن جي سڄي عبادتگذار جي اولاد سان سختي ڪرڻ نيڪ ناهي. تنهن ڪري ڪٿي ڪنهن سهڻيءَ زال جو سڱ ڏيونس، پر هن اها ڳالهه رد ڪري ڇڏي. تڏهن چيائونس ته، "ڀلا اجايو ضد ٿو ڪرين ته ڪٿي ٿا توکي سڄي ملڪ جو بادشاهه ڪريون. تون ڀلائي ڪري ڏاهو ٿيءُ، ههڙي نيڪ ۽ ڀلاري خاندان جو اولاد ٿي، ڪفر ۾ ڪاهي نه پئو! ابن ڏاڏن جي دين کان پُٺ نه ڦير!" اسندس چاچي به هنن جي تائيد ڪئي ۽ مائٽائي نصيحت ڪيائينس ته هرو ڀرو چريو نه ٿيءُ ۽ نڪي اسان کي ڏٺو ڪر، ڪٿي بادشاهي وٺ. تنهن تي سندس ڀائٽي چيس ته، "چاچا! جيڪڏهن منهنجي هڪ هٿ تي سج ۽ ٻئي تي چنڊ رکندا، ته به آءُ انهن بُتن جي مخالفت ڪونه ڇڏيندس!" بس پوءِ ته سڀني کي پڪ ٿي ته هيءُ بلڪل

گمراهه ٿي ويو آهي، سو ائين ڪونه مڙندو، پوءِ سندس سر جا ويري ٿي بيٺا. مائٽ مٽ جاني دشمن ٿي بيٺس ته هن ڪفر جو خاتمو آڻينداسين، يا پنهنجن ابن ڏاڏن جي دين تان سر ڏيئي سرها ٿينداسين.

اهو ماڻهو جنهن پنهنجن عجيب غريب ڳالهين سان اوڙي پاڙي، مٿن مائتن، بلڪه سڄيءَ قوم کي بيزار ڪري وڌو، جنهن پنهنجن ابن ڏاڏن جي دين جو خانو خراب ڪري ڇڏيو، جنهن تي وقت جي سڀني عالمن ڪفر جون فتوائون ڪڍيون، ۽ جنهن جي علاج لاءِ سندس مائٽ پنهنجي زماني جا جراح ڊاڪٽر يعني جادوگر وٺي آيا، سو روءِ زمين تي "پيغمبر آخر زمان حضرت محمد مصطفيٰ صلي الله عليه وسلم" لکيو وڃي ٿو، ۽ سڄي دنيا سندس عقل، فهم ۽ دانائيءَ جو داد ڏئي ٿي.

هي مخالفت جا طوفان، هي ڪفر جون فتوائون، هي خطري جا گهگهو، هي "دين ٿو وڃي" ۽ "مذهب کي بچايو" جا واکا فقط ديني ۽ مذهبي عقيدن لاءِ وقف ڪينهن، پر انساني عمل ۽ تخليق جي ميدان ۾ ڪنهن به نئين وڪ، نئين قدم ۽ نئين خيال کي قبول ڪرڻ لاءِ زمانو يڪدم تيار نٿو ٿئي. سندس نازڪ هاضمو اهڙيون دير هضم شيون هضم ڪرڻ کان نابري واريو ويهي. وقت جي نام نهاد "دانائن" ۽ "عالمن" کي هڪدم ذهني قبضيءَ ۽ پيچش جي شڪايت ٿيو پوي، ۽ هو وٺيو گهوڙا گهوڙا ڪن ته "ڪاري قيام ٿي وئي ڊوڙو! ڊوڙو! جهليو! پڪڙيو! نه ته دنيا هٿن مان ٿي غرق ٿئي".

سر	وڃايو	سرهو	ڪوڙن	ڪانڌرن،
آڏيءَ	رات	اُٿي	ڪري	ددا
سندي	ذات	هنجن،	منهن	ڪوڙي
			موتي	چُٽي!

(لطيف)

(6)

کنز، قدوري، قافيا، جي پڙهي پروڙين سڀ،
ته ڪر منڊي ماڪوڙي ڪوه ۾، پيئي ڪچي اُپ!

(قاضي قادن)

ننڍي هوندي ٻڌندا هئاسون ته ڌرتيءَ کي هڪڙو ڍڳو سڱن تي جهليو بيٺو آهي. جڏهن هڪڙو سڱ ٽڪجيس ٿو، تڏهن ڌرتيءَ کي اچل ڏئي، ٻئي سڱ تي کڻندو آهي. هي زلزلو ۽ ٻوڏون، جي اچن ٿيون، سي ڍڳي جي انهيءَ ڪنڌاچل جي ڪري. اها ڳالهه ماڻهو مڃين يا نه، پر ڌرتيءَ تي اهڙا ماڻهو هر وقت هر دؤر ۾ موجود آهن، جي سمجهن ٿا ته جنهن ڍڳي جا سڱ دنيا کي کنيو بيٺا آهن، سي اسين آهيون. اهي چوندا آهن ته جي اسين نه هجون ته دنيا ٻئي ڏينهن تباهه ٿي وڃي. هنن پنهنجن اونڌن اُبتن خيالن، وهمن، وسوسن، خوش فهمين ۽ تعصبن جا بُت ٺاهي، انهن سان وڏا شاهي مندر سينگاري ڇڏيا آهن، ۽ سڄي عمر انهن بُتن جي پوڄا ڪندا رهن ٿا. بلڪل سچيءَ دل سان سمجهن ٿا ته جيڪو به ماڻهو سندن انهن خيالي مندرن ۾ سيٺ ٿي نوائي ۽ ٻل ٿي چاڙهي، سو گمراهه آهي، ڪافر آهي، سوريءَ تي چاڙهڻ جي لائق آهي. هنن پنهنجن انهن وهمن ۽ وسوسن کي ترتيب ڏئي، وڏا دفتر پري ڇڏيا آهن. جيڪو به سندن انهيءَ واهيات ۽ گمراهه ڪندڙ وات تان ٿورو ٿڙي ٿو، تنهن تي اهي دفتر کڻي چڙهيو وڃن ته "هي ڏس، لکيو ڪين پيو آهي ته فقط اسان واري وات صحيح آهي!" هنن جي خيال ۾ جيڪي هن کان اڳ هو ۽ هيئر آهي، سو پاڪ آهي، مقدس آهي ۽ هٿ لائڻ کان پري آهي. ان ۾ تر جيتري به ڦيرپار نه ڪريو، نه ته قيامت اچي ويندي. بس اڄ کان پوءِ ڪابه نئين ڳالهه نه ڪريو. جيڪي به ٿيڻو هو، سو ٿي ويو. هاڻي جيڪي آهي، تنهن ۾ ڦيرو اچڻو ڪونهي.

اتڪل 400 ورهيه ٿيا ته اتليءَ جي هڪڙي شهر ۾ هڪڙو نوجوان رهندو هو. هن کي نين نين شين جي کوجنا جو ڏاڍو شوق هوندو هو. هن هڪڙو اوزار ٺاهيو، جنهن سان هو پري پري ڏسي سگهندو هو. هو رات جو اهو اوزار اکين تي رکي، ڇنڊ ۽ تارن کي جاچيندو هو، ۽ انهن بابت عجيب ۽ نيون ڳالهيون سوچيندو هو. ڏينهن جو جڏهن سندس ٿهيءَ جا نوجوان ڌنڌا ڌاڙيون ڪري گذر سفر ڪندا هئا، ڪيل تماشا ڏسندا هئا ۽ عشق ۽ محبتون ڪندا هئا، تڏهن هيءُ زمين تي ڪاٺيون کوڙي، انهن جا پاڇا ويهي مائيندو هو. پوءِ پنن تي عجيب آڏيون اُبتيون شڪليون ڪيندو هو ۽ پينسل وات ۾ وجهي، ڪلاڪن جا ڪلاڪ ڪنهن سوچ

۾ گم ٿي ويندو هو. ماڻهو هن جي حالت ڏسي، عجب ۽ افسوس ڪندا هئا. هڪ ڏينهن هن وٺي خوشيءَ جي رڙ ڪئي. ماڻهو چرڪي ويا ۽ پڇيائونس ته ڇا ٿيو؟ چيائين ته "مون حساب ڪري ڏنو آهي ته هيءَ ڌرتي گول آهي، چوڪنڊي ناهي!" ماڻهن چيو ته اسان سمجهيو ته تو ڪو خزانو ڳولي لڌو آهي! آخر ڳالهه وڃي پادرين جي ڪنن پئي، تن کيس گهرايو.

"اسان ٻڌو آهي ته تون مذهب کان ڦري ويو آهين ۽ چوين ٿو ڌرتي گول آهي؟"

هن چيو ته، "مون برابر حساب لڳائي ڏنو آهي ته ڌرتي گول آهي." چيائونس، "ڪل ته ڪانه ٿري ائين؟" ڌرتي گول هجي ها ته پاڪ انجيل ۾ ڪونه لکيو پيو هجي ها! ڏيکار ڪٿي لکيل آهي ته ڌرتي گول آهي؟ "هن چيو ته انجيل ۾ برابر لکيل ڪونهي، باقي مون سڄي زندگي خاطريءَ جهڙي جاچ ڪئي آهي، تجربا ڪيا اٿم ۽ بلڪل نيڪ نيڪ حساب لڳايو اٿم ته ڌرتي گول آهي." چيائونس ته "تو کي ڪير ٿو پڇي؟ ڀلا ٻڌاءِ ته تون سچو يا خدا جو ڪلام، انجيل سچو؟" هن چيو ته "انجيل سچو، پر ڌرتي گول آهي!" بس، پوءِ ته هڪ زبردست مذهبي عدالت قائم ٿي وئي، جنهن ۾ وڏا وڏا مقدس پيشوا، فقه جا صاحب، علم جا بحر، الاهي اسرارن جا يگانا ڄاڻو ۽ دانائيءَ جا اٿاهه سمنڊ اچي گڏ ٿيا. هو پاڻ سان ديني ۽ دنياڻي علمن جي ڪتابن جا اُٺ پرائي ڪٽي آيا. هنن نيڪ انسانن ڏينهن جا ڏينهن ۽ راتين جون راتيون انهن ڪتابن جو اکر اکر ڪري جاچي ڏنو، پر ڪنهن به پاڪ ڪتاب ۾ لکيل ڪونه هو ته ڌرتي گول آهي. هنن پنهنجا مقدس ڪنڌ لوڏيا، معاملو صاف هو، ڌرتي هرگز گول نٿي ٿي سگهي. ڪتابن ۾ اهڙي ڳالهه ئي ڪانهي! هن نوجوان زبردست ڪفر جو ڪم ڪيو آهي! پوءِ کيس حڪم مليو ته، "هي ڪپڙا لاهي، ڳوٺ جا ڪپڙا پاءِ! پير ۽ مٿو اُگهاڙو ڪري 3 مهينا عبادتخاني ۾ پنهنجي گناهه لاءِ پڇتاءِ ۽ توبه زاري ڪر، ۽ چوندو ره ته ڌرتي گول ناهي، مون ڪفر بڻيو آهي، پوءِ تنهنجو ڏوهه معاف ڪرائڻ لاءِ مفتي اعظم کي عرض ڪيو ويندو!" هن بيواهه شخص ڳوٺ جا ڪپڙا پاتا ۽ وڏيءَ درگاهه جي دروازي تي ڪري، چوندو رهيو ته "توبه ٿو ڪريان، پاڪ انجيل سچو، آءٌ ڪوڙو، ڌرتي گول ڪانهي."

آخر 3 مهينا پورا ٿيا، هو واپس موٽيو. پڇيائونس ته "ڪيئن هاڻ نيڪ ٿيو آهين؟ وري متان اهڙو ڪم ڪرين!" تڏهن پڻ پڻ ڪري چيائين ته "مون توبه ڪئي، آءٌ ڪوڙو ۽ انجيل سچو... پر پانيان ٿو ته ڌرتي پڪ گول آهي!" آخر هن چرياڻ مان جند چٽڻ جو ٻيو ڪو رستو نه ڏسي، مقدس پادرين فتويٰ ڏني ته هن کي جيئري باهه ۾ ساڙيو وڃي. هن کي پوءِ جيئري باهه جي آڙاهه ۾ اُچليو ويو، ۽ هو ان ۾ سڙي شهيد ٿي ويو. ان ماڻهوءَ جو نالو گئارنڊونو برونو هو، جنهن کي دنيا اڄ انسانذات جو عظيم محسن ڪري ليکي ٿي. اڄ اسڪول جي شاگردن کي به خبر آهي ته ڌرتي گول آهي، سڄيءَ دنيا جو ڪاروبار انهيءَ ڄاڻ تي هلي ٿو. اڄ برونو جا ڳولي ڪڍيل اصول سائنس لاءِ قانون جي حيثيت رکي ٿا، پر ان وقت ڪتابن ۾ جو لکيل ڪونه هو، سو ڀلا ان زماني جا ماڻهو ڪيئن مڃين ته ائين ڪو ٿي سگهي ٿو!

جنهن سال برونو اتليءَ ۾ ڄائو هو، انهيءَ ساڳئي سال انگلينڊ جي هڪڙي ننڍڙي واپاريءَ کي هڪ پٽ ڄائو هو. هن ٻه-چار درجا ڳوٺ جي اسڪول ۾ پڙهيا، پر پوءِ ڪري پيو. پاڻ کان گهڻو وڏيءَ هڪڙيءَ عورت کي ڪڍي زال ڪيائين. ڪم ڪار کان جواب، سڄو ڏينهن پيو رهندو هو. ڪڏهن ڪڏهن ڇا ڪندو هو، جو تر جي زميندارن جي پيلن ۾ بنا موڪل وڃي شڪار ڪندو هو. هڪڙي پيري پڪڙجي پيو. ٻڌي ٿاڻي تي وٺي آيس، پر پٽس هو ڳوٺ جي ڪائونسل جو ميمبر، تنهن ميٽر منت ڪري پٽ کي ڇڏايو. پوءِ گهر وڃي پڄائي مار ڪڍيائينس. هوڏانهن جوڻس به اچي ڪوڪر ڪري کيس ته "مٿا، بي ڪما! ڪو ڌنڌو ڌاڙي ته نٿو ڪرين، پر اٿلو وڃيو هڃائون ڪرين!" تنهن تي مٿس رُسي، وڃي لنڊن کان نڪتو. اتي نوڪريءَ لاءِ گهڻا ئي مٿا ڏنائين پر ڀلا پڙهيل هو پورو سارو، سو ڪٿان ئي نوڪري مليس. آخر رلي رلي ٿڪو، سو وڃي هڪڙي ناٽڪ ڪمپنيءَ ۾ ڀرتي ٿيو. شڪل جو هو پورو سارو، سو مٿڙي انڌا منڊا پارٽ پيو ڪندو هو.

هيءُ اهو زمانو هو، جڏهن دنيا تي هڪ نامور شاهي جوڙي جو سڪو هلندو هو. مغرب ۾ هاڪاري راڻي ايلزبيٿ جو ڌاڪو هو ته مشرق ۾ اڪبر اعظم جو نالو روشن هو! اسپين ۾ مسلمانن جو ڪوس پئي ٿيو ۽ سنڌ ۾ مرزا باقي چرئي ڪلور پئي ڪيا. يورپ سڄو پوپ جي خرمستين سبب تفرقي ۾ هو. هيءُ انگلينڊ جي قوه جوانيءَ جو دؤر هو. انگلينڊ سمنڊن جو والي هو. انگريز ملاح ڊريڪ سڄيءَ دنيا کي چوڌاري ڦري آيو هو. انگلينڊ ۾ علم ۽ هنر جا درياھ پئي وهيا. هيءُ ڳوناڻو چوڪرو، لنڊن جهڙي عظيم ترين شهر ۾ ويڳاڻو ٿيو پيو هلندو هو. ڪمائي هيس پوري ساري، سو ڪنهن سان ڪونه ملندو هو. آخر هڪ دفعي ڇا ڪيائين، جو لڪ چپ ۾ ويهي هڪڙي ڪيل جي آکاڻي لکيائين. جڏهن ناٽڪ جي آکاڻي سنگتين کي پڙهي ٻڌايائين، تڏهن اهي اچي ڪل ۾ چُٽا، چي "ميان، ڏيڏريءَ کي زڪام ٿيو آهي، اهي ڪم ڪن ته پلي لنڊن جا وڏا قابل اديب ۽ ڊراما نويس ڪن، تون اڍائي اکر مس پڙهيو آهين ۽ اڃا ڪالهه جهنگ مان رلي رلي شهر ۾ آيو آهين، سو ٿو اهڙا ڪم ڪري سگهين!" همراھ اچي ڦڪو ٿيو ۽ ڪڍي ماڻ ڪيائين، پر ڪانئس رهيو نه ٿيو، سو پيو به ڪيل لکيائين، ٿيون به لکيائين، پر ڪنهن پچيس به ڪونه. آخر هڪڙو ڪيل چپايائين، ماڻهن پڙهي اُچلي ڇڏيو. ڀلا ائين به ڪو ڪيل لکيو آهي؟ نه ٻوليءَ ۾ چس، نه ڳالهه ۾ سواد!" پر هيءُ همراھ نه مڙيو. سڄا سارا 25 ڪيل لکيائين. مس مس وڃي ڪي اسٽيج تي پيش ٿيا. گهڻا فيل ٿيا، پر ڪي مڙيئي پسند پيا. ڪجهه ڏينهن کانپوءِ هن پنهنجي ناٽڪ ڪمپني کولي، جنهن ۾ ائڪٽنگ به پيو ڪندو هو ته ناٽڪ به لکندو هو. آخر 52 ورهين جي عمر ۾ مري ويو. مرڻ کان اڳ البت هڪڙو ٻنيءَ ٽڪرو ورتو هئائين، ٻيو ٿيو پلو. اڪثر ماڻهو سندس ناٽڪن کي بيڪار ۽ واهيات سمجهندا هئا ۽ چوندا هئا ته "جهڙو پاڻ جهنگ جو جٽ هو، تهڙا جٽا ناٽڪ لکيا اٿس، سندس ناٽڪن جو ڪوبه چتو مقصد ڪونه

آهي، سڀ ڳالهيون گڏ وڇڙ ٿيون پيون آهن، پڇاڙيءَ تائين پتو نٿي پيو ته مطلب ڪهڙو اٿس، وغيره وغيره". ڪن چيو ته فلاڻي ناٽڪ جي ڪاپي ڪئي اٿس، ادبي چور آهي. مطلب ته ڪنهن ڪم جو ڪونهي. ڀلا، پيلن جو چور، ٻهراڙيءَ جو ڇٽ، لنڊن جي اعليٰ اديبن ۽ زبردست ڊراما نويسن جي اڳيان ڇا بيهي سگهندو؟

انهيءَ ڳالهه کي گهڻو وقت ٿي ويو. زمانو بدلجي ويو. زماني جا معيار بدلجي ويا. وقت جون چوليون نامورن جي ناموس کي گهلي گمناميءَ جي سمنڊ ۾ اڇلي آيون، ته ڪن کي اتان ڪڍي آڻي ڪناري تي رکيائون. ماڻهن پراڻا ادبي دفتر پٽيا، انهن کي پڙهيائون، توريائون تڪيائون.... اوچتو رڙ مچي وئي ته "اهو ٻهراڙيءَ جو ڇٽ، پيلن جو چور ۽ گمنام ائڪٽر وڏو اديب هو، وڏو دانا هو. يگانو ڊرامه نويس هو، انگلينڊ جو عظيم ترين شاعر هو! هن جهڙو نه ٿيو نه ٿيندو!"

400 سال ٿي ويا آهن. اڄ سموري مهذب دنيا انهيءَ راءِ سان شريڪ ٿي وئي آهي. کيس دنيا جي مٿ جيترن عظيم ترين شاعرن ۽ اديبن ۾ شمار ڪيو وڃي ٿو. علم ۽ ادب جي سلطنت ۾ هن جو سڪو رائج آهي. هن جا عاشق دنيا جي ڇهن ئي ڪنڊن ۾ ويٺا آهن. دنيا جي ڪا به ٻولي ڪانهي، جنهن ۾ هن جا شاهڪار ترجمو نه ٿيل هجن. ۽ ها، جن "قابلن"، "دانائن" ۽ "عالمين" کيس "ڇٽ"، "جاهل" ۽ "ادبي چور" ٿي سڏيو، تن جو نالو نشان به ڪونه بچيو آهي. ڪنهن کي خبر ڪانهي ته اهي "وڏا بزرگ" ڪهڙي باغ جي موري هئا. انهيءَ ٻهراڙيءَ جي ڇٽ، پيلن جي چور ۽ ڪوجهي شڪل واري ائڪٽر ۽ ناٽڪ لکندڙ جو نالو شيڪسپيئر هو!

جڳ جي پُٺ وٺڻ بدران جڳ کي پنهنجي پُٺ وٺائڻ وارا ماڻهو هر ميدان ۾ هر زماني ۾ پيدا ٿيندا رهيا آهن ۽ ٿيندا رهندا. هو ماڻهن جي لتاڙيل گسن تي هلڻ بدران پنهنجون نيون راهون ڳولي ڪين ٿا. هو پنهنجي زماني جي دستورن، قاعدن، عقيدن، رسمن ۽ ريتين تي اڪيون ٻوٽي هلڻ بدران پنهنجي اعليٰ عقل، بلند همت، بي پناهه حوصلي ۽ زبردست قوت عمل سان وقت جون واڳون پنهنجي قبضي ۾ آڻين ٿا ۽ زماني جي تقدير بدلايو ڇڏين. سچ "ڏسڻ" ۾ ڪهڙو به اڻوڻندڙ، تلخ ۽ پيانڪ هجي، پر هو ان سان اڪيون اڪين ۾ ملائڻ کان ڪين ٿا هٻڪن، چاهي دنيا ناراض ٿي پوي يا زماني جو بنايل نظام درهم برهم ٿي وڃي. هو پنهنجي مقصد کان تر جيترو به هٽڻ لاءِ تيار نه ٿيندا. سچ سچ آهي، چاهي ان جي ڳچيءَ ۾ زماني جي خواريءَ جو طوق پيل هجي يا پيرن ۾ ڏاڍ جون بيڙيون. هنن جون نظرون سچ جي مٿان هٿرادو لڳايل ڪارائت ۽ بدناميءَ جي دامن کي پار ڪري ان جي اصلي حسن ۽ جمال کي تاڙي وٺن ٿيون. هو زماني جي ڪاوڙ ۽ عتاب جي تانڊن جي آڙاهن کي لتاڙيندا، سچ جي آستان تي پهچن ٿا. وهر، وڪڙ، ناحق ۽ جهالت جون ڏانڍيون جڏهن دستورن، رواجن، قانونن ۽ عقيدن جا ٻهڪندڙ زرق برق وڳا ڍڪي، ڳچين ۾ ماڻهن جي مڃتا ۽ تابعداريءَ جا چمڪندڙ هار

لوڏينديون، ناز نخري سان تلندي تلندي، عقلن کي چرخ ڪريو ڇڏين، تڏهن هي اڃانڪ هت وڌائي سندن انهيءَ ٺڳيءَ جي لباس کي ست ڏئي ڦاڙي، ليڙون ليڙون ڪري، سندن اصلي ڪراحت جهڙي روپ کي اڳهاڙو ڪريو ڇڏين. هيءُ انسان ذات جو ضمير آهي، روشنيءَ جا اوچا منارا آهن، جي تاريخ جي اجهڳ سمنڊ جي هر منزل تي انسانيت جي پيڙيءَ کي وهم ۽ تعصب جي خوفناڪ ڪُنن ۽ ظلم ۽ وحشت جي هيبتناڪ طوفانن کان بچائين ٿا.

ٻئي طرف اهي آهن، جي هر زماني ۾ ماڻهن کي چوندا رهن ٿا ته "پنهجن دماغن کي ڪُلف ڇاڙهي ڇڏيو! زبانن تي مهرون لڳائي ڇڏيو! سوچڻ گناهه آهي، سمجهڻ ڪفر آهي. اڪيون بند ڪري، جيڪي اوهان کي چئجي سو مڃيو، تابعداري ڪريو! جيڪو ائين نه ڪندو سو لعنتي آهي، ڪافر آهي، زنديق آهي، واجب القتل آهي!"

هو انساني تخيل جي رنگ برنگي، من موهندڙ ۽ حسين پکين جا نازڪ پرڙا کوهي، انهن کي لوهي پيچرن ۾ بند ڪرڻ گهرن ٿا. نوان تجربا، نيون تحقيقات، نيون طرزون ۽ نوان خيال هنن جي دين ۾ حرام آهن. زندگيءَ جي ڪنهن به ميدان ۾ هڪ وڪ به اڳتي ڪٽڻ هنن وٽ ڪبيرو گناهه آهي.

هنن جو نسل به ايامن کان دنيا ۾ قائم آهي. هو هر ظلم ۽ وحشانيت جا علمبردار ۽ گمراهين ۽ اونداهين جا پرچاري آهن، هي وحشي ۽ بزدل قبيلو روز اول کان وٺي، ڪڏهن رسم و رواج جي قديم غارن مان ته ڪڏهن مذهب ۽ دين جي اوچن منارن تي ويهي، انسانن جو شڪار ڪندو رهيو آهي.

هي ماڻهو هرڪا بچڙائي ۽ بيهودائي، ڪنهن نه ڪنهن نيڪ ۽ چڱي شيءِ جي نالي ۾ ڪن ٿا. هي اهي آهن، جن اڍائي هزار ورهيه اڳ "يوناني اخلاق" جي نالي ۾ سُقراط کي زهر جو وڻو پياريو، جن ٻه هزار ورهيه اڳ "قانون ۽ انصاف" جي نالي ۾ مريم جي مسڪين ۽ ٻالي ڀولي پٽ کي "باغي" ٺهرائي، سوريءَ تي ڇاڙهيو، جن صدين لاءِ "ڪرشن ڀڳوان" جي نالي ۾ هندستان جي ڪروڙها انسانن کي "شودر" سڏي، سندن ڪنن ۾ شيها پلٽيا، جن

1400 ورهيه اڳ مڪي ۾ "ابن ڏاڏن جي دين" جي نالي ۾ آمنه جي لال (ﷺ) کي "ڀاڳل" ۽ "ڪافر" ٺهرائي سندس قتل جو حڪم ڏنو، جن "اسلامي خلافت" جي نالي ۾ حسين کي "باغي" جو لقب ڏئي، ڪربلا ۾ ڪُٺو، جن "پاڪ مريم" جي نالي ۾ يورپ جي لکها عيسائين جو ڪُوس ڪيو ۽ "مقدس ڪليسا" جي نالي ۾ اسپين ۾ مسلمانن کي حرف غلط وانگر مٽائي ڇڏيو! ها، هي اهي ساڳيا آهن، جن عراق، شام ۽ مصر ۾ "چئن يارن" جي نالي ۾ لکها مسلمانن کي "شيعو" ٺهرائي، سندن سر قلم ڪيا، ۽ ساڳئي وقت "علي" جي نالي ۾ اوترن ئي مسلمانن کي "سُني" ٺهرائي، جڻ ٻچو مارائي ڇڏيو!

هو ڪڏهن "جرمن تهذيب" جي نالي ۾ بيگناهه مردن، عورتن، ٻارن ۽ ٻلين کي مشين ۾ پيڙي، منجهائن خوشبودار صابن ٺهرائين ٿا، ته ڪڏهن "فرينچ تهذيب" جي نالي ۾ جميل

بوپاشا جهڙين معصوم الجزائري چوڪرين کي اُگهاڙو ڪري ساڻن وحشيائون عقوبتون ڪن ٿا!

اڄ به انهيءَ قبيلي جا ماڻهو "مغربي تهذيب" ۽ "آمريڪي آزادي" جي نالي ۾ ڏکڻ آفريڪا ۽ ويتنام جي مظلوم انسانن جو کليو کلايو شڪار ڪري رهيا آهن. هي ماڻهو ڪڏهن "مذهب" ۽ "تهذيب" جي پردي ۾ لڪي ڪارروايون ڪن ٿا، ته ڪڏهن "ادب" ۽ "اخلاق" جي ڪڏڻن جي آڙ مان پنهنجا زهريلا پالا هڻن ٿا.

سند ۾ اڄڪلهه جيڪي ماڻهو "ادب" ۽ "اخلاق" جي نالي ۾ "ڪافر"، "باغي"، "ڪميونسٽ"، "ملحد"، "دهريو" جي فتوائن جا زهري خنجر کڻي ملڪ ۾ ڪاهي پيا آهن، سي انهيءَ پراڻي پاڻي قبيلي جي هڪڙيءَ بدنام شاخ جا ماڻهو آهن، جن کي ادبي داداگيريءَ ۽ قلمي غنڊاگردي ۽ سرڪاري دلائيءَ جو اذن مليل آهي.

(7)

سنڌي شاعريءَ ۾ هڪڙو نالو اول ۽ آخر آهي. سنڌي شاعريءَ جي اعليٰ روايتن ۽ بلند قدرن جو سرچشمو "لطيف" آهي. هر نقطه نظر، هر ذوق، هر لياقت، ۽ هر قسم جي سنڌيءَ جي اڳيان لطيف جي شاعري اسان جي ادب جي سڀ کان بي بها ميراث آهي. لطيف جي شاعريءَ کي هر ڪنهن پنهنجي پنهنجي نموني پڙهيو، پروڙيو ۽ پيار ڪيو آهي. ٻين وانگر، اسان جا موجوده شاعريءَ جا ابا ۽ باقاعدي شاعر به شاهه جي عظمت جا قصيدا ڳائين ٿا.

ڏسڻو هي آهي ته آيا اهي شاهه جا معتقد ۽ مُريد رڳو عقيدت جا لفظي "پڙ ڇاڙهڻ" جا ملوڪ آهن، يا سچ پچ سندس روايتن ۽ قدرن تي ايمان رکن ٿا. انهن جي پيروي ڪن ٿا ۽ ان وات تي هلن ٿا. ڀلا، شاهه جي هن بي پناهه مقبوليت جا اصل سبب ڪهڙا آهن؟ ماڻهو چون ٿا ته هو انهيءَ ڪري مقبول آهي، ڇاڪاڻ ته هو صوفي، درويش، ولي ڪامل، حق آگاه، بحر معرفت، مخزن اسرار الاهي، ۽ شارح قرآن هو. هو بيشڪ اهو سڀڪجهه هو، پر سوال آهي ته سنڌ ۾ جتي خدا جي فضل سان گهر گهر عيد آهي، شهر شهر بلڪ ڳوٺ ڳوٺ کي پنهنجو ڪامل ولي، مرشد حق آگاه، درويش معرفت رسد آهي، اتي هڪڙو ٻيو به ولي پيدا ٿيو ته ڪهڙي وڏي ڳالهه آهي. رڳو اسان جي نٿي واريءَ مڪليءَ ۾ ئي چون ٿا ته سوا لک اولياءَ الله جا پيا آهن، سڀ درويش، سڀ ڪامل، سڀ ولي، سڀ ڪرامتن جا صاحب، هڪڙو ٻئي کان زور، سيوهڻ، روھڙي ۽ جهوڪ - چوڻ طرف ڪرامتون، اسرار، لقاء، حال، قال! درحقيقت سنڌ ۾ ولين کان سواءِ ٻيو آهي ڇا؟ پر سڄي سنڌ ۾ لطيف فقط هڪڙو آهي ۽ رهندو. ڇو ته هو ولي هجڻ کان قطع نظر، هڪ نرالو ۽ پيارو انسان هو. خدا رسیده ته گهڻائي پيا آهن، پر هو انسان رسیده هو. هن انسان جي روح ۾ جهاتي پائي، انسانن جا دک درد، سندن جذبا ۽ احساس ڏٺا هئا.

هو سڄو مومن هو، اسلام جو پيرو ۽ توحيد پرست هو. پر هن عرب ۽ ايران جي بدران پنهنجي دل جو ڪعبو بدنصيب ۽ پياري وطن، سنڌ کي بنايو. ايران جي آجڻو ۽ شيراز جي باغن ۾ تڙندڙ سَرو، سَمَن، لال، نرگس ۽ سُنبل جي بدران هن پنهنجي وطن جي پُسين، پيرن ۽ ڏورنن جي حُسن جا نغما ڳايا. جتي ان وقت جي هند ۽ سنڌ جا نام ڪنيا شاعر بهادريءَ ۾ رُستم، سهراب ۽ اسقند يار جا مثال ڏيندا هئا، اتي هن پنهنجي وطن جي رحم، ڪرم، عنايت، محبوبيت ۽ بي نيازيءَ جي شان بيان ڪرڻ لاءِ حُسين استعارا ڳولي ٿو، تڏهن کيس وطن جا دلير ۽ بانڪا ياد پون ٿا ۽ هو خدا کي پنهنون، تماچي، جڪرو، چنيسر، راڻو ۽ سپڙ سڏي ٿو.

هيءَ ڳالهه آهي، جا ڪنهن به عرب ايراني، هندي يا سنڌي شاعر نه ڪئي آهي. هن جي انهيءَ خوبصورت دليريءَ اڳيان خود روميءَ جهڙي مست جي مسوري آڳ ۽ جلال عاجز ٿا لڳن.

لطيف هر ڳالهه ۾ پنهنجي دور جي ٻين شاعرن کان نرالو آهي. ان وقت هند ۽ سنڌ تي فارسيءَ جو راڄ هو. درٻار جي زبان فارسي هئي. علم ۽ فن جي زبان فارسي هئي. سنڌي شاعري صرف ڳوٺن ۾ نامعلوم جڳهن تي پڻڪو ڪندي هئي، نه ته هر هنڌ فارسي شاعريءَ جو بول بالا هو. لطيف انهيءَ روايت ۽ دستور کي اورانگهي ۽ لتاڙي، پنهنجي الڳ راهه ورتي. هن پنهنجي وقت جي فارسي گو شاعرن وانگر فارسي شاعريءَ جي تقليد ۾، فارسي بحرن ۽ وزنن ۾ به شاعري ڪا نه ڪئي، نه وري هن ان وقت رائج شاعريءَ جي مضمون يا انداز جي پيروي ڪئي. هن جي ٻولي، بحر، وزن، تشبيهون، استعارا، بندشون، موضوع ۽ انداز نظر خاص پنهنجا ۽ دنيا کان نالا هئا. ان وقت جا ناليرا شاعر مثنويون، قطعا، غزل، نظم، شهر آشوب ۽ انهيءَ قسم جا ٻيا ايراني طريقا اختيار ڪري، مقبوليت حاصل ڪندا هئا. هو پنهنجي مادري ٻوليءَ کي انهيءَ لائق ٿي نه سمجهندا هئا ته ڪو اها شاعريءَ لاءِ ڪتب آندي وڃي. تنهن ڪري لطيف جي پهرين خصوصيت، روايت کان مڪمل بغاوت آهي.

جتي شاعريءَ جا موضوع فقط هجر ۽ فراق، ظلم ۽ هرجائي محبوب، رقيب روسيا، فلڪ ناهنجار، معشوق جي قدبت جي تعريف ۾ زمين آسمان هڪ ڪرڻ ۽ سندس ڪرم جي تلاش ڪرڻ هئا. اتي لطيف ڌٽ-ڌوريندڙ ڌوئين، برسات لاءِ واجهائيندڙ هارين، جهنگلن ۾ پڻڪندڙ ماروئڙن، سمنڊ ۾ اڪا وجهندڙ هندو چوڪرين، ساڻياڻين، مهاڻين، ماڳرين، جوڳين، قورو سردارن، سندن ستايل پاڳين، سخي ڏاتارن، مڱڻهارن، اٺن هنجن، روه جي ڪونجڙين، سپن، ڪپرن، ۽ ٻين اهڙن سنڌي زندگيءَ جي ڪردارن کي پنهنجو موضوع بنايو آهي. هن جا ڪردار اهي آهن، جيڪي سنڌ ۾ سڄي پڄي معنيٰ، مقصد ۽ حقيقت رکن ٿا. هن کي پنهنجي وطن جي چڱي چڱي سان، ۽ سندس هر مرد، ٻار ۽ عورت سان، هر مظلوم، هر ڏکويل، هر خوبصورت ۽ پياريءَ شيءِ سان والهان محبت آهي. هو شاعري انهيءَ ڪري نٿو ڪري ته ڪو کيس پنهنجي شاعرانه ڪمال جي نمائش ڪرڻي آهي، پر ڇاڪاڻ ته کيس اهڙي ته حساس، عميق ۽ انساني همدردين سان ڀرپور دل آهي، جو هو بي اختيار پلٽيو پوي. هن کي سنڌي ٻوليءَ سان عشق آهي. هو ان زبان جو اهو جوهر آهي، جنهن وٽ ماڻڪن جا مٽ پريا پيا آهن، هن سنڌي زبان جي معمولي لفظن مان ڪڏهن ماکيءَ جو ڪم ورتو آهي ته ڪڏهن شراب جو نشو پيدا ڪيو آهي. انهن لفظن مان هو ڪڏهن احساس جا تانڊا ۽ مڇ ٻاري ٿو ته ڪڏهن احتجاج ۽ بغاوت جا بارود ڀري ٿو. ڪو به اهڙو موضوع ڪونهي، ڪو به اهڙو واقعو نه آهي، ڪو به اهڙو احساس نه آهي، جنهن کي لطيف شاعريءَ جي معيار کان گهٽ سمجهي، نظر انداز ڪيو هجي. هن سنڌ جي عام ماڻهن، مردن ۽ عورتن، خاص ڪري عورتن جي جذبن جي، جنهن خلوص، امنگ ۽ جذبي سان ترجماني ڪئي آهي. تنهن جي بيان لاءِ دفتر

ڪپن .شاهه جي شاعري درحقيقت هتي جي عام ماڻهن جي زندگيءَ جو هڪ درد انگيز ۽ من موهيندڙ داستان آهي .

لطيف جي عظيم روح ۽ سندس فن جي عظيم روايتن کي برقرار رکندڙ ۽ ان کي اڳتي وڌائيندڙ ۽ سنواريندڙ ئي سنڌ جا صحيح اديب ۽ شاعر آهن ۽ نه اهي جن ان جي انسانيت پرور، جرات مندانہ ۽ تخليقي روايتن کان ڇڄي، نلهي تڪبديءَ جي بي روح ۽ بي معنيٰ رينگت کي مڃايو آهي .

سنڌيءَ کي مڏيءَ کاتيءَ سان ذبح ڪرڻ، سنڌي شاعريءَ جي شاندار ۽ روشن چهري کي داغدار ڪرڻ، سنڌ جي ماحول ۽ قومي مزاج سان چتر ڪرڻ، سنڌي شاعريءَ جي قافلي کي اوجھڙ ڏانهن منهن ڏيڻ ۽ سنڌ جي پنهنجي ادبي روايت کان بغاوت ڪري، ٻين جي غلامي ڪرڻ وارن مان هڪڙو بزرگ خاص طرح اڄڪلهه لطيف جي غم ۾ سينو ڪٽي، اوچنگارون پيو ڏئي، ان لطيف جو دم پيو پري، جنهن جي مٿي ٻوليءَ کي پاڻ ۽ سندس قبيلي جي ماڻهن جيئري قبر ۾ پوري ڇڏڻ ۾ ڪين گهٽايو، جنهن جي ٻولي مان ڪين ڌڻ ٿي آئي، جنهن جي فني روايتن کي هنن حقارت سان نڪرائي ڇڏيو ۽ جنهن جي جاري ڪيل شعر جي آبيات جهڙين شفاف ۽ حيات بخش نهرن کي ڪن ۽ گند سان پرڻ هنن پنهنجي زندگيءَ جو مقصد بنائي ڇڏيو.

شاهه جي حُب جو سانگ رچائڻ ۽ پنهنجن چاڙتن جي هٿان ٽيڪو ڏيئي حشر پٽائڻ جو مقصد ڪهڙو آهي؟ هي اردوءَ ۽ فارسيءَ جي شاهي دربارين جا منصبدار، پنهنجي زماني جا فردوسي ۽ حافظ، مير ۽ غالب، عرفي ۽ رودڪي، ادبي آسمانن جا باشندا، عاج جي محلن جا مُڪين، اڄ هن حال ۾ هيٺ زمين تي ڇو پيا ڏسجن؟ ڪين اوچتو جهانگين ۽ مارن جو 'شاهه' ۽ پتن ۽ وٿائن جو 'لطيف' ڪيئن اچي ياد پيو آهي؟

اهڙن فارسي زده تڪبدي شاعرن 'نه رڳو هيئت جي اعتبار کان بلڪ موضوع مواد ۽ اسلوب جي نقطه نگاهه کان پڻ سنڌي شاعريءَ جي روايتن کي پُٺ ڏيئي ۽ سندس بي بها خزانن کي نظرانداز ڪري، نه رڳو فارسي هيئتون ۽ سانچا اختيار ڪيا، بلڪ سندن ٻولي، محاورا، تشبيهون، استعارا، ترڪيبون، بندشون ۽ ماحول سڀ غير سنڌي ۽ اوڀر هئا. سندن تڪبديءَ جون پاڙون سنڌ بدران ايران ۾ لٽڪيل هيون. سندن راهه بلڪل الڳ هئي. اها راهه سنڌي شاعريءَ کي ڪنهن نئين شاداب ۽ سرسبز منزل ڏانهن نه، پر هڪ پراڻي، لتاڙيل ۽ پڙيانگ اوجھڙ ڏانهن وٺي ٿي ويئي. ان جا مُڪيه سبب هي هئا:

(1) هنن پنهنجي وطن، ٻوليءَ ۽ روايتن کان پاڻ کي چني، ڌار ڪري، ٻئي ملڪ، ٻيءَ ٻوليءَ ۽ ٻئي ماحول سان ناتو ڳنڍيو. جنهن ڪري سنڌين لاءِ سندن شاعريءَ ۾ ڪا به دلچسپي ۽ اصليت نه رهي .

(2) جنهن ڌارينءَ شاعريءَ جي روايتن ۽ سانچن تي هنن هلڻ شروع ڪيو، خود ان ۾ جيڪي ارتقائي تبديليون ٿيون ۽ ويهين صديءَ تائين اها موضوع ۽ هيئت جي خيال کان جنهن منزل تي پهچي چڪي هئي، تنهن جي هنن کي ڪا به خبر نه هئي. هنن ويهين صديءَ ۾ ويهي فارسيءَ جي ان دور جو نقل ڪرڻ شروع ڪيو، جو 8-9 صديون اڳ ۾ ئي ختم ٿي چڪو هو.

(3) جنهن 8-9 صديون اڳ جي فارسيءَ کي هنن سامهون رکيو، ان جي زبردست روح عظيم ۽ معيار کي قائم رکڻ ۽ ان جي روايتن کي پنهنجي ڪرڻ جي منجهن صلاحيت نه هئي. هو حافظ، سعدي، خيام ۽ رومي جي زندهه خيالن، گهرن ۽ جانبدار احساسن ۽ بلند پروازن کي سمجهڻ ۽ پنهنجي ڪرڻ بدران فقط معمولي قسم جا لکير جا فقير ٿي رهجي ويا، جنهن ڪري نه هيڏانهن جا رهيا، نه هوڏانهن جا. سندن شاعري فارسيءَ جي اعليٰ ۽ روشن خيالن ۽ شاندار فني ڪارنامن جي هڪ بي روح، بي جان ۽ مرده تصوير هئي. فارسيءَ جي اٿاه، گهري ۽ سدا شاهوڪار سمنڊ مان ٽپيون هنيون، ستيون ۽ سانگوتا ميڙيا. درحقيقت هنن فقط چلڻ ۾ چنهيون ٻوڙيون. درحقيقت هنن جي شاعريءَ کي فارسي شاعريءَ جي تقليدي شاعري ڪوٺڻ به فارسيءَ شاعريءَ جي شاندار نالي تي هڪ بدنماداغ ۽ زبردست بهتان آهي. انهيءَ بي بنياد، نقلي، بي جان ۽ نام نهاد شاعريءَ جي رائج ٿيڻ ڪري سنڌي شاعريءَ ۾ واڌارو نه ٿيو ۽ ان جو مستقبل سخت خطري ۾ پئجي ويو.

(روح رهاڻ 1974ع)

(8)

محلين	آيو	مگتو،	کڙي	ساز	سري،
لڳي	تند	تنبير	تي،	پيا	ڪوت ڪري،
هندين	ماڳين	هوءَ	ٿي	بيجل	دانهن ٻري،
جهونا	ڳڙه	جهرِي،	پوندي	جهانءَ	جهرڪ ۾.

(لطيف)

سنڌي شاعريءَ کي انهيءَ اوجھڙ مان ڪڍي نئين ۽ روشن راهه تي گامزن ڪرڻ ۾ جنهن شخص سڀ کان وڌيڪ ڪارناما سرانجام ڏنا آهن، سو آهي شيخ مبارڪ اياز. هن سنڌ جي ڪلاسيڪي شاعريءَ جي مقبول صورت، جهڙوڪ ڪافي، وائي، بيت، دوهي، چيچُ کي وري رائج ڪيو آهي ۽ انهن کي نئون رنگ ۽ آب تاب ڏئي سنواريو ۽ سينگارڻو آهي. هن روايتي شاعريءَ کان غزل جو سانچو وٺي ان ۾ نه رڳو سنڌي ۽ اصلي رنگ ڀريو آهي، پر ان کي وڌيڪ خوبصورت ۽ دلڪش بڻايو آهي. هن مغرب توڙي مشرق جون مقبول ۽ مشهور شعري صنفون - سانيٽ، ترائيل، آزاد نظم، جاپاني هائيڪو - سنڌيءَ ۾ رائج ڪيون آهن ۽ سنڌي شاعريءَ کي هيٺ جي اعتبار کان بين الاقوامي سطح تي آندو آهي. هن موضوع جي اعتبار کان ماضي توڙي حال جي زنده خيالن ۽ تصورن کي نئين انداز ۽ نئين رنگ ۾ پيش ڪيو آهي. فارسي شاعريءَ جي عظيم خيالن - تنگ نظري، تعصب ۽ رياءَ جي پرده ڇاڪي ۽ بي بيباڪي، شوخي ۽ سرمستي ۽ هندي شاعريءَ جي خوبصورت سادگي، ميناج، نرميءَ ۽ فطري حُسن، سندس شاعريءَ ۾ ته چڻ نئون جنم ورتو آهي. هن هڪ طرف موجوده دؤر جي بين الاقوامي سماجي قدرن، جهڙوڪ عوام دوستي، بين الاقوامي، جمهوريت پسندي، سماجي انصاف، جي پرپور ۽ پُراثر ترجماني ڪئي آهي، ته ٻئي طرف سنڌ ۽ وطن دوستيءَ جي قدرتي جذبن کي لافاني بڻايو آهي. هن سنڌي شاعريءَ ۾ ٻوليءَ ۽ ماحول جي خيال کان هڪ نئون روح ڦوڪيو آهي ۽ ان کي هڪ نئون جنم عطا ڪيو اٿائين. هن سنڌي شاعريءَ جي دامن کي حسين ۽ پيارين نج سنڌي تشبيهن، ترڪيبن، استعارن ۽ بندشن جي هڪ اٿاهه ذخيرن سان مالا مال ڪيو آهي ۽ پراڻين تمثيلن ۾ نئون معنائون ۽ نوان مفهوما ڀريا آهن.

سندس شعر ۾ اهي سموريون خوبيون ڪي مٿان مڙهيل يا زور ڪري ٽنڀيل نه آهن، پر اهي قديم ۽ جديد قدر، اهي اعليٰ شاعر اٿيون روايتون، اهي وسيع گوناگون موضوع سندس ذهن جي هيٺانهين تنهن ۾ ائين جذب ٿيل آهن ۽ سندس اعليٰ شعور انهن کي اهڙيءَ ته

خوبيءَ، صفائيءَ ۽ چٽائيءَ سان پروڙيو آهي، سندس دل انهن کي اهڙيءَ سچائيءَ ۽ شدت سان محسوس ڪيو آهي جو اهي خوبيون سندس شاعريءَ جو ضمير بڻجي ويون آهن. ان قيمتي مٽيءَ کي هن هڪ قابل ڪنڀار وانگر پنهنجي نراليءَ ڪاريگريءَ سان گهڙيو، چٽيو ۽ سينگارڻو آهي ۽ جيڪي ڪجهه پيش ڪيو آهي، تنهن تي اعليٰ فن جي مهر لڳل آهي. انهن سڀني ڳالهين کان سواءِ منجهس اهو قدرتي جوهر آهي، جو عظيم تخليقون پيدا ڪندو آهي، اها ڪيميا جا لوھ کي سون بڻائي ٿي، اها اڻ لپ ۽ املهه شيءِ، جنهن کي ذات چوندا آهن.

درحقيقت سچي پچي شاعري اهو لکي، جو شعر کي پنهنجي سڀني ۾ محسوس ڪري سگهي، جنهن جي روح ۾ موسيقي هجي، جنهن جي ذهن تي سچ ۽ سونهن جون ڪنوڻيون چمڪيون هجن. تنهن کان پوءِ عظيم شاعري ڪو الجبرا جو حساب ڪونهي، جو هڪڙو ٻئي کي سمجهائي سگهي. اها پاڻ محسوس ڪبي آهي، ٻڌائي نه سگهبي آهي. لطيف تي سون سالن کان اسان جا بزرگ لکندا اچن. سنڌي ٻوليءَ جون سموريون صفتون ۽ تعريفون اکر کڻائي ڇڏيا اٿن، پر اهڙا سوين مقالا پڙهڻ کانپوءِ به ذهن تي اها ڪيفيت پيدا نٿي ٿئي، جيڪا لطيف جي ٻن ستن کي پاڻ پڙهي ڏسڻ سان ٿئي ٿي. درحقيقت هر سال جيڪي بزرگ لطيف جهڙي ديؤ پيڪر، هماليه جبل جيڏي انسان کي خراج عقيدت ڏيڻ جي بهاني پنهنجي ذاتي رايي جي تنجڻن ۾ ٻڌڻ جي ڪوشش ڪندا آهن ۽ کيس پنهنجي تنگ نقط نظر جي پتڪڙي چيچ هٿ ۾ ڏئي، پنهنجي مرضيءَ موجب پيرڙيون کڻائڻ جي ڪوشش ڪندا آهن، تن جي خوداعتمادِي ۽ خوشفهميءَ تي مون کي هميشه ساڳيءَ وقت ڪل ۽ روئڻ ايندو آهي. آءٌ تصور ۾ ڪيتريون ٻليون ڏسندو آهيان، جي ڪنهن ڪيهر شينهن جي ڪلهي تي چڙهي، بزرگانہ شفقت سان سندس پٺ ٺپري سندس سرپرستي ڪرڻ جي ڪوشش ڪنديون هجن. عظيم شاعري ۽ عظيم فن لافاني شيون آهن، اسين، جي فاني ۽ عراضي تماشائي آهيون، تن جي هر راءِ فنا جو بقا کي هڪ نمائو سلام ٿي سگهي ٿو ۽ بس. بقا کي فقط بقا سمجهي سگهي ٿي، خود شاعر ۽ فنڪار به نه. ڇو ته شيڪسپيئر، فردوسي، غالب، لطيف، ڪاليداس، خيام ۽ ميران کي اهو وهم ۽ گمان ۾ به هوندو ڇا ته ايندڙ نسل سندن پويان هيئن چريا ٿي پوندا؟ اڃا ته دهلي دور آهي. اڃا ايندڙ صديون اينديون، اهي خدا ڄاڻي ڇا ڪن. اسين ته فقط ايترو چئي سگهون ٿا ته:

مون سي ڏنا ماءُ، جنين ڏنو پرين کي،
تئين سنڌي ڪاءِ، ڪري نه سگهان ڳالهڙي.

اياز جي شاعري به پڙهڻ جي شيءِ آهي، روح سان محسوس ڪرڻ جي شيءِ آهي. لفظي وڌڪ ۽ آپريشن سان سمجهائڻ جي ڳالهه ڪانهي.

اهو به ضروري نه آهي ته هرڪو شاعريءَ کي پسند ڪري. بوعلي سينا طب تي لافاني ڪتاب لکيا آهن پر اسان کي اهو پڙهندي ڪو لطف نه ايندو آهي، ڇو ته اسان جو ايڏانهن لاڙو ڪونهي. نزاکت علي ۽ سلامت عليءَ جي قوالين جي هاڪ آهي، پر گهڻن لاءِ اهي ائين چڻ دٻي ۾ نڪريون، چيني ماڻهو خوبصورت راڳ ڳائين ٿا، ته اسين ڀانيون ته روئن پيا. اسين سنڌي ماڻهو هونئن به ايترو ته علمي طرح پوئتي پيل آهيون، ايترو ته زماني جا ستايل آهيون، جو اسان کي شاعري پڙهڻ جهڙي ذهني عيش جي فرصت ئي ڪانهي، تنهن ڪري اسان مان جيڪي خود شاعريءَ کي ئي واهيات شيءِ سمجهندا آهن، تن کي اياز جي شاعريءَ ۾ ڪجهه به نظر نه اچي، سڀ ڪجهه بڪواس لڳي، ته عجب جي ڳالهه ڪانهي. هو پنهنجي جاءِ تي صحيح آهن، پر جيڪڏهن توهان پنهنجن ٻين ڀائرن کان وڌيڪ خوش نصيب آهيو - توهان لطيف پڙهيو آهي، سچل پڙهيو آهي، توهان غالب، مير، رومي، فردوسي ۽ ٻيا شاعر پڙهيا آهن ۽ شعر جي جادوءَ کي جيءَ ۾ محسوس ڪيو آهي. جي توهان خوابن جي جنتن جو سير ڪيو آهي، ته پوءِ توهان کي اياز جي شاعريءَ جي دنيا جو به سير ضرور ڪرڻ گهرجي. هيءَ دنيا توهان جي ڏنل وائيل به آهي، ته بلڪل نرالي به آهي. هتي ماضي به آهي ته حال ۽ مستقبل به. سنڌ به آهي ته هند به، بلڪه سارو جهان به. سرڪ ۽ مرڪ به آهن ته لڙڪ به. حال اوندھ اندڪار به آهي ته نور پري نيراڻ به. خوشي ۽ سرمستي به آهي ته پڇتاءَ جي پيڙا به. هتي خودي به آهي ته بيخودي بلڪه نيستي به. نهايت ساديون ۽ معصوم تمنائون ننڍڙا ذاتي غم ۽ خوشيون به آهن ته ابن آدم جي ازلي بدنصيبين، ڏڪن، بکن ۽ موت جو ماتر به آهي.

اياز اهو شهباز آهي، جو ڪڏهن ڏسو ته اکين تي ڪوپا چاڙهيو اوهان جي پڇري ۾ بند ٿيو پنهنجي حال تي ڳوڙها پيو ڳاڙهي ۽ خوشيءَ جي چوڳي ذري لاءِ پيو واجهائي ۽ اهو ملڻ تي بود ۾ پر جي نچڻ لڳي ٿو ته ڪڏهن ڏسو ته هڪ ئي پڙڪي سان مٽي، تمام مٽي نڪريو وڃي. انهن نامعلوم بلندين تي جتي پنهنجي ۽ ڌارئي، ديس ۽ پرديس، قوم، نسل، مذهب، ماضي ۽ حال ۽ مستقبل، خوشي ۽ غم، آس ۽ نراس، هستي ۽ نيستيءَ جون سرحدون نظر کان اوجھل ٿيو وڃن. جتان خود ڌرتيءَ جو هڪ لکها سالن کان ڦرندڙ گولو قابل رحم لڳي ٿو، جتي آگاهي ۽ ڄاڻ جون ننڍڙيون پيڙيون حيرت جي بي انت بحر ۾ غرق ٿيو وڃن. سندس نگاهه معموليءَ کان معمولي شيءِ روز مره جي نظاري تي به آهي، ته انهن حيرت انگيز منظرن ۽ ڪائناتن تي به آهي، جيڪي مادي وجود کان بي نیاز آهن ۽ جن کي فقط تخيل جون اکيون ڏسي سگهن ٿيون. سندس سيني ۾ چڻ ته هزارها لکها دليون آهن، جي هر انساني جذبي، احساس، شعور ۽ لاشعور جي چرپر کي محسوس ڪن ٿيون ۽ ان جي موت ڏين ٿيون. سندس اظهار ۾ قيامت خيز طوفانن جي انڌي قوت به آهي ته چشمن جو سُريلو، جهيٽو سُر به آهي ۽ ڍنڍ جي بيٺل پاڻيءَ جو نشيلو سکون ۽ موسيقي پريل ماڻ به. هو

ٻوليءَ جو جادوگر آهي. سندس طلسمي ذات جي اشاري ملڻ سان بظاهر معمولي ۽ مئل اکر اک چنپ ۾ جيئرا ٿي معنيٰ ۽ مطلب جا رنگ برنگي ويس اوڍي ذهن جي اسٽيج تي رقص ڪرڻ لڳن ٿا ۽ دل جي تارن تي عجيب اڻ ٻڌل ۽ حسين راڳ ٻڌائڻ لڳن ٿا. ننڍا ڪرن ۽ اڻوجھ لفظن کان هن اظهار جا اهي مُعڪا سر ڪرايا آهن جو حيرت وٺيو وڃي، ته هنن ڄاتل سڃاتل لفظن ۾ ايڏي نواڻ، ايڏو مايو، ايڏيون گھرايون ۽ ايڏو مفھوم ڪٿان آيا؟ اها ٻولي جنھن ۾ هيستائين صرف وچولي دؤر جو فڪر ۽ شعور پيش ٿي سگھيو آهي، سا هڪڙي ئي چال سان صدين جو سفر طئي ڪري دؤر جديد جي جديد ترين خيالن جي اظهار جو وسيلو بڻجي وئي آهي. نج سنڌي اکر نج سنڌي تشبيھون، استعارا ۽ ترڪيبون اياز جي شاعريءَ جو مکيه ۽ مرڪزي جزو آهن. سندس هر سٽ ستن پاڻين ۾ ڌوٽل آهي، لفظ لفظ گھڙيل ۽ سنواريل آهي.

اياز جي شاعري ڪنھن هڪ فرد جي خالص ذاتي ڪرامت ڪانهي، اها سنڌ بلڪه دنيا اندر شعر ۽ فڪر ۽ شعور جي صدين جي ارتقا جي خاص منزل جو هڪ خوبصورت ۽ شاندار نشان آهي. مشرق ۽ مغرب جي قديم ۽ جديد عظيم شعري ورثي شيڪسپيئر، بائن، شيلي، ڪيٿس، بادليز، ميران، خيام، رومي، حافظ، لطيف، سامي، سچل، بيوس جي شاعريءَ جي پس منظر جي غير موجودگيءَ ۾ اياز جي شاعريءَ جي وجود ۾ اچڻ جو تصور به نٿو ڪري سگھجي. ساڳيءَ طرح جيڪڏهن کيس شاهه عنايت، لطيف، سچل، سامي ۽ بيدل جي سنواريل ۽ اُچاريل سنڌي زبان ۽ اندازِ بيان ورثي ۾ نه ملن ها ته منجهس اها دلربائي، اها اتاهه ڪشش ۽ نفاست هرگز نه ملي ها. ساڳيءَ طرح مشرق ۽ خاص ڪري سنڌ جي مخصوص سماجي ۽ تاريخي حالت ۽ اڄوڪي سماجي ۽ فڪري ماحول کان سواءِ به اها شاعري اها نه هجي ها جيڪا آهي.

پر انھن سڀني ڳالھين جي باوجود بلڪه ڪنھن حد تائين انھن ڳالھين ڪري ئي اياز جي شاعري سنڌ اندر هن دؤر، هن صديءَ جي عظيم ترين اڪيلي ادبي حقيقت آهي. زوال پذير ٽڪنڊ شاعريءَ واري لمبي مرض الموت کان پوءِ سنڌي شعر جو نه رڳو جيئرو رهجي وڃڻ پر ان قوه جو پڻ تي رسڻ، جنھن تي اياز کيس رسايو آهي، سو هڪ عظيم ادبي معجزو کان گھٽ ڪونهي. وطن جي خاڪ انهيءَ ڪرشمي تي جيترو به فخر ۽ ناز ڪجي سو گھٽ آهي.

اياز جي شاعريءَ ۾ ڪو نقص آهي ته اهو هيءُ ته هو سٺو قصيده گو ڪونهي، تنھن ڪري سرڪاري شاعر بڻجڻ جي سعادت کان محروم رهجي ويو آهي، بلڪه سرڪار نامدار مڪاني چغلخون ۽ ادبي جاسوسن جي رپورٽن تي سندس ڪلام جي هڪڙي مجموعي جي ڪن صفحن تي بندش وجهڻ فرمائي آهي ۽ اهڙيءَ ريت اسان جي چغل برادريءَ کي ڪڍيون هڻڻ ۽ جهمريون پائڻ جو موقعو عنايت ڪرڻ فرمايو آهي.

پر انهن بندشن ڪري ڇا ٿو ٿئي؟ هيءُ ته ڪتاب آهي، پر تاريخ ۾ پڙهيو اٿئون ته انگلينڊ جي ڪنهن زنده دل بادشاهه مورگو سمنڊ جي لهرن تي به بندش وجهي ڇڏي هئي ته "خبردار اڳتي نه وڌجو" !محمود غزنويءَ به فردوسيءَ تي بندش وڌي هئي. آفريڪا جا ڪيترا قبيلو اڃا تائين سج تي تير اڇلائي ان کي ڊوڙائي پڇاڻڻ جون ڪوششون ڪندا آهن. سج، چنڊ، سمنڊ ۽ شعر تي بندش وارا بندشون وجهندا رهندا آهن. سج ۽ چنڊ ڇمڪندا رهندا آهن ۽ سمنڊ ۽ شعر موجون ماريندا رهندا آهن.

سھسين	سائر	ٻوڙيون،	مند	ٻوڙيو	مھراڻ،
وہ	وجايو	پاڻ،	هڻي	ڪنڌ	ڪپن
					سين.

(شاهه لطيف)

درحقيقت هيءُ دؤر سنڌي ادب جي سڀ طرفي واڌاري، اوسر ۽ نيسر جو دؤر آهي. ادب ۽ شعر جي باغ جا سمورا ٻوٽا سرسبز آهن. شعر، افسانا، مضمون، تنقيدون، داستان، قصا، لوڪ ڪهاڻيون، ناول، تحقيقي مضمون وغيره هڪٻئي جي پٺيان ميدان ۾ اچي رهيا آهن. سنڌ ۽ هند ۾، سنڌي ادب جي ميدان ۾ مرد خواه عورتون، هر وقت نوان تجربا، نيون ڪوششون ۽ نيون تخليقون پيش ڪري رهيا آهن، جن جي پوري جائزي لاءِ مڪمل ڪتاب ڪپن.

سنڌي ادبي بورڊ، ان جا ڪتاب ۽ ان جي لوڪ ادب اسڪيم هڪ طرف ته "مهراڻ"، "نئين زندگي"، "روح رهاڻ"، "نئين دنيا"، "ڪونج" وغيره رسالا ٻئي طرف ته اخبارن جا ادبي صفحا ٽئين طرف -مطلب ته سنڌ جو ادبي قافلو پوري جوش خروش سان اڳتي گامزن آهي. منزل برابر دور آهي. ٻيا اسان کان اڳتي، گهڻو اڳتي آهن، پر اسين اوجھڙ مان نڪري چڪا آهيون.

اها حالت ڏسي اهي جيڪي پاڻ وڪ ڪٽي نٿا سگهن، جيڪي پاڻ چُرڻ کان لاچار آهن، سي ڏنڊا ڪٽي بيهي رهيا آهن، ته خبردار متان اڳتي وڌيا آهيو! جيڪو ويهي پنڪيون نٿو کائي، اُٺ پڪيءَ وانگر ريتيءَ ۾ سسي نٿو لڪائي، چمڙي وانگر روشنيءَ کان نٿو لڪي، سو ڪافر آهي، دهريو آهي، اسلام جو دشمن آهي.

(9)

ڌم	ڏيهائي	ڏي	سندا	ميهر	مهڻا،
جهليم	سي	جهوليءَ	ڀر	پلئ	پايوسي،
مرجان	چاليهه	چي	سگا	سپرين	جي.

(شاهه لطيف)

ڪجهه عرصي کان نام نهاد "اسلام دوست" نقادن جي هڪڙيءَ گڏنگ، هڪڙي سنڌي اخبار جي شوشي باز ايڊيٽر جي سرڪردگيءَ هيٺ، شيخ اياز، گرامي ۽ ٻين سنڌي اديبن تي ڪريل ۽ ناشائسته حملا ڪيا آهن، جي ڪريل ذهني، اٿاه جهالت ۽ سستي شهرت جي بي انتها بُڪ جو نتيجو آهن. اهي اياهج ۽ لولن ذهنن ۽ ناڪام هوس جو، ڪمال ۽ ذات کان بدترين ۽ ڪمينو انتقام آهي. هي شخص سڪڙيون ڪڍيون آهن، جيڪي گهڻو اُڀامن ٿيون، نلها چڙها آهن جيڪي گهڻو وڃن ٿا. هنن جي لفظ لفظ ۾ حسد، ڪيني، بغض ۽ ساڙ جا تانڊا ۽ فتني ۽ تعصب جو زهر آهي. هي جاهل ۽ ڪم ظرف شخص اهل ڪمال ۽ اهل سخن تي نٿوليون ڪن ٿا، کين بد شد ڳالهائين ٿا ۽ کين ڌمڪيون ڏين ٿا. هي جهالت جي اونداهن ٻرن ۾ لڪيل چمڙا ۽ ويران کنڊرن ۾ وينل لڪيل چئون ادب ۽ فن جي آسمانن تي پرواز ڪندڙ شهبازن تي ڏند ڪڍي ڪلن ٿيون، اهلون ڪن ٿيون، ۽ ڪانگن ۽ ڪپرن جو داد حاصل ڪري، ڦونڊ ۾ پرڃي نچن ٿيون. هنن تنقيد جي شريفائي لباس ۾ مڪريل، گلاخور ۽ چغلباز ڌوئين وانگر، اخلاق ۽ شرافت جا ليڪا لنگهي، سڻئون گوڏن کان مٿي ڪڍي، سنڌ ۾ هڪ زناني ويڙهه شروع ڪئي آهي، جنهن ۾ تاڙ پئي لڳي، يار چڱهه پيا نڪرن ۽ ڪچين گارين جو ڌوڙيو پيو پوي. هنن هڪ اهڙو تماشو شروع ڪيو آهي، جو جيڪڏهن اردو يا ٻين ٻولين وارا سُٽي سمجهي سگهن ته جيڪر سنڌين جا ڪنڌ شرم کان جهڪي وڃن. دنيا حيران ٿي ويندي ته ڇا هيءُ آهي تنقيد جو معيار ۽ هيءُ آهي فهم ۽ سُخن جي پرک ۽ ان جو طريقو؟ هنن شخصن جيڪو ادبي سانگ رچايو آهي، تنهن ۾ پاڻ کي ادب جو ڪوٽوال مقرر ڪيو اٿن. اديبن جي زبان بند رکڻ لاءِ هو مٿن ڪفر ۽ الحاد، ڪميونزم ۽ بداخلاقيءَ جي الزام جا ڏنڊا اُٿارين ٿا، سندن ادبي تخليقن کي پنهنجين ٿيڏين اکين سان گهورين ٿا، ته کين اهي ٿيڏيون ڏسڻ ۾ اچن ٿيون. افسانا ٿيڏا، شعر ٿيڏا، مضمون ٿيڏا، بلڪه سري کان ئي مڙئي ڪتاب ۽ رسالا به ٿيڏا! جيڪا ڳالهه سندن تنگ ۽ تاريخڪ دماغ ۾ ماڄجي نٿي سگهي، سا ڪفر

آهي، الحاد آهي. نه رڳو محب وطن ۽ عوام دوست اديبن ۽ سندن تخليقن تي هي واهيات ۽ شرانگيز حملا ڪن ٿا، ۽ سندن پويان پندي ٻارين ٿا، بلڪه انگريز پوليس جي چغلخور ۽ دالان وانگر سرڪار وٽ به چغليون هڻن ٿا. چي فلاڻو اديب خطرناڪ آهي، ان کي جيل ۾ وجهو، فلاڻو شاعر دهريو آهي، ان کي سنگسار ڪريو، فلاڻي کي نوڪريءَ تان لاهيو، ۽ فلاڻي تي ڪارروائي ڪريو! هنن جو وس پڄي ته هوند سمورا ڪتاب، جي سندن سمجهه کان ٻاهر آهن، سي ساڙائي ڇڏين ۽ سڀني اديبن کي ڦاهيءَ تي چاڙهائي ڇڏين. سندن لهجو ادبي سنجيدگيءَ ۽ علمي توازن بدران مڇيءَ مياڻ واري بدزبانيءَ، شونڊن جي بازار واريءَ داداگيريءَ جو بدترين مثال آهي. جتي ادبي دنيا ۾ "ادب براءِ ادب" ۽ "ادب براءِ زندگي" جو بحث پيو هلي، اتي هي وري پنهنجي "يخي براءِ يخي" ۽ "فتنو براءِ فتنو" جا منصبدار بڻيا بيٺا آهن.

درحقيقت جعلي اديبن ۽ نقلي نقادن جي هيءَ ننڍڙي ٽولي، هٽلري جرمنيءَ جي انهيءَ عوام دشمن ۽ رجعت پسند گستاپو پوليس جي ايجنٽن جو نئون روپ آهي، جن گوئبلز جي اڳواڻيءَ هيٺ اٽڪل ٽيهارو سال اڳ جرمنيءَ ۾ محب وطن ۽ عوام دوست اديبن خلاف رڻ ٻاري ڏنو هو. کين يهودي، ڪميونسٽ ۽ غدار نهرائي، ڪن کي جلاوطن ڪرايائون، ڪن کي نازي تهخانن جي جهنم ۾ عذاب ڏيارايائون. ڪن کي مشينن ۾ پيڙايائون ۽ ڪن کي رستي هلندي شوٽ ڪرايائون. جرمنيءَ جا عظيم ترين فرزند، ٿامسن مئن (شهر آفاق ناولن "يد نبروڪ ڪٽنب" ۽ "جبل" جو مصنف)، آئنسٽائن (ويهين صديءَ جو عظيم ترين سائنسدان) ۽ هزارين ٻيا اديب، فنڪار، مُصور، دانشور، موسيقار ۽ اهل ڪمال انسان انهن نام نهاد نقادن جي بهتان بازي ۽ الزام تراشيءَ جو شڪار ٿي ويا. تان جو جرمنيءَ ۾ ڪن ٿرڊ ڪلاس، بي ضمير ۽ مسواڙي ليکڪن ۽ فنڪارن کان سواءِ ڪوبه صاحب ڪمال ڪونه رهيو. هي رنگروٽ ڄامڙا، مسولنيءَ ۽ هٽلر جا نازي نمائندا، سنڌ سان به اهائي ڪار ٿا ڪرڻ گهرن. جيئن وٽائي فقير اهڙن ماڻهن لاءِ چيو هو ته سڄو جهان عيد جي ڏينهن مري وڃي، باقي آءُ ۽ امان وڃي رهون، پوءِ امان ۽ آءُ گڏجي ماڻهن جا پٽ ڍوئي گڏ ڪريون، پوءِ امان به مري وڃي، باقي رڳو وٽايو ۽ پٽ وڃي بچن، سو هن ننڍڙيءَ ٽوليءَ جي به مرضي آهي ته سنڌ جا هڙئي اديب ۽ شاعر ميڙي جيل ۾ وجهي ڇڏجن، باقي کين ڇڏي ڏجي ته پيا چهرن وارا چرڙا ڪن. انهيءَ مقصد کي حاصل ڪرڻ لاءِ هنن پنهنجي روزاني اخبار ۾ هڪڙو ڪوڙن جو ڪارخانو ۽ فتنن جي فيڪٽري کولي آهي، جنهن ۾ پراڻن اوزارن يعني ڪريل ٿرڊ ڪلاس ڪوڙن الزامن ۽ گارين تي مذهب ۽ اخلاق جا روغن لڳائي، مٿانئن انگريزي پالش ٿڌي چلڪائي، وڏي پئماني تي سڀلاءِ جو ڪاروبار شروع ڪيو اٿن. پنهنجي گدام ۾ جيڪي انهيءَ گاسليٽي مگر چلڪندڙ مال جا ڪوڪا پريو وينا آهن، تن ۾ سڀ کان چالو جنس "دهريت" ۽ "ڪفر" جي ليبلن چنبڙائڻ جي ڪل آهي. اهو سندن خاص ۽ پيارو هٿيار آهي.

کين ان تي ايترو ناز آهي، جيترو آمريڪا کي ائٽم بم تي به ڪونه هوندو. جيئن روس ۽ آمريڪا جا راکيٽ تيار آهن، رڳو بٽڻ دٻائڻ جي دير آهي، تيئن انهيءَ گڻنگ جون فتوائون تيار آهن. ڪنهن تي ڪاوڙيا ته ست ڏئي پڻو ڪڍي، لڪندا شيطان جي آندي جيڏا ليڪ ته فلاڻو شعر، فلاڻي ست غير اسلامي آهي، فلاڻو اديب بي دين ڪافر ۽ ڪميونسٽ آهي، وجهوس جيل ۾.

هن گڻنگ تنقيد جي پردي ۾ نئين دؤر جي اديبن ۽ شاعرن خلاف جيڪا فتنه انگيز پروپيگنڊا شروع ڪئي آهي، تنهن ۾ هن بار بار مذهب ۽ دين جي آڙ ورتي آهي. هنن چالاڪ ۽ عيار پروپيگنڊا بازن کي خبر آهي ته هتي جي سادي سودي ۽ ابوجهه عوام کي برغللائڻ ۽ اشتعال ڏيارڻ لاءِ مذهب جي آڙ وٺڻ جهڙو ٻيو ڪارگر هٿيار ڪونهي.

آخر جڏهن سمگلر ۽ بليڪ مارڪيٽر به پنهنجي نيڪ ڪمائيءَ مان بڻايل بنگلن تي "هڏا من فضل ربي" جي آيت اُڪرائي ڇڏين ٿا، جڏهن هر عقلمند پنهنجي توفيق آهر دين جي نالي کي استعمال ڪري پنهنجا مطلب پورا ڪري سگهي ٿو، تڏهن اسان جي نقلي نقادن ڪهڙي ٻلي ماري آهي، جو دين جي نالي مان رڳو ايترو به فائدو وٺي نه سگهن، جو مفت ۾ سستي شهرت ۽ انتقامي تسڪين ٿي حاصل ڪن.

رهيو نقاد هجڻ جو سوال، سو جتي ڊسپينسر ۽ ڪمپائونڊر جراح ۽ ڊاڪٽر سڏائي موجهون ڪري سگهن ٿا، جتي پساري مسيح الملڪ بڻجي سگهن ٿا، جتي مئٽرڪ فيل وزير بڻجي سگهن ٿا، اتي هي همراھ ڇو نه نقاد بڻجن؟ آخر، هي انگريزي، سنڌي، اردو لکي پڙهي ڄاڻن، شعر ۽ ادب جو ٻيو نه ته به نالو ضرور ٻڌو هوندائون، پوءِ ڪٿي تنقيد جي دعويٰ ڪيائون ته ڪهڙي اربعا خطا ٿي پئي؟ ضرورت ايجاد جي ماءُ آهي. وقت تي ماڻهوءَ کي لائي ڇا ڇا ڪرڻو ٿو پوي، پر مصيبت هيءُ ٿي آهي، جو همراھ مسخريءَ مسخريءَ مان، سچ پچ بم رکي، مڃڻ کي تاءُ ڏئي، باقاعدي بورڊ هٽي "نقاد اعظم" بڻجي، بالمر ٿي ويهي رهيا آهن.

بس،	زمين،	جنبڊ،	نه	جنبڊ	گل	محمد!
حضرت	داغ	جهان	بيٺ	گئي،	بيٺ	گئي.

ڊاڪٽر خليل جي هڪ افساني "باغائي" ۾ هڪ ٻڍي باغائيءَ کي نئين مالڪياڻيءَ سندس پوکيل باغ مان ڪڍي ڇڏيو. هن اعتراض ڪيو ته باغ مون هنيو آهي. مالڪياڻيءَ چيس ته، "نڪر ٻاهر، هيءُ باغ قانوني طرح منهنجي ملڪيت آهي". انهيءَ حادثي ڪري باغائي ويچارو چريو ٿي پيو ۽ چوندو پيو هو ته، "باغ منهنجو ناهي، جو قانون ۾ ائين لکيل ڪونهي". تڏهن چرين جي اسپتال ۾ ڊاڪٽر خليل سندس علاج خاطر ڪوڙا پروانا لکي ڏنس ته هي اسپتال جو باغ تنهنجي ملڪيت آهي ۽ قانون ۾ ائين لکيل آهي. پوءِ هو ڏاڍو

موج سان ڪاغذن جا ٿها بغل ۾ ڪڍي، سڀني کي ڏيکاري، چوندو وتندو هو ته "هيءُ باغ منهنجو آهي، قانون ۾ ائين لکيل آهي".

سو هي همراھ به هاڻي گارين جا دفتر بغل ۾ ڪڍي، سڀني کي چوندا وتن ته "اسين نقاد اعظم آهيون. قانون ۾ ائين لکيل آهي".

اچو ته ڏسون ته قانون ۾ سچ پچ ڇا لکيل آهي؟

هنن پنهنجي چارج شيٽ ۾ شيخ اياز، تنوير، رباني، جمال ابڙي ۽ ٻين نئين دؤر جي نوجوان اديبن ۽ شاعرن تي جيڪي تهمتون مڙهيون آهن، تن ۾ مکيه الزام هي آهي ته سندن شعر ۽ ادب دين ۽ مذهب جي خلاف آهن. هنن سندن تخليقن مان ڪي حوالا ڏئي، مذهب ۽ اخلاق جون حجتون اُٿاري،، شد مد سان ثابت ڪرڻ جي ڪوشش ڪئي آهي ته سندن نظريا ڪافران ۽ ملحدانه آهن، هو بداخلاق، دهريا ۽ سوريءَ تي چاڙهڻ جي لائق آهن.

جنهن ديدنه دانسته بدديانتيءَ ۽ شرانگيزيءَ سان هنن انهن جملن ۽ شعرن جي دستوري ۽ قدرتي معنيٰ کي لڪائي، سندن لفظن کي چڪي ٽاڻي، مروڙي سروڙي، مٿن هٿرادو معنائون ۽ مطلب مڙهيا آهن، تنهن کي في الحال ڇڏي، اچو ته ڏسون ته ادب ۽ خاص ڪري شعر تي انهيءَ ڪٽر ۽ تنگ نظريءَ واري رنگ ۾ نڪتہ چيني ڪرڻ جا ڪهڙا نتيجا نڪرن ٿا.

(10)

قريا پسي قين،
کرين کير نه چکيو.

(شاهه لطيف)

اچو ته ٿورين گهڙين لاءِ پنهنجين اکين تي انهن نقلي نقادن جي اکين واري تنگ نظريءَ،
ڪج فهميءَ، ڪج بحثيءَ ۽ مجهوليت جا ڪوپا چاڙهي، ادبي دنيا تي نظر وجهون ته ڪهڙا
ڪرشنا ٿا نظر اچن!

چڱو، هاڻي پريان ڏسو ته کير پيو اچي؟ آهي ته ڏنل وائيل، پر اڄ هنن ڪوپن چاڙهڻ
ڪري سڃاڻڻ ۾ ڪونه ٿو اچي. الائي ڇو سندس شڪل بگڙيل، پوائتي ۽ ڊيڄاريندڙ پئي
لڳي! اکين مان آلا پيا نڪرنس! کير آهي؟

اجهو، ڪجهه پنهنجي منهن پيو ڳالهائي، ڪن لائي ٻڌونس ته ڇا پيو چوي:

"نوري ۽ ناري، جوڳيڙا جهان ۾،
بري جن باري، آءُ نه جيئنڊي ان ريءَ!

واڄت ويراڳين جا، مون وٽ وڏي وٽ،
سو سڀيئي سڳيون، پسي ڪين م ڪت،
ويساهي ويل ڪنهن، پورب ويندو پٽ،
هل ڪنيائون هت، آءُ نه جيئنڊي ان ريءَ!

نانگا نانيءَ هليا، سامي سڀيئي،
وهڪ مون ويئي، آءُ نه جيئنڊي ان ريءَ!

(ڇا! تڏهن مسلمان ڪونهي! ڪنهن هندو جوڳيءَ جو چيلو آهي. گرو ويو هليو اٿس، تنهن
کي ياد پيو ڪري)،

ڪن ڪت، ڪاپٽ، ڪاپڙي، ڪنوٽيا ڪن چير،
سدا ويهن، سامهان، عاشق اتر هير،
تسيا ڏيئي، تن ڪي، ساڙيائون سرير،

اندا اوند اويچ: رسول بخش پليجو

جي فنا ٿيا فقير، هلو تڪيا پسون تن جا!

سامي	کامي	پرینءَ	لئي،	کسي	ٿيا	کباب،
جهڙو	ڏسن	ڏوه	کي،	تهڙو	کن	ثواب،
اوتين	ارتي	گاڏئون،	منجهان	اکين	آب،	
سندو	ذات	جواب،	کهڙو	پچين	تن	کي!

(مار، هيءُ ته ڪو دين کان نڪتل آهي! نڪو ڏوه نڪو ثواب، نڪو بهشت نڪو دوزخ، هي ته ٻنهي پٿرن مان ٻاهر آهي. ڪو ڪٿو ڪافر ٿو ڏسجي!)

اڪر	پڙهي	اڀاڳيا،	قاضي	ٿئين	ڪيائ؟
پيرئين	۽	پانئين،	ايڏا	ايئن	نه آءُ،
ورق	ورائين	وترا،	ملا	منيئي	ماءُ،
ان	سرڪيءَ	سندو	ساءُ،	پچج	عزازيل

عاشق	عزازيل،	بيا	مڙيئي	سدڙيا،
منجهان	سڪ	سبيل،	لعنتي	لعل
				ٿيو.

(استغفرالله ربي! پيغمبرن جي وارثن عالمن سڳورن جي شان ۾ گستاخي ۽ شيطان ملعون جون ساراهون!)

گهٽن	۽	گهٽڪن،	وٽيون	پين	وه	گاڏيون،
برخيز	بده	ساقِي،	پيار	کي	پرین،	
پکين	نه	پرچن،	ست	تڪيائون	منجهيان!	

موکي	مند	پيار،	اونچو	اونچي	مت	مان،
ڏيندي	ڏاتارن	کي،	وٽيءَ	وجه	مَر	وار،
سر	کٽي	سردار،	اڱڻ	تنهنجي	آٿيا.	

اندا اوندا اويج: رسول بخش پليجو

جہ سي اڱڻ آيا، تہ سرو کندا سج،
سائي ٿيندي آج، هي پيتو، هو آڻ کي!

ڪنڌ ڪٽارو، منهن وٽي، عادت سندن ايءَ،
تنين تڪون ڏنيون، جنبي منجهان جيءَ،
سرو تن سسيءَ، جنين سانگ نہ ساهہ جو.

(وڏو ڪو گڙنگ موالِي ۽ شرابي آهي! ماڻهن جا اخلاق ٿو خراب ڪري، کين حرام شين جي ترغيب ٿو ڏئي، بدعتي ۽ رافضي آهي!)

موڪي متارن جا، ننڍا ڪيم نهار،
ساماڻا سري ڌڻي، اڇا اڱڻ ڌار،
ناٿو ڪيم نهار، سر پڻ ڏيندا ست ۾.

(هاڻي تہ ليڪو لنگهي ويو! ننڍن چوڪرن کي بہ آياري، شرابي بڻائي، سندن خانو خراب ٿو ڪري!)

رات سهائي، پونءَ، سنئين، پرت نئين، پنڌ پور،
ميا! محبوبن جي، هلي وانءُ حضور،
جي چڻڪن چت ۾، سي ڪيئن سڄڻ ڏور،
الله لڳ اسور، اُتان ئي ٿي آءُ تون.

چنڊ چٽائي تنهنجي، سهائيءَ ۾ سور،
لايان لعل لڱن کي، چندن پري پور،
ڪوماڻو ڪپور، مون واجهائيندي پرين کي!

اُڀر چنڊ، پس پرين، تو اوڏا، مون ڏور،
سڄڻ سُتا ولھ ۾، چوٽا پري ڪپور،
پيرين آءُ نہ پڇڻي، ٻاٻل ڌڻي نہ ٻور،
جنهن تي چڙهي اسور، سنجهي سڄڻ سيٽيان.

(بداخلاقيءَ، حرامڪاريءَ جون ڪُلم ڪُلا ڳالهيون! هيءَ چوري ڪنهن لوفر سان ڪري پئي آهي. بي حيا، اُٺ کي پيئي منئون ڪري ته نئين نئين سنگت رکي اٿم، تڪڙو هلي يار وٽ پهچائينم ته اچو منهن ڪريان. چنڊ ٿو اڀري ته ڄڻ هن کي ٽيهڙو ٽپ چڙهيو وڃي.)
حرامخور، چوي ته پنهنجي نازڪ بدن کي چندن جي خوشبوءِ ملي، يار لاءِ تيار ڪيو اٿم، پر هو آيو ئي ڪونهي ۽ منهنجو جسم ڪومائجي ويو آهي! يا وري خيال پيئي ڊوڙائي ته چڱههس بدن کي ڪپور ملي اڱڻ ۾ ستو پيو آهي. ڀانئتي ته پٽس بغيرت ٿي کيس گهوڙي تي چاڙهي وڃي يار جي حوالي ڪري اچي، جو سدوريءَ ڏيءَ کي پنڌ نٿو پڄي. ههڙي بي حياتيءَ ۽ بي غيرتي ڪنهن ٻڏي؟)

جڪرو	جس	ڪرو،	پيا	مڙيئي	مل،
سمي	جي	سهاڳ	ڪنهن	نہ	ڪل،
مٽي	ان	مرسل،	اصل	هئي	ايتري.

جڪري	جهڙو	جوان،	ڏسان	ڪونه	ڏيهه	۾،
مهڙ	مڙني	مرسلين،	سرس	سندس	شان،	
فڪان	قاب	قوسين	اوادني،	ايءُ	سريس	مڪان،
خبر	لاءِ	خليل	جي	قادر	مڪو	قرآن،
ايءُ	اڳي	جو	احسان	جنهن	هادي	ميڙيم

(لاحول ولا قوت الا بالله العلي العظيم! جڪري سمي کي هيءُ گستاخ "رسول" ڪري ٿو سڏي؟ ڇه نسبت خاڪ را باعالم پاڪ! قادر جڪري تي قرآن موڪليو؟ خدا جي پناهه! رب منهنجا، تون پناهه ڏي هن ڪفر کان...! ڇا ٿا چئو؟ جڪري کي رسول پاڪ نه، پر رسول پاڪ کي "جڪرو" ٿو ڪوئي؟ نعوذ بالله من شرذالك! اهو ته اڃا به بدتر ٿيو. شرف ڏيڻ لاءِ اعليٰ شين جو نالو ڏبو آهي. رسول پاڪ کي شرف ڏيڻ لاءِ ته کيس "احمد بلاميم" چئبو آهي، خاتم المرسلين سڏبو آهي. توبه، فخر موجودات، سرور ڪائنات، خيرالبشر کي ڦيرائي "جڪرو سمو" ڪيو اٿس... توبه توبه!)

نہ	ڪنهن	ڄاڻو	ڄام	ڪي،	نڪو	ڄام	وياءُ،
ننڍيءَ	وڏيءَ	گندريءَ،	سڀني	آهي	سياءُ،		
لم	يلد	ولم	يولد،	ايءُ	نجايت	نياءُ،	
ڪبر	ڪبرياءُ،	تخت	تماچيءَ	ڄام	جو.		

(هاڻ ته حد ٿي وئي! لم يلد ولم يولد، يعني نه ڪنهن کي ڄڻي ٿو ۽ نه ڪنهن ڄائو اٿس، سا ته الله تبارڪ و تعاليٰ جي صفت آهي. ذات باري تعاليٰ کي "تماچي" سڏڻ يا تماچيءَ کي خدا جون صفتون ڏيڻ نسورو شرڪ، نسورو ڪُفر!)

اسين سکون جن کي، سي تان اسين پاڻ،
لهي وڃ گمان، صحي سڃاڻم سپرين.

پيهي جان پاڻ ۾ ڪيم روح رهاڻ،
ته نڪو ڏونگر ڏيه ۾، نڪا ڪيچين ڪاڻ،
پنهون ٿيس پاڻ، سسئي تان سور هئا.

(تنهن جي معنيٰ ته محبوب پنهنون پاڻ آهي. عاشق ڪيئن محبوب ٿيندو؟ سسئي ڪيئن پنهنون ٿيندي؟ هيءُ ته سنئون سدو گمراه صوفين وارو "انالحق" وارو نعرو آهي ته اسين پاڻ خدا آهيون. نعوذ بالله!)

ڪافر ٿي نه ابهين، باب شرع جا ڇڏ،
من مشرڪن گڏ، ته ويجهو ٿين وصال ڪي.

(يعني ته اسلامي شريعت جا منڪر ٿي وڃي ڪافرن ۽ مشرڪن پيڙا ٿيو! هيءُ ڪافر بڻائڻ جي تحريڪ نه آهي ته ٻيو ڇا آهي؟ ڀارت جي مهاسپائي هندن جي شديءَ جو پرچار آهي. هيءُ شخص پڪ ڀارت جو ايجنٽ آهي! ڏسو نٿا ته رڳو واڻين جون خبرون پيو ڪري.)

اُٻيون ٿڙ پوڄين، وهون وڻجارن جون،
اُٻيو آکا ڏين، ڪٿوري سمونڊ ڪي.

جنين ڪارڻ مون ٿي ٿڙ پوڄارا پوڄيا،
پنيم اُميدون، سي ئي سڄڻ آيا.

جا جر جاتون نه ڏئي، ڏيا نه موهي،
سڌون ڪوه ڪري، سا پنهنجي ڪانڌ جون.

اندا اوندا اويج: رسول بخش پليجو

ڏني ڏياري، ساموندين سڙه سنباھيا،
 ان کي مند اتر جي اوچتي آئي،
 وڻجارن وائي، آهي پريئن پار جي.

روح ۾ رهين رام، بهر ٻولين کي پيو،
 پيالو پُر ڪري، خوب پيتائون جام،
 تھان پوءِ تمام، تن تڪيا تاڪي ڇڏيا.

نڪي هيٺ نه بيٺ، نڪي گبرين ۾،
 رام ڪيائون ڏيٺ، ويڻ ڪين ڪلهي ڪيو.

اڃ نه اوطاقن ۾، دونھين ڌنڌ نه لات،
 ويا ويراڳي نڪري ڇت چڪائي ڇاٽ،
 آءُ ماريس تنھين ماٺ، جيجان جوڳيئڙن جي.

ڪڇي ڪاڇوٽي، نانگن ٻڌي نينھن جي،
 جھڙا آيا جڳ ۾، تهڙا ويا موٽي،
 سُڪ نه سُٽا ڪاڇڙي لاهي لانگوٽي،
 انھن جي چوٽي، پورب ٿيندي پڌري.

جي پانئين جوڳي ٿيان ته پر گروءَ جي پار،
 هوائون هنگلاج ڏي ويندي سڀ وسار،
 نانگ نات نهار، سامي وڏيءَ سڪ سين.

(ڳالهائڻ ۾ جوش ۽ جذبو ڏسوس ٿا؟ اڪيون ته ڪيئن پيون ٻرنس! جي روس جو موڪليل
 ڪو ڪميونسٽ انقلابي هجي ته به عجب ڪونهي! ماڻهن کي ڏسو ته ڪيئن نه پيو
 پڙڪائي):

پتنگ چائين پاڻ کي، پسي مڇ م موٽ،
 سهائي سپيرين جي گهڙ ته ٿئين گهوٽ،

اندا اوندا اويچ: رسول بخش پليجو

اڃا	تون	اروت،	ڪوري	خبر	نه	لهين!
ڌوڌا	تون	نه	ڌئين،	آگ	اوڏو	اچين،
آلا	جي	عشق	جا	سي	تان	تون نه
اڀو	ايئن	چئين،	ته	آءُ	آڳڙيو	آهيان.
ڪٽ	ڪڙهي،	لوھ	بري،	ڌوڌا	جت	ڏڳن،
مترڪن	منهن	ڪڍيا،	سانڌاڻيون	سھڪن،		
اچ	پڻ	آڳڙين،	ميڙو	آهي	مچ	تي!
چڙھيو	چڪاسين	چاءُ،	آڳ	برندي	آيا،	
وهسن	واڙيءَ	قل	جيئن،	محبتي	مچ	لاءِ،
آڻي	پاڻ	اڙاءِ،	ڪڻي	ڪوري	وچ	ڀر!
محبت	جي	ميدان	ڀر	ڪر	پڙاڏو	پٽ،
سر	سوريءَ،	ڌڙ	ڪنگرين،	متان	ڪچين	ڪٽ،
عشق	نانگ	نپٽ،	خبر	کاڌن	ڪي	پوي!
ڪنڊا	مون	پيرين	ڀر	توڻي	لڪ	لڳن،
آگر	آڱوڻي	نه	مڙي،	چيون	پير	چنن،
ويندي	ڏانهن	پرين،	جتي	ذات	نه	پائيان!
مرڻا	اڳي	جي	مئا،	سي	مري	تيا نه
هوندا	سي	حيات،	جيئڻا	اڳي	جي	جيا!

(غريب عوام ۾ بي آرامي پيدا ڪرڻ ۽ طبقاتي ڪشمڪش پيدا ڪرڻ لاءِ، غريبن جي همدرديءَ جا نعرا پيو هڻي.)

ڪاهوڙي	ڪجن،	پسيو	پورهيت	ويسرا،
سي	ڏوٿيئڙا	ڏور	ويا،	رهن،
			رجن	جي

ڪامل آهي تن مون پريان جي ڳالهڙي!

(مطلب اٿس ته "پورهيت" ۽ مزدور طبقي کي ويسرو ۽ غافل ڏسي "ڪاهوڙي" يعني ڪميونسٽ انقلابي اڳواڻ افسوس ٿا ڪن: وٽن ڪو مخفي پيغام آهي، جو هو عوام کي ٻڌائڻ چاهين ٿا!)

سڪا	منهن	سندن	پيرين	پراڻا	ڪيٿرا،
سا	جوءِ	ڏوري	آئيا	سونهان	جٽ
گجها	گجهون	ڪن،	تنهان	پرائي	پنڌ

(وري به اهو ئي ساڳيو "مخفي پيغام"!)

پيئي	جنين	باس	گنجي	ڏونگر	گام
چڏي	سپ	لباس	لوچي	لاهوٽي	ٿيا!

پيو	جن	پرو	گنجي	ڏونگر	گام
چڏي	ڪيٽ	ڪرو	لوچي	لاهوٽي	ٿيا.

پيئي	جن	پڻي	گنجي	ڏونگر	گام
چڏي	ننڊ	گهڙي	لوچي	لاهوٽي	ٿيا!

(اهو "گنجو ڏونگر گام" شايد روس کي ٿو ڪوئي، جنهن جي حرص ۾ جيڪو ويو، سو چٽو. هيءُ شخص ماڻهن کي ڪميونسٽ بڻجي روس وڃڻ لاءِ پيو هرڪائي!)

متان	گهڙين	سهڻي،	اڄ	درياءَ	۾
ڪاري	رات	ڪُنن	۾،	ڪهڙو	اٿئي
متان	جاڳي	ڏم،	پڇي	پاڙي	واريون.

پڇي	پاڙي	واريون،	ڪوه	ڪريندو	ڏم،
ڪاريءَ	رات	ڪُنن	۾	آهي	ڪم،

هي هڏو ۽ چمر، گهوريو محب ميهار تان!
 سندو ڏم ڏهڪار هڏهين ڪونهين هن ڪي،
 هيءَ پاڻيءَ سين پنهنجو پسائي نه سينگار،
 ڪارڻ منڌ ميهار ڪاريءَ رات ڪُن تري.

(پلا اها سهڻي ڪير هئي؟ گهر گهات ڪونه هوس ڇا جو رات جو ٿاڀا پئي ڪائيندي هئي؟... ڏم نالي هڪ ماڻهوءَ جي زال هئي. هڪڙي ميهار سان عشق ٿي ويس. حرامخور چئبي پيو ڇا! پوءِ؟ رات جو لکيو گهڙي تي تري يار وٽ ويندي هئي... زانيائي، بي حيا ڪنهن جاءِ جي! پر هيءُ شخص ته اهڙيون تعريفون پيو ڪريس ڄڻ ته ڪا ولياڻي هئي!)

ته ڪر ڪئن سئي، جي سير نه گهڙي سهڻي،
 هت حياتيءَ ڏينهڙا، هڏ هين تان نه هئي،
 چڪي تنهن چري ڪئي، جا ڏنس ان ڏهي،
 سهڻيءَ ڪي سيد چئي، وڏو قرب ڪهي،
 هونئن به هوندي مئي، پر ٻڏيءَ جا بيٺا ٿيا!

(چئبو ته هن جو خيال آهي ته سڀ رنون مڙس ڇڏي وڃي يار هت ڪن ته نالو ٿئين! هيءُ شخص ماڻهن جو مٿو وڃائي ڇڏيندو، جي بدڪار رنن کي ايتري هُشي ملي ته پوءِ ڪهڙي پنهنجي مڙس جي گهر ۾ ويهندي!)

جهڙا گل گلاب جا تهڙا مٿن ويس،
 چوٽا تيل چنبيليا ها ها هو هميش،
 پسيو سونهن سيد چئي نيهن اچن نيش....

اهي وري ڪير آهن؟
 "واڃاڻيون!"
 "ڇا ٿيون ڪن؟"
 "ماڻهو ڦاسائينديون هيون."
 "ڪير؟ ڪير؟"
 "جيڪو به اچي! هو چئي ڪين پيو:"

اندا اونڌا ويڇ: رسول بخش پليجو

هلو هلو ڪاڪ تڙين جتي نينهن اچل،
نڪا جهل نه پل، سڀ ڪو پسي پرينءَ کي.

هلو هلو ڪاڪ تڙين جتي گهڙجي نينهن،
نڪا رات نه ڏينهن سڀ ڪا پسي پرينءَ کي.

" رات ڏينهن!"

" ٻيو ڇا "

" پر هيءُ شخص انهن بدڪارن جي ساراهه ٿو ڪري؟"

" ٻيو وري ڇا؟ ٻڌا!"

جهڙا پانن پن تهڙيون شالون مٿن سايون،
عطر ۽ عنبر سان تازا ڪيائون تن،
مڙهيا گهڻو مشڪ سان چوٽا ساڻ چندن،
سونهن رڀي سون سان سندا ڪامڻ ڪن.....

" اڙي، هي ته سندن باقاعدي اشتهاربازي پيو ڪري!"

" هائو اڃا ٻڌ!"

گجر کي گجميل جون تارن ۾ تبرون،
هڻي حاڪمن کي زور پريون زبرون،
ڪاڪ ڪنڌيءَ قبرون پسو پرڏيهين جون!

جت رانيائين راڻن کي چندن چڪ ڪري،
هاڻي انهيءَ پيڻئين وره وراڪا ڏي،
سوڍو سُج ڪري مومل ماري هليو.

" راڻن کي رانيائين؟"

" هائو."

" راڻن کي يعني ته هڪ نه پر گهڻا؟"

"هائو".

"مومل کين رانيو معني؟"

"معني هنن مومل ماڻي!"

"يعني عام جام!"

"کلمر کُلا جنسيت؟"

"تڏهن وري ڇا؟"

چنيسر	سين	چاڳ	متان	کا	مند	کري،
جئن	مون	پوءِ	پروڙيو	تي	هيءُ	نه ماڻي
ڏمريو	ڏهاڳ	مڙن	کي	موران	ماڳ،	ڏي.

"چنيسر کير هو؟"

"واڻيو راجا".

"سسئي؟"

"واڇاڻي".

"بيجل؟"

"واڻيو مڱڻهار".

"راءِ ڏياچ به واڻيو هو نه؟"

"ها".

"راڻو؟"

"واڻيو".

"پلا مارئي؟"

"واڇاڻي".

"سڀ واڻيا؟" "پلا لاکو ڦلاڻي کير هو؟"

"ڏاڙيل!"

"ان جي تعريف ڪئي اٿس؟"

"زبردست!"

"سُر کارايل ۾ ڇا ٿو چئي؟"

"پکين ۽ نانگن جي تعريف پيو ڪري!"

"۽ پورب ۾؟"

"کانگن جي ڳالهه آهي".

"ڪنڀات؟"

"اٺ ڪي منٿون پيو ڪري. ٻڌينس ڇا پيو چوي:

رات	سهائي	پونءِ،	سنئين	پائي	گهرجي	پل،
آهر	ڀر	ايلاچيون	چندن	چري	چل،	
مون	تونهي	سين	ڳالهڙي	بئي	ڪنهن	مَ سل،
هاهڙ	ڪندو	هل	ته	ڪجايون	ڪرن	ڪي.

"ڏهر؟"

"مڇين ۽ پڪين جي ڳالهه آهي."

"هي آهي ڪهڙي بلا؟"

"وڏو شاعر ٿا چونس!"

"شاعر؟ هيءُ شاعر نه پر هڪ خطرناڪ جنسيت زده بداخلاقيءَ جو پرچار ڪندڙ ڀارتي ۽ روسي ايجنٽ ۽ "فرائڊ" کان متاثر ٿيل ٿو ڏسجي! ڀلا نالو ڇا اٿس؟ خير نالو پڇي ڇا ڪبو؟ اهو ڪو شاعر ٿوروئي آهي، جنهن جو نالو ياد ڪجي. اهڙا بي دين گهڻا!) توهان ڏٺو ته جهالت ۽ تعصب جيڪڏهن پنهنجيءَ تي اچن ته فرشتن کي شيطان ثابت ڪري سگهن ٿا.

درحقيقت جيڪڏهن شاه اڄ زندهه هجي ها ته هي زهريلا نانگ ان کي به ڏنگڻ کان ڪونه رهن ها، پر ڇا ڪن لطيف جيئرو ڪونهي ۽ ٻيو ته لطيف تي سڌو حملو ڪرڻ کان ڊڄن ٿا. هي ڪو رڳو اياز جا دشمن ڪينهن. هنن جي شعر سان دشمني آهي، ترقيءَ سان دشمني آهي، انساني عقل سان دشمني آهي، انساني سوچ سان وير آهي. کين روميءَ، اقبال، سعدي، غالب، مير، شيڪسپيئر، لطيف، سچل هر هڪ شاعر سان دشمني آهي، پر ڪڇي نٿا سگهن. تنهن ڪري مڪاري ڪري رڳو موجوده دؤر جي زندهه شاعرن تي حملا ڪن ٿا. هنن کي اوندهه ڪپي، بند زبانون ڪپن، خالي ۽ ڪوڪلا ذهن ڪپن، ويران ۽ اُڇريل دماغ ڪپن، ته جيئن هو پنهنجي فوجداري هلائي سگهن، خلق خدا جو ساهه مٽ ۾ ڪري سگهن.

(11)

صورت	سپ	سلطان،
پاڻ	آيو	تماشو.
ڏسڻ	پنهنجو	

(شاه لطيف)

هن سونهري ٽوليءَ جا تيسمار خان وڏي فخر ۽ آڪڙ سان نئين دؤر جي اديبن جا ڪي شعر ۽ ادبي فقرا نيزن تي التا تنگي، سڄي ملڪ ۾ هوڪا پيا ڏين ته اجهي هي بلائون ماري آيا آهيون: هي دهریت جي ست سسيءَ راکاس جو سر آهي ۽ هي بداخلاقيءَ جي ديو جو ڌڙ! هنن جاهل جيتامڙن کي اچو ته سچا پچا ديو ۽ اجگر ڏيکاريون! هيٺ اقليم شعر و سخن جي ڪن اهڙن تاجدارن جا شعر ٿا ڏيون، جن جي عظمت جو ڏونڪو چو طرف وڃيل آهي. ٿڙڪو نقاد وڏي شوق سان کين ڪافر، دهريو، مُنڪر ۽ بداخلاق ثابت ڪري، پنهنجو نالو ڪڍي سگهن ٿا.

سچل:

آهيان	پاڻ	الله،	عشق	ڪنان	ٿو	عبد	سڏايان،
ايجهان	ڪم	ڪريجي،	جنهن	وچ	الله	آپ	بڻيجي.

(يعني اهڙو ڪم ڪجي، جو ماڻهو پاڻ الله ٿي پوي!)

پنهنجي	ذات	لڪائي،	ڪيئن	بي	ذات	سڏايان،
اعليٰ	اعظم	شان	جي	نوبت	نينهن	وڃايان،
منصوريءَ	جي	موج	۾	ٿو	انالحق	الايان!
پاڻ	پنهنجو	پاڻهي،	صورت	منجهه	سڃاڻ،	
الله	الله	چو	چوڻ،	پاڻ	ئي	الله جاڻ!

مذهب بابت سندس راءِ آهي ته مذهبن ماڻهن کي منجهائي گمراه ڪري ڇڏيو آهي، هو چوي ٿو:

منجهايو	ماڻهن	کي،	مُلن	مذهبن،
محکم	ماڻهن کي	کيو،	تن جي	زنجيرن،
هون	حدیثن	کينکي،	نکي	آيتن،
سوگها	سپيئي	کيا،	نامراد	نيرن.

خواجه غلام فرید:

خواجه غلام فرید، ملتان جو شیرین کلام شاعر، انهن چوٽيءَ جي شاعرن مان آهي، جن جي ورسِي پاڪستان ۾ سرڪاري طور ملهائي ويندي آهي. فرمائي ٿو:

بڻ	دلبر	شڪل	جهان	آيا،
هر	صورت	عين	عيان	آيا،
ڪٽ	عيسيٰ	تي	الياس	نبي،
ڪٽ	لچمڻ	رام تي	ڪان	آيا،
ڪٽ	پنڊت،	جوشي،	جوڳي	هي،
ڪٽ	سامي	تي ڪٽ	يوڳي	هي،
ڪٽ	مصر	پيراڳي	روڳي	هي،
ڪٽ	بيد	بياس دا	گيان	آيا.

سؤلي سنڌيءَ ۾ مطلب ٿيو ته رب پاڪ هر صورت ۾ ظاهر ٿيو آهي. ڪڏهن عيسيٰ ۽ الياس جهڙن نبين جي روپ ۾ اچي ٿو ته ڪڏهن لچمڻ، رام، ڪرشن ۽ ڪنهيو ٿي اچي ٿو. پنڊت، جوڳي ۽ ويد پڙهندڙ ٻانيڻ به خدا جا جلوا آهن. ٻين لفظن ۾ عيسيٰ، الياس، لچمڻ، رام، پنڊت ۽ جوڳي سڀ خدا جا اوتار آهن. هندن جو به هوبهو ساڳيو نظريو آهي ته رام ۽ ڪرشن ڀڳوان جا اوتار آهن. سچل به ساڳي ڳالهه ٿو ڪري. هن جي نظر ۾ ته هنومان به خود خدا جو نور هو ۽ خود خدا هو.

صورت سڀ سلطان، پاڻ ڏسڻ آيو پنهنجو تماشو.

ڪاٿئين	پتي	پوٽيون،	ڪاٿئين	پڙهي	قرآن،
ڪاٿئين	انالحق	چوي،	ڪاٿئين	ڦيرائي	فرمان،

ڪاٿئين احمد بلاميمي، ڪاٿئين هنومان،

خواجہ غلام فرید تنگ نظر ۽ نڙڪو نڪتہ چينن جي شڪايت ڪندي چوي ٿو:

ملان	مارن،	سخت	ستاون،
ڳجهڙي	راز	پيد	پاون،
بيوس	شودي	هن	معذور.

"شودي" لفظ مان سندس شديد بيداريءَ جو اندازو لڳائي سگهجي ٿو. هو عاشقن کي منصور ۽ بايزيد بسطامي ٿيڻ جي تلقين ڪري ٿو:

عاشق	مست	مدامي،
ڪجهه	سبحاني	بسطامي،
آڪي	انالحق،	منصور!

هي بايزيد بسطاميءَ جي "سبحاني ما اعظم شاني" سڀني تعريفن جي لائق آءُ آهيان. منهنجو ڪيڏو نه اعليٰ شان آهي. يعني پاڻ خدا آهيان. واري مشهور نعري ڏانهن اشارو آهي. منصور به انالحق جو نعرو هڻي پاڻ کي خدا سڏايو هو. خواجہ فرید به عاشقن کي ساڳئي اعلان ڪرڻ جي تلقين ڪئي آهي. هيءُ دين ۽ مذهب جي پابندن کان باغي آهي. صاف لفظن ۾ چوي ٿو:

هڪ	ويلي	احرام	حرم	دي،
هڪ	ويلي	زنار	ڌرم	دي،
نا	پابند	هون	دين	دي.

بلا شاه:

پٽائيءَ جو هيءُ همعصر واديءَ سنڌ جو هڪ عظيم ۽ محبوب شاعر تصور ڪيو وڃي ٿو. سندس مشهور ڪافين مان هيٺ ڪي سٽون نموني طور پيش ڪجن ٿيون، جن مان سندس مستيءَ ۽ موج جو اندازو لڳائي سگهجي ٿو:

اندا اونڌا ويڄ: رسول بخش پليجو

الله	آدمي	بن	آيا،
اسان	آدم	اڳ	هياسون،
آدم	ڪنون	ساڏا	جايا!
نہ	مرڻا،	نہ	جيوڻا،
نہ	ميرا	والد	هويا.
موسيٰ	مين	هور،	طور
مين	پي	مين	هور.
علي رضا هي نام ڌريندا،	قر شرع	نون نيكالي	ڏيندا،
ڪيها ڏوهه	ثواب	ڪريندا	!ڪيهي بلي دي ذات!
پڙهي	پڙهي	عمر	گذر ڳئي،
وچ	مسيتي	اٿندي	بهندي،
ڌڪڙ	ڪنجريان	نال	اسا ڏي،
ڪرڻ	تماشي	تال.	
نا	نر	هور،	نا
نا	چغل	چور	فسادي
اسان	عاشق	اتي	امدادي
حرامي	هو	نہ	حالي
تسي	هر	رنگ	دي
سانون	لامکان	پئي	وسدي
ڪڏهن	تخت	شرع	تي
ڪڏهن	گهنگهرو	پاڪر	نچندي
ڪڏهن	رومي	هو	ڪڏهن
ڪڏهن	توپي	پوش	فرنگي
ڪڏهن	مومن	هور،	ڪڏهن
ڪڏهن	ميخاني	وچ	ڪافر
			ملدا
			هور،

اندا اوندا اويچ: رسول بخش پليجو

ڪڏهن	الله	هون،	ڪڏهن	بلا	هون.
ڪن بازي	واهگرو عشق	هر بنائي	نام، وري!		

(12)

بندے ڪے درد دل ڪو ڪوئي ٺهين ٻهچانٽا،
هر ايڪ حقيقت ياں به خدا رسيدہ۔

(مير تقی میر)

مير تقی "مير"

سنڌي ۽ پنجابي شاعريءَ جي انهن جھلڪين بعد اسين اردو شاعريءَ تي نظر وجهون ٿا. اردو شاعريءَ ۾ 'غالب' جو مقابلو ڪونهي - پر هڪ اهڙي به هستي هئي، جنهن جي شاعرانه عظمت ۽ ڪمال کان غالب جهڙو خود سر ماڻهو به انڪار ڪري نه سگهيو. هو اعتراف ٿو ڪري ته اردو شاعريءَ جو اصل استاد مير تقی هو:

ريختے ڪے تمہیں استاد نہیں ہو غالب،
کہتے ہیں اگلے زمانے میں ڪوئي مير بهی تھا۔

اپنا تو عقيدہ به بقول ناسخ،
آپ به بهرہ جو معتقد مير نہیں۔

درحقيقت مير تقی 'مير' جي ڪلام ۾ جيڪو خاص ميناج، حُسن، سادگي ۽ بلاغت آهي، تنهن جو جواب اردو شاعريءَ ۾ ڳولڻ عبث آهي. مير صاحب جو شعر شاعريءَ جي روايتن جو هڪ خوبصورت ۽ پورو نمونو آهي. انهيءَ مان اردو شاعريءَ جي موضوعن ۾ روايتن جو آسانيءَ سان اندازو لڳائي سگهجي ٿو.

مذهب:

ڪس کا ڪعبہ، ڪيسا قبلہ، ڪون حرم به، ڪيا احرام،
اس ڪوچے ڪے باشندوں نے سب ڪو يهين سلام ڪيا۔

اندا اونڌا ويڇ: رسول بخش پليجو

مذهب سے ميرے ڪيا تجھے ميراں ديار اور،
میں اور، يار اور، ميرا ڪاروبار اور۔

جائے ہے جي نجات ڪے غم میں،
ايسى جنت گئي جہنم میں۔

بہشت:

ڪيا جنوں ہے تم ڪو جو طالب ويرانہ ہے،
جس ڪو فردوس بریں ڪہتے ہیں، واں آدمي ڪہاں۔

اخلاق:

مت مل اہل دور ڪے لڙڪوں سے،
مير جي ان سے مل ڪے فقير ہوئے۔

دل سے شوق رخ نڪو نہ ڪيا،
جہانڪنا، تاڪنا ڪبھو نہ ڪيا۔

پرهيزگاريءَ جو مذاق:

مير مقدس آدمي ہیں، تجھے سج بکف ميخانے میں،
صبح جو ہم بھی جا نکلے، تو دیکھ ہے ڪيا شرمائے ہیں!

بندے ڪے درد دل ڪو ڪوئي نہیں پہچانتا،
ہر ايڪ حقيقت ياں ہے خدا رسيدہ۔

زاہدن ڪي شراب جي صلاح:

شيخ جي آؤ، مصلے گرو جام ڪرو،
جنس تقویٰ ڪے تئیں صرف مے جام ڪرو۔

اندا اونڌا ويڃ: رسول بخش پليجو

اُٺه ڪهڙي ٻو جو جهڪي گردن مينائي شراب،
خدمت بادو گسارا ٻي سر انجام ڪرو.
سيائو گل مي ٻو جو ٻي گلابي رکھو،
ٻاٽه مي ڄام ڪو لو، آپ ڪو بدنام ڪرو.
آه، تا چند رٻو خانقہ و مسجد مي،
ايڪ تو صبح گلستان مي ٻي شام ڪرو!

ڪل مير نڪي ڪيا، ڪي مڪي لئي بيتابي،
آخر ڪ ڪرو رکها سجاده محرابي.

واعظ لاءِ نفرت:

واعظ ناقص ڪي باتون پڪوئي ڄاتا ٻي مير،
آو، ميخاني ڇلو، تم ڪس ڪي ڪهني پر ڪئي!

نڪ بڪ شيخ اتنا ٻي وا ٻي تبابي،
ڪها ڪرمت حق، ڪها ٻي گناهي،
تجه ڪو مسجد ٻي، مڃه ڪو ميخاني،
واعظا، اپني اپني قسمت ٻي.

علامه اقبال

اقبال جهڙو شخص جنهن ڪي عام طرح حڪيم الامت ۽ مفڪر اعظم تسليم ڪيو وڃي
ٿو، تنهن جا شعر به جيڪڏهن ڪو چڙي مار نقاد پڙهي، ته ڪيس انهن ۾ قدم قدم تي
'دھريت'، 'الحاد' ۽ 'ڪميونزم' جا ديو ۽ جن پلٽيون ماري وينل ڏسڻ ۾ ايندا. چڱو ٻڌو:

فارغ تو نڪي بيٺي ڪا محشر مي جنون ميرا،
يا اپنا گريبان ڇاڪ، يا دامن يزدان ڇاڪ.

(منهنجو جنون محشر ۾ ماڻ ڪري ٿورو ئي ويهندو! يا پنهنجو گريبان ڇاڙي ڇڏيندس يا
خدا جو ڇاڙيندس!)

اندا اونڌا ويڄ: رسول بخش پليجو

سمندر سے ملے پياسے کو شبنم،
بخيلي به يه رزاقى نهين به!

روز حساب، جب مرا پيش هو دفتر عمل،
آپ بهي شرمسار هو، مڃه کو بهي شرمسار ڪر!

يه مشت خاك، يه صر صر، يه وسعت افلاك،
ڪرم به يه ڪه ستم، تيري لذت ايجاد.

قصور وار غريب الديار هو ليڪن،
ترا خرابه فرشته نه ڪر سڪه آباد.

مقام شوق تره قدسيون ڪه بس ڪا نهين،
انهين ڪا ڪام به يه جن ڪه بهين حوصله زياد.

متاع به به بهيا به درد سوز آرزو مندى،
مقام بندگي ده ڪر نه لون شان خداوندى،
تيره آزاد بندون ڪي نه يه دنيا نه وه دنيا،
يهان مرنه ڪي پابندي وها جينه ڪي پابندي.

خدائي اعتماد خشڪ و تر به،
خداوندا خدائي درد سر به.

طبقاتي ڪشمڪش جي تلقين:

اُڻهو ميري دنيا ڪه غريبن کو جگا دو!
ڪاخ اُمر ڪه در و ديوار پلا دو!
سلطانيءَ جمهور ڪا آتا به زمانه،
جو نقش ڪهن تم کو نظر آئه مٿادو،
جس ڪهيت سه دهقان کو ميسر نه هو روزي،

اس كهيت ڪه بر خوشه گندم ڪو جلا دو!

مُلا ۽ بهشت:

ميس بهي حاضر تها وهاں ضبط سخن ڪر نه سڪا،
حق سه جب حضرت ملا ڪو ملا حڪم بهشت۔

عرض ڪي ميس نه، الهي ميري تقصير معاف،
خوش نه آئينگهه اسه حور و شراب و لب ڪشت۔
نهيں فردوس مقام جدل و قال و اقوال،
بحث و تڪرار اس الله ڪه بنده ڪي سرشت۔

هه بد آموزي اقوام و ملل ڪام اس ڪا،
اور جنت ميس نه مسجد نه ڪليسا نه ڪنشت۔

شيطان جي تصديق
جبرئيل:

ڪهو دئه انڪار سه تو نه مقامات بلند،
چشم يزداں ميس فرشتوں ڪي رهي ڪيا آبرو۔

ابليس:

گر ڪبهی خلوت ميسر هو تو پوچه الله سه،
قصه آدم ڪو رنگين ڪر ڪيا ڪس ڪا لهو!
ميس ڪهڻڪتا هوں دل يزداں ميس ڪانڙهه ڪي طرح،
تو فقط الله هو، الله هو، الله هو!

ديني پيشوا:

احکام تیرے حق ہیں، مگر اپنے مفسر،
تاویل سے قرآن کو بنا دیتے ہیں پازند-
کہتا ہوں وہی بات سمجھتا ہوں جسے حق،
نہ ابلہ ساجد ہوں نہ تہذیب کا فرزند۔

یہی سیخ حرم ہے جو چراگر بیچ کھاتا ہے،
کلیم بوذر و دلق اویس و چادر زہر۔

کہیں سجادہ و عمامہ رہن،
کہیں ترسا بچوں کی چشم بیباک۔

پیر و مرشد:

ہم کو تو میسر نہیں مٹی کا دیا بھی،
گھر پیر کا بجلی کے چراغوں سے ہے روشن۔
شہری ہو، دیہاتی ہو، مسلمان ہے سادہ،
مانند بتاں پجتے ہیں کعبے کے برہمن۔
نذرانہ نہیں، سود ہے پیران حرم کا،
پرخرقہ سالوس کے اندر ہے مہاجن،
میراث میں آئی ہے انہیں مسند ارشاد،
زاغوں کے تصوف میں عقابلوں کی نشیمن۔

غالب، ذوق، سودا، داغ ۽ امیر مینائیء کان ویندی جوش ۽ اقبال تائین کوبہ اھڑو شاعر
کونہی، جنہن کی تعصّب ۽ جہالت وچان، ہی قلب جا کارا 'نقاد دھریو، بداخلاق، بدعتی ۽
واجب القتل قرار دئی نہ سگھن۔

(13)

سپت پچار پرينءَ جي سپت هوت حضور،
ملڪ مڙيي منصور، ڪهي ڪهندين ڪيترا؟

(شاهه لطيف)

فارسي شاعري ته هڪ اهڙو ڪاڪ محل آهي، جتي احمقن کي رستو ئي نه ملندو ۽ چوڻ طرف ڏسندا ته 'بحر بلائون بچڙيون آفتون ازگر، وات ويڇن جي نه لپي پيا پڪڙي ڪوڙ ڪپر' وارو قصو لڳو پيو آهي.

دل گهري ٿي ته رودڪيءَ کان اڄ تائين فارسي شاعريءَ جي شهنسوارن تعصب، جهالت، تنگ نظريءَ، رياءَ ۽ مڪر جي ڏانئڻ جي ڪنڌ ۾ جيڪي پالا هنيا آهن ۽ انهن جي مٿي پليد ڪئي آهي، تن جو مفصل جائزو وٺجي، پر طوالت جي خوف کان اها خواهش اڻپوري ڇڏي، هتي فقط تمام مختصر ۽ سرسري جهلڪون پيش ڪجن ٿيون، جن مان فارسي شاعريءَ جي قادرالڪلام استادن جي شوخيءَ ۽ مستيءَ جو ڪجهه اندازو لڳائي سگهجي ٿو.

رودڪي:

رودڪي فارسي شاعريءَ جو بابو آدم آهي. هن جي شاعري اها پيڙهه آهي، جنهن پوين جي شاعريءَ جو محل تيار ڪيو آهي، سندس فلسفو هيٺين لفظن ۾ بيان ڪيل آهي:

شاد زي با سياه چشمان شاد،
ڪه جهان نيست جز فسانه و باد.

(ڪارين ڪڪوريل اڪڙين وارن معشوقن سان موجون ماڻي وٺ، ڇو ته جهان پيو رڳيون نلهيون ڳالهيون آهي.)

دشوار نمائي رخ و دشوار دهی بوس،
آسان بربائي دل و آسان به بری جان.

(منهن ڏيکارڻ ۽ چمي ڏيڻ مهل ڪهڙو نه اڻانگو آهين، پر دل ڪسڻ ۽ ساهه ڪڍڻ ۾ ڪيتري نه آساني ٿو ڪرين!)

حقيقي:

دقيقي	چهار	خصلت	برگزیده	است،
يگيتي	از	هم	و	زشتي:
لب	ياقوت	رنگ	و	چنگ،
مئي	خون	رنگ	و	زردهشتي-

(دنيا ۾ جيڪي به خوبيون آهن، تن سڀني ۾ اعليٰ چار آهن: ياقوت جهڙا ڳاڙها چپ، ساز جو نغمو، رٿ جهڙو ڳاڙهو شراب ۽ زردشت جو مذهب، [چو ته زردشت جي مذهب ۾ شراب جائز آهي].)

فردوسي:

عام اتفاق آهي ته ايران جي سرزمين فردوسيءَ جي پايي جو شاعر اڄ تائين پيدا نه ڪيو آهي. مشهور آهي ته فردوسي، انوري ۽ سعدي بالترتيب بيتن، قصيدن ۽ غزلن جا پيغمبر آهن، پر خود انوري چوي ٿو ته، "فردوسيءَ سان ڪنهن جو مقابلو ڪونهي، هو خواند آهي ۽ اسين سندس بندا".

آن	استاد	بود	و	ما	شاگرد،
آن	خداوند	بود	و	ما	بنده.

علامه ابن اثير، فردوسيءَ جي 'شاهنامي' کي 'عجم جو قرآن' ٿو سڏي، فردوسيءَ جي شاهنامي ۾ عشقبازيءَ ۽ شرابخوريءَ جي پچار کان سواءِ ٻه بنيادي ڳالهون ملن ٿيون، جي نهايت قابل غور آهن:

پهريون هيءُ ته سڄو "شاهنامو" ڪافر بادشاهن جي ڪارنامن سان ڀريو پيو آهي. اهو ائين ٿيو، ڇڻ اسان جو ڪو شاعر راجا ڏاهر، چچ، راءِ سھاسي وغيره جي تعريف ۾ زمين آسمان هڪ ڪري ڇڏي. هو جڏهن ايران جي آتش پرست بادشاهن جو ذڪر ٿو ڪري، تڏهن ڄڻ ته وجد ۾ اچيو وڃي ۽ پڙهندڙن تي رقت طاري ڪري ڇڏي ٿو.

بي ڳالهه هيءَ ته هُو ايران تي حضرت عمر جي خلافت ۾ اسلامي فوجن جي حملي ۽ ايران جي فتح تي، بحیثیت هڪ مسلمان جي، فخر ۽ ناز ڪرڻ ۽ اسلامي فاتحن جي استقبال ۽ تعريف ڪرڻ بدران، عرب مسلمان فاتحن ۽ اسلامي تحریڪ جو تمام گهريءَ نفرت ۽ حقارت سان ذڪر ڪري ٿو، جنهن مان پڙهندڙ تي اهو اثر ويهي ٿو ته ايران جي فتح تهذيب ۽ تمدن جي تباهي ۽ جهالت ۽ جهنگلي پٿي جي ڪاميابي آهي. هُو عربن کي سانڍيون ۽ ڳوهون کائيندڙ درندا ڪوٺي ٿو ۽ سندن ڪاميابيءَ تي قدرت کي ملامت ٿو ڪري:

ز	شیر	شتر	خوردن	و	سومسار،
عرب	را	بجائے	رسید	است	بار،
ڪ	تخت	کیاں	را	ڪند	آرزو،
تقو	برتو	ای	چرخ	گردون،	تفو!

(عرب جتن جو، اُنين جو کير پي ۽ ڳوهون کائي کائي، ايڏو من وڌي ويو آهي، جو قيصر ۽ ڪنعان جي تخت ۾ اڪيون وڌيون اٿن! اي آسمان، توکي حيف هجي! حيف هجي!)
محمود غزنوي، جنهن کي اسان جا تاريخ نويس 'بُت شکن' ۽ مجاهد اسلام سڏين ٿا، تنهن کي ماءُ پيٽ تي گاريون ڏنيون اٿس:

بغزين	مرا	گرچه	خون	شد	جگر،
ز	بيداد،	آن	شاه	بيداد	گر،
همی	خواستم		تفغان	ها	ڪنم،
بگيتی	از	و		داستانها	ڪنم،
بگويم	ز	مادرش	و	هم	از پدرش،
نه	ترسم	بغير	از	خداوند	عرش-

(جيتوڻيڪ غزنيءَ ۾ ان ظالم بادشاهه منهنجو جگر خون ڪري ڇڏيو آهي، پر چاهيان ٿو ته دانهون ڪريان ۽ سڄي جهان کي سندس ظلم جو داستان ٻڌايان: ماڻس ۽ پيٽس کان وٺي شروع ٿيان، جو آءُ خدا کان سواءِ ڪنهن کان نٿو ڊڄان.)

حڪيم سنائي:

هيءُ برگزیدو شاعر، پنهنجي عارفانه بصيرت ۽ خيالن جي پاڪيزگيءَ سبب صوفي شاعرن جو ذري گهٽ امام تسليم ڪيو ويو آهي. خود مولانا روم کيس پنهنجو اڳواڻ تسليم ڪيو آهي:

عطار 'روح بود و 'سنائي 'دو چشم او،
ما از پس سنائي و عطار آمديم.

هن صاحب دل بزرگ جي ڪلام ۾ به اسان کي هن قسم جا شعر ملن ٿا:

دوش سرمست نگارين من آن طرفه پسر،
يا به پيرهنه يا کلبه طرفه بسر،
بوسه بر دو لب من داد همه از بي عذر،
اينت شوریده نگار اينت شکر بوسه به سر،
شادمان گشتم ازبن کار و گرفتمش کنار،
همچو تنگ شکر و حرمن گل تنگ به بر،
او شد خواب و من از بوسه زدن بر دور خش،
با دو چشم و دور خش تابه سحر جنت سحر.

(رات جو منهنجو اڙپنگ محبوب چوڪرو شراب جي نشي ۾ جهومندو، ٽوپي تند تي رکي مون وٽ آيو. سندس ڳلن تان پگهر جا ڦڙا هڪ هڪ ٿي ڪري رهيا هئا. اچڻ سان مون کي چُميون ڏنائين. مون خوش ٿي ڪٽي پاڪر ۾ ورتس. هو نشي ۾ مست ٿي سمهي رهيو ۽ آءُ سندس منهن ۽ اکين تي پرھ ڦٽي ۽ تائين چُميون ڏيندو رهيس.)

عمر خيام:

هي اڳيئي ناميارو آهي، پر اڃا ڪوبه اهڙو احمق نظر ڪونه ٿو اچي، جو سندس شاعريءَ جي عظمت کان انڪار ڪري.

ابريق می مرا شکستی ربا!
برمن در عیش را به بستی ربا!
بر خاک بدبختی می لعل و مرآه،

خاکم بدهن سخت مستی ربا!

(تو منهنجي شراب جي صراحي پيڇي وڌي؛ منهنجي عيش جو دروازو بند ڪري ڇڏيئي؛
منهنجو ڳاڙهو شراب مٽيءَ ۾ ملائي ڇڏيئي! منهنجي وات ۾ ڌوڙ، پر تون به ڪو پيٽل ٿو
ڏسجين، مولا!)

گویند	که	فردوس	برین	خواهد	بود،
آن	جامی	ناب	و	خواهد	بود،
گرما	می	و	معشوق	گزیدیم	یاک،
چون	عاقبت	کار	چنین	خواهد	بود-

(چون ٿا ته، بهشت ۾ اٽلپ شراب ۽ حورون ملنديون،؛ جي ائين آهي ته مون شراب ۽
معشوق سان سنگت رکي ته ڪهڙو ڏوهه ڪيو، جو نيٺ بهشت ۾ به ته اهي ئي ملندا.)

زاهد	گوید	بهشت	حور	خوش	است،
من	می	گویم	شراب	خوش	است،
ابن	نقد	و	دست	نسیئی	ندار،
آواز	دهل	شدید	از	خوش	است-

(دیندار زاهد ٿو چوي ته حورن وارو بهشت ڏاڍو سُٺو آهي. آءُ ٿو چوان ته انگور جو ٺهيل
شراب سُٺو آهي، جو هڪيو تڪيو ته موجود آهي. بهشت جون ته رڳو ڳالهيون آهن، جن تي
اعتبار ڪير ڪري؟ دهل جو آواز پري کان گهڻو ئي منو هوندو آهي، پر منجهس آهي ڪجهه
به ڪونه.)

مائم	خریدار	می	کهنه	ونو،
وانگاه	فروشنده	عالم	به	دوجو،
گفتی	پس	مرگ	کجا	خداهر
می	پیش	من	آ	رو

(اسين پراڻي ۽ نئين شراب جا خريدار آهيون، باقي دنيا ۽ آخرت، سي ته جوَ جي هڪ داڻي تي به ڪونه وٺون. مون کان ٿو پڇين ته مرڻ کان پوءِ ڪاڏي ويندين؟ مون کي ته شراب جو پيالو آڻي ڏي، پوءِ تون جيڏانهن وڻي تيڏانهن وڃ.)

مفڪر	اندر	در	مذهب	و	دين،
متحير	اند	در	شڪ	و	يقين،
منادي		برآيدز			ڪمين،
بيخبران	!راه	نئي	آنست	و	نه اين-

(ڪي ماڻهو مذهب ۽ دين جي ڳڻت ۾ پيا ڳرن، ته ڪي فلسفي جا راز پيا ڇاچين. اوچتو پردي پويان آواز آيو آهي ته اي بيوقوفو! واٽ نه هيءَ سڌي اٿو نه هوءَ.)

از	آب	گلم	سرشتهه	من	چه	ڪنم،
وين	پشم	قصب	تو رستهه،	من	چه	ڪنم،
هر	نيڪ	و	بدى	ازن	آيد	بوجود،
تو	برسر	من	توشتهه،	من	چه	ڪنم-

(توئي مون کي مٽيءَ ۽ پاڻيءَ مان ٺاهيو، آءُ ڇا ڪريان؟ تو ئي هيءُ براين جو لباس پهرايم، آءُ ڇا ڪريان؟ جيڪي منهنجي هٿان ٿئي ٿو، سو ته اڳيئي منهنجي تقدير ۾ لکي ڇڏيو آهي، آءُ ڇا ڪريان؟)

دروقت	بهار،	اگر	بت	حور	سرست،
پر	مئي	قدحي	دهد،	مرا	برلب
گرچ	برهر	ڪس	اين	سخن	زشت،
سگ	به	از	من	اگر	برم
					نام
					بهشت-

(هن ڳالهه تي ماڻهو ضرور ڪاوڙجي پوندا، پر بهار جي موسم ۾ منهنجو حور جهڙو سهڻو يار جڏهن مون کي ساوڪ مٿان ويهاري، شراب سان ڀريل پيالو آڻي ڏئي، ۽ پوءِ جي آءُ بهشت جو نالو وٺان ته آءُ ڪتي کان بدتر چئبس.)

اندا اونڌا ويڄ: رسول بخش پليجو

قومي	به	بهشت	و	دوزخ	اندر	گروند،
که	رفت	بدوزخ؟	و	که	آمدز	بهشت؟

(ماڻهو بهشت ۽ دوزخ جي چڪر ۾ ڦاٿا پيا آهن: ڇا پڇون ته ڪهڙو دوزخ ۾ ويو آهي؟ ۽ ڪهڙو بهشت مان ٿي آيو آهي؟)

به	اين	دوسه	نادان	که	چنان	ميداني،
از	جهل	که	داناي	جهان	ايشانند،	
خوش	باش	که	از	خري	ايشان	به مثل،
هرکو	نه	خر	است	کافرش	مي	دانند-

(اهي به ٿي احمق جن کي پنهنجي جهالت وچان دنيا جو وڏو عالم ۽ فاضل پيو سمجهين، شڪر ڪر جو تون به اهڙو ئي گڏهه آهين جهڙا اهي آهن، ڇو ته جيڪو گڏهه نه آهي، تنهن کي هو ڪافر ٿا سڏين.)

شيخ سعدي شيرازي

شيخ سعدي عليه الرحمت جي ذات ڪنهن به تعارف جي محتاج نه آهي، پر عشق بازيءَ ۾ به پنهنجو مٿ پاڻ هو. هڪ دفعي ڪاشغر جي هڪ مدرسي ۾ هڪ سهڻي ڳيرو چوڪري کي ڏٺائين ته عربي گرامر جو ڪتاب پيو پڙهي ۽ 'زيد، عمر کي ماريو' جو گردان پيو رتي. شيخ صاحب رڙ ڪري چيس:

دي	دل	عشاق	دام	نو	بصيد،
ما	بتو	مشغول	و	تو	و زيدا!

(اي سهڻا، عاشق جون دليون تو وٽ قيد ٿي ويون؛ اسين توکي ڏسڻ ۾ مشغول آهيون ۽ تون وري 'عمر ۽ زيد' جي گردان ۾ مشغول آهين!)

چوڪري کي جڏهن معلوم ٿيو ته هيءُ شيخ سعدي آهي، تڏهن چيائينس ته اڳ ۾ ڇو نٿي ٻڌائين ته آءُ شيخ سعدي آهيان؟ شيخ جواب ڏنو:

باوجودت زمن آواز نيآمد که 'منم'

(تنهنجي هوندي ڪيئن چوان ته، 'آڱ' به ڪو آهيان). ان کان پوءِ خوب رهاڻيون ٿيون. شيخ سعدي پاڻ لکي ٿو ته، ان کان پوءِ هڪ ٻئي جي ڳلن تي چميون ڏنيون سين ۽ موڪلايوسين.

محبت جي باري ۾ شيخ صاحب جا خيال جديد کان جديد هئا. سندس چوڻ آهي ته هر سال نئينءَ زال سان عشق ڪرڻ کپي:

زن	نو	ڪن	اي	دوست	درهر	بهار،
ڪه	تقويم	پارينه	نايد	بڪار.		

(يار، هر بهار ۾ نئين زال هٿ ڪر، پراڻي جنٽري ته بيڪار ٿيندي آهي.)
صوفين ۽ ديندارن جي عشقبازيءَ جو پردو ڇاڪ ڪندي چوي ٿو:

محتسب	در	قضائي	رندان	است،
غافل	از	صوفيان	شاهد	باز!

(محتسب هٿ ڏوئي رڳو اسان رندن جي پٺيان پيو آهي، پويان خبر ئي ڪانهيس ته چوڪري باز صوفي ڪهڙا ڪارناما پيا ڪن.)

سوئے	مسجد	آورد	دڪان	شيخ،
ڪه	درخانہ	ڪمتر	توان	صيد-

(ملان پنهنجي مڪر ۽ ٺڳيءَ جا چار ڪٿي مسجد ۾ ماڻهو ڦاسائڻ آيو آهي، ڇو ته گهر ۾ اهڙو ٺڳيءَ جو موقعو نٿو مليس)

مرا	راحت	از	زندگي	دوش	بود،
ڪه	آن	ماه	رويم	در	آغوش

(رات زندگيءَ جو خوب لطف ملير، جو هو چند جهڙو سهڻو منهنجي پاڪر ۾ هو.)
مؤذن غلط گفت بانگ نماز،
مگر همچون من مست و ملبوش بود!

اندا اونڌا ويڇ: رسول بخش پليجو

(بانگو، بانگ ڏيڻ ۾ پلجي پيو آهي، پانيان ٿو ته مون وانگر ئي نشي ۾ ٻڌل آهي.)
 عشق بازی نه من آخر به جهان آورد،
 يا گناهي است که اول من مسكين کردم-

(عشق بازیء کا مون هينئر دنيا ۾ ڪانه آندي آهي، نڪو ڪو آءُ مسكين پهريون
 عشقباز آهيان.)

تو	گر	دعويٰ	ڪني	پرهيزگاري،
مصدق	دانمت	والله	اعلم:	
وگر	گوئي	که	ميل	خاطرم
من	این	دعوي	نمي	دارم
				نیست،
				مسلم-

زاهد کي چوي ٿو ته، جي تون چوين ته پرهيزگار آهيان ته وسهندس، پوءِ سچ ڪوڙ خدا
 ڄاڻي؛ پر جي چوندين ته مون کي عيش پرستيءَ ڏانهن لاڙو ئي ڪينهي ته آءُ هرگز ڪين
 وسهندس.

هیچ	کس	بے	دامن	تر	نیست	اما	دیگران،
باز	می	پوشند	وما	در	آفتاب	افکنده	ایم-

(افعال سڀني جا بچڙا آهن، فرق رڳو ايترو آهي ته بيا لک ڇپ ۾ پيا ڪن ۽ آءُ کليو ڳلايو
 پيو ڪريان.)

ای	مسلمانان	به	فریادم	رسید،
کان	فلانی	بی	وفائی	می
یارمن	اوباش	و	فلاش	است
لبیک	برمن		پارسائی	می
				کند،
				رند،
				کند-

(مومنو، اوهان کي دانهن ٿو ڏيان: منهنجي يار مون سان سخت ظلم ڪيو آهي، هو ڏانهن
 سخت لوفر، ڪٽل ۽ شرابي آهي، پر مون کي سنوت نٿو ڏئي، ڇي آءُ پرهيزگار آهيان، اهڙو
 ڪم نه ڪندس.)
 امير خسرو دهلوي
 طوطيءَ هند حضرت امير خسرو جي ڪمال ۽ بلنديءَ جي ڪهڙ: تعريف ڪجي! فرمائي
 ٿو:

گرشما	دين	عاشقان	داريد،
بعد	ازين	پيش	کنيد-
		بت	نماز

(جي عاشق جي دين جا پوئلڳ هجو، ته اڄ کان پوءِ هن بُت جهڙي سهڻي معشوق اڳيان نماز پڙهو.)

گاه	مردن	شنيده	ام	محمود،
گفت	رويم	سوي	اياز	کنيد-

(چون ٿا ته، محمود مرڻ مهل وصيت ڪري ويو هو ته منهنجو منهن ڪعبي بدران منهنجي محبوب اياز ڏانهن ڪجو.)

من	آن	تره	طناز	را	مي	شناسم،
من	آن	مايه	ناز	رام	مي	شناسم-

(آءُ هن شوخ ترڪ چوڪري کي چڱيءَ طرح سڃاڻان: رات شراب جي نشي ۾ مست ٿي، جيڪي گاريون پئي ڏنائين، تن منهنجي دل ٺاري وڌي، مون آواز مان ئي سڃاتو ته هو آهي.)
خواجه حافظ شيرازي

لسان الغيب خواجه حافظ شيرازي نه رڳو ايران پر ساريءَ دنيا جي عظيم ترين شاعرن ۾ شمار ڪيو وڃي ٿو. مغربي نقاد کيس دنيا جي ٽن عظيم ترين شاعرن مان هڪ عظيم ترين شاعر قرار ڏنو آهي. اسلامي دنيا ۾ به حافظ جي شاعرانه ڪمال جو جهنڊو هميشه کان سربلند رهندو اچي. هن بزرگ جو ڪلام عشق، محبت، رندي، مستي ۽ آزاد خياليءَ جي جذبن ۽ ريا، مڪر ۽ مذهبي تعصب خلاف احتجاج جو هڪ لافاني داستان آهي.

رندان	هم	تره	مي	پرستي	کردند،
جز	محتسب	شهر	ڪ	بي	مست است-

(رند ته سڀ شراب پرستي ڇڏي ويا، پر ملان ري پيالي مست ٿيو پيو گهمي.)

شعر	حافظ	شيراز	مي	گويند	و	مي	رقصند،
سيه	چشمان	ڪشميري	و	نرکان	سمرقندي-		

(حافظ شيرازيءَ جو شعر ڪارين اکين وارا ڪشميري ڳيرو ۽ سمرقندي جوانڙا پڙهن پيا ۽ نچن پيا.)

بڪري مي فروشانس به جامي در نمي گيرند،
زهي سجاده تقوي ڪه يڪ ساغر نمي ارزد-

(نمازين ڪي جنهن پاڪ مصلي تي ناز آهي، سو اسان مستن جي دُنيا ۾ شراب جي هڪ
پيالي جي به مٽ نه آهي.)

گرچ پيرم تو شيخ ننگ در آغوشم ڪش،
تا سحرگ ز ڪناز تو جوان برخيزم-

(اي محبوب جيتوڻيڪ پوڙهو ٿي ويو آهيان، ته به هڪ رات پنهنجيءَ ڪچ ۾ سوگهو
ڪري سمهاريئم، ته صبح جو نوجوان ٿي پوندس.)

بيا تا گل برفشانيم و مي در ساغر اندازيم،
فلڪ را سقف بشگافيم و طرح نو در اندازيم.

(اچو ته گل وچايون ۽ پيالن ۾ شراب اوتيون. هن آسمان جي ڇت کي ڦاڙي، ڪنهن پيءُ
دُنيا جو بُنياد وجهون.)

گرچ بدنامي است نزد عاقلان،
ما نمي خواهيم ننگ و نام را-

(جيتوڻيڪ ڏاها انهيءَ کي بدناميءَ جي ڳالهه سمجهندا، پر اسان کي عزت ۽ ناموس
گهرجي ئي ڪانه.)

خوش وقت رند مست ڪه دنيا و آخرت،
از دست داد و هيچ غم بيش و ڪم نداشت-

(سپاڳو آهي اهو مست شرابي، جنهن دُنيا ۽ آخرت تان هٿ ڪڍي ڇڏيو ۽ ان جي ڪابه
پرواهه ڪانه اٿس.)

من رند و عاشق و آن ڪا توبه،
استغفرالله، استغفرالله.

(مون جهڙو شرابي ۽ عشق باز ٿي ڪري، ههڙي وقت توبه تائب ٿئي؟ انهيءَ کان شل
خدا پناهه ڏئي!)

اندا اونڌا ويڄ: رسول بخش پليجو

سخن درست بگويم نمي تواند ديد،
 ڪه مي خورند حريفان و من نظاره ڪنم-

(سڄي ڳالهه ته اها آهي ته پيا شراب وينا پيئن ۽ آڱ ويٺو ڏسان، سو مون کان سٺو نه ٿيندو.)

شيخم بطنز گفت، حرام است مي مخور،
 گفتم برو ڪه گوش بهر خر نمي ڪنم-

(مُلاَن مون کي ٽوڪ هڻي چيو ته، ميان شراب حرام آهي، متان پئين! مون چيس ته ٿر، آڱ هر ڪنهن گڏهه جي ڳالهه تي ڏيان نه ڏيندو آهيان.)

بيا بميخانه و چهره ارغواني ڪن،
 مرو بصومع ڪه آنجا سياه ڪار انند-

(شراب خاني ۾ هليو اڄ ۽ مُنهن کي شراب سان لعل ڪر؛ خبردار، پرهيزگارن جي حجرن ڏانهن متان ويو آهين، جو اتي سياه ڪار وينا آهن.)

اي دل، طريق مستي از محتسب بيا موز،
 مت است و در حق او ڪس گمان ندارد-

(اي دل، رندي ۽ مستيءَ جو سبق سگڻو اٿئي ته مُلان کان سک، جو اهڙيءَ ڪيڏ سان شراب پيئي ٿو، جو ماڻهن جي ليکي ويچارو ساڏ ۽ پاڪ آهي.)

باده با محتسب شهر نه نوشي زنهار،
 ڪه خورد يا تو مي وشنگ به جام اندازد-

(خبردار، شهر جي قاضيءَ کي پاڻ سان گڏ شراب متان پيارين، جو هُو شراب به پي ويندي ۽ پيالو به پجي ڇڏيندو.)

صوفيان جملہ حريف اند و نظرباز ولے،
 زان هم حافظ سودا زده بدنام افتاد-

(هي پهتل صوفي بزرگ سڀ حقيقت ۾ وڏا حريف نظرباز آهن، پر بدنام ڪٿي چڙهي حافظ کي ڪيو اٿن.)

رومي

مولانا جلال الدين روميءَ جي مثنويءَ کي شاعرن فارسي زبان جو قرآن 'کري سڏيو آهي.

مثنوي	و	معنوي	و	مولوي،
هست	قرآن	در	زبان	پهلوي.

ٺڙڪو نقادن ۽ نقطه چينن لاءِ اعتراض جو اهو به سٺو موقعو آهي، ڇاڪاڻ ته قرآن فقط هڪڙو آهي، جو عربيءَ ۾ آهي ۽ خدا جو ڪلام آهي. بظاهر هڪ انسان جي ٺاهيل قصن ڪهاڻين جي ڪتاب کي 'قرآن' ڪوٺڻ سراسر ڪُفر نه آهي، ته ٻيو ڇا آهي!

مولانا روميءَ جي عظمت ۽ بلندي بيان ڪرڻ جو هيءُ موقعو نه آهي؛ هتي فقط سندس ڪي شعر ڏجن ٿا، جن مان سندس شوخيءَ ۽ مستيءَ جو اندازو لڳائي سگهجي ٿو.

بزرگ	ڪنگره	ڪيبريائي	مردانند،
فرشته	صيد،	پيمبر	شڪار،
		يزددان	گير-

(هن بلند ۽ بالا آسماني گنبد جي هيٺان اهڙا به مرد پيا آهن، جن جي پنجوڙ ۾ ملائڪ قيد ۽ پيغمبر شڪار ٿيا پيا آهن، خود خدا به وٽن ڦاٿو ويٺو آهي.)
علامه اقبال انهيءَ ساڳئي خيال کي هنن لفظن ۾ ادا ڪيو آهي) يا بقول سنڌيءَ جي هڪ نقادچيءَ جي، 'چورايو آهي.'

يزدان به ڪمند آور، اي همتِ مردانه!

(اي مرداني همت، وڏي خدا کي ڪوڙڪيءَ ۾ ڦاساءِ.)

من	ز	قرآن	مغز	دا	برداشتيم،
استوخان	پيش	سگان	انداختيم-		

(مون قرآن جو مغز هٿ ڪري ورتو، باقي جيڪي 'هڏيون' رهيون، سي ڪٽن جي اڳيان اڇلائي وڌم.)

هن شعر ۾ بظاهر قرآن مجيد جي شان ۾ جيڪا بي پناه گستاخي آهي، تنهن جي وضاحت جي ضرورت ئي ڪانهي.

(14)

عربي شاعري

عرب شاعريءَ جو عظيم ترين دؤر، اسلام کان اڳ وارو دؤر ليکيو وڃي ٿو. سڀ عرب نقاد انهيءَ ڳالهه تي متفق آهن ته عرب شاعري گذريل تيرهن سؤ سالن ۾ اسلام کان ٿورو اڳ جي شاعر، امراءِ القيس جي پايي جو ڪو شاعر پيدا ڪري نه سگهي آهي، خود حضور اڪرم صلي الله عليه وآله وسلم جن کيس شاعرن جو امام سڏيو آهي.

سندس شعر ۽ سندس همعصرن جي شعر جي عظمت جو جيڪو ڏاڪو عربن جي دليين تي ويٺل آهي، تنهن جو اندازو هن ڳالهه مان ئي لڳائي سگهجي ٿو ته اموي ۽ عباسي دؤر جي شاعرن کي انهيءَ ڪري به سند طور تسليم نه ڪيو ويندو هو، ڇاڪاڻ ته اهي امراءِ القيس جي دؤر جا نه هئا. صرف ان دؤر جو شاعر هجڻ ئي عربن وٽ شعر جي بلنديءَ ۽ ڪمال جو قطعي دليل ليکيو ويندو هو.

اها حقيقت آهي ته عرب شاعريءَ جيتوڻيڪ پوين دؤرن ۾ يزيد بن معاويه، اخطل، فرزدق، ابونواس، المتنبي ۽ ابوالعلي، لبید، نابع زيبائي ۽ ان دؤر جي ٻين شاعرن واري بيساختگي، جذبات جي شدت، تخيل جي بلندي ۽ فطري حُسن جو جواب ڳولڻ عبث آهي. عربي شاعريءَ جو مفصل جائزو ڪنهن ٻئي موقعي لاءِ ڇڏي، اسين هتي فقط شاعرن جي شهزادي امراءِ القيس جون ٻه ٽي جهلڪون پيش ڪريون ٿا، جنهن مان اسان کي سندس شعر جي موضوعن ۽ انداز جو پتو پوندو آهي.

.... "سهڻي چوڪري! تون مون کي معمولي عاشق ڪري نه سمجهه. آءُ اهو آهيان جنهن تي عورتون ايئن بريءَ طرح فدا هونديون آهن، جو جڏهن آءُ ساڻن هر آغوش هوندو آهيان، تڏهن انهن جا کير پياڪ ننڍڙا ٻار رڙيون پيا ڪندا آهن، پر تڏهن به هو پنهنجو ڌڙ نه چورينديون آهن - لاچار رڳو ڇاتي ٿوري پاسيري ڪري کين ٿڃ پيارينديون آهن".

.... "جاني اهو ڏينهن ياد اٿيئي، جڏهن اوهان جو قبيلو لڏي پئي ويو؟ ۽ تون ڪجاري اندر اٿ تي چڙهي وڃي رهي هئين، ته اوچتو تو تي منهنجي نظر پئي، ۽ اٽڪل سان لڪي ڪجاري ۾ چڙهي آيو هوس ۽ تو دانهون ڪري ڊپ وچان چيو هو ته 'هي ڇا ٿو ڪرين؟' مون بي اختيار توکي پاڪر وجهي پنهنجي قبضي ۾ آڻي ڇڏيو".

مشرقي زبانن جي هن جائزي مان آسانيءَ سان اندازو لڳائي سگهجي ٿو ته عظيم شاعري هميشه ۽ هر دؤر ۾ پنهنجي زماني جي ذهن ۽ فڪري پابندينءَ، مذهبي عقيدن ۽ اخلاق جي اڪري اڙتين ڦڙتين کان بالاتر رهي آهي. اڄ تاريخ، جن عظيم شاعرن ۽ فنڪارن جو نالو ادب

۽ احترام سان پنهنجي سيني ۾ محفوظ رکيو ويٺي آهي ۽ انسانيت پنهنجن جن فرزندن جي فن ۽ ڪمال تي ناز ڪري ٿي، سي اهي ئي آهن، جن پنهنجي ماحول جي زنجيرن کي پنهنجي فڪر جي قوت سان ٽوڙي، زماني جون لعنتون ۽ عتاب اکين تي رکي، پنهنجي جگر جي خون سان فن ۽ سُخن جي چمن جي آبياري ڪئي آهي.

هنن ڪمال جرئت ۽ بي خوفيءَ سان پنهنجي دؤر ۽ ماحول کي بي نقاب ڪيو آهي. جيڪڏهن حافظ، خيام، فردوسي، رومي، امير خسرو، شاه، سچل ۽ ٻيا پنهنجي دؤر جي گهٽيل ۽ پوساتيل ماحول کان بغاوت نه ڪن ها، ۽ فقط اهي شعر چون ها، جي سندن پاڙي وارن، سندن حاڪمن ۽ ديني اختيارين وارن کي ئي قبول پون ها، ته جيڪر هو جيئري دفن ٿي وڃن ها ۽ ڪنهن کي به خبر نه هجي ها ته انهن نالن وارا ماڻهو به ڪي دنيا ۾ هئا. هنن جن خيالن جو اظهار ڪيو آهي، سي نه رڳو اُن زماني جي تنگ نظر حلقن ۾ ناپسند هئا، پر هر زماني ۽ هر دؤر ۾ تعصب ۽ ڪوتاهه نظري مٿن الزام ۽ ملامت جا تير اُچلائي سگهندي. جيڪڏهن "شاه" خدا کي راڻي، تماچي ۽ پنهور جي نالن سان ياد ڪرڻ جي جرئت نه ڪري ها، جيڪڏهن سچل، بلا شاه، فرید، عطار ۽ سنائيءَ جهڙا شاعر "انالحق" جو نعرو هٿنڌڻ دل ۽ گردو نه رکن ها، جيڪڏهن سعدي، حافظ ۽ خيام پنهنجي زماني جي رڳو ڪاري، فريب ۽ ڪوڙيءَ پرهيزگاريءَ جا چوڌا نه لاهين ها، ۽ جيڪڏهن اقبال يزدان جي دامن ڇاڪ ڪرڻ جي ڌمڪي نه ڏئي ها، ته سندن فن ۾ اهو عظيم خلوص، سچائي، وجدان، حُسن ۽ ڪمال هرگز پيدا نه ٿئي ها. هو سيڪاريل طوطن وانگر ٻين کان ٻُڌل ٻوليون ٻوليندي ختم ٿي وڃن ها، ۽ ڪجهه وڃي ڌرتيءَ اندر ايئن دفن ٿين ها، ۽ وري ايئن ٻُڌجن به نه ها، جڻ هئا ئي ڪونه.

سچ ته هي آهي شيخ اياز ۽ هن دؤر جا نوجوان سنڌي اديب، انهن عظيم استادن جي بي باڪيءَ، شوخيءَ ۽ گستاخيءَ جي مقابلي ۾ بلڪل ڊپيل ۽ سنجيده مزاج لڳن ٿا. درحقيقت اسان جا جيڪي لکن جا نقادجي هنن جهيڙن ۽ نرم آوازن کي ٻڌي حواس باخته ٿي ويا آهن، تن کي گهرجي ته پنهنجي بچاءَ لاءِ هو سرڪار کي درخواست ڪن ته اها انهن سڀني مٿي ذڪر ڪيل اردو، فارسي ۽ عربي شاعرن جي مٿن ڪتابن کي باهه ڏياري ڇڏي ۽ سندن شعر پڙهڻ تي پابندي وجهي، ڇو ته جيستائين فن ۽ فڪر جي انهن امامن جو ڪلام زنده آهي، تيستائين هر دؤر ۽ هر زماني ۾ جرئت، رندي، مستي ۽ بي باڪيءَ جون صدائون فضا ۾ گونجنديون رهنديون، هر دؤر ۽ هر زماني ۾ "اياز" پيدا ٿيندا رهندا، جيڪي نوس نوس ڪندڙ نقادچين جون نندون حرام ڪندا رهندا ۽ سندن ڪمزور دليون ڪنبائيندا رهندا.

(15)

آيل ان نه وسهان هنجون جي هارين،
 آٿيو آب اكين ۾ ڏيهه ڪي ڏيڪارين،
 سڄڻ جي سارين، سي نڪي روئن نه چون ڪي.

(شاهه لطيف)

سنڌ جي ادب دشمن ٽولي جو چوڻ آهي ته موجوده سنڌي ادب غير اسلامي ۽ ڪافرانه آهي. سندن انهيءَ چالاڪيءَ واري نعري کي ٻڌي، اول ته سڀ ڪو سوچڻ لڳندو ته ٻيلي اها ڳالهه ته برابر نهي ڪانه ٿي. غير اسلامي شيءِ ڪابه ڪانه ڪبي. هجي ته اسلامي هجي، نه ته وڃي اوڙاه جي تري ۾ پئي! اسلامي ملڪ ۾ غير اسلامي شيءِ! توبه!

هن ٽولي کي به اهو ئي يقين آهي ته ماڻهو ضرور ايئن سوچي سندن پروپيگنڊا جي ڪوڙڪيءَ ۾ ڦاسي پوندا.

اچو ته انهيءَ نعري کي ٿورڙو غور سان جاچيون. پهريون سوال آهي ته آيا ايئن آهي ڇا ته دنيا جو هر ڪم، هر شيءِ هر فن يا هر پيشو اسلامي يا غير اسلامي ٿي سگهي ٿو. يعني ايئن آهي ڇا ته اهو فن يا ته ضرور اسلامي هوندو، نه ته ڪافر! مثال طور، ڪيلن جي پوک پلا دنيا ۾ ڪا "اسلامي ڪيلن جي پوک" ۽ "غير اسلامي ڪيلن جي پوک" به ٿي سگهي ٿي ڇا؟ يا انجنيئري سائنس يا فن کي وٺو. مسلمانن جو انجنيئري فن ته ٿي سگهي ٿو، پر انجنيئري سائنس کي اسلامي انجنيئري، يهودي انجنيئري يا هندو انجنيئري ڪوٺي سگهجي ٿو ڇا؟ حجامت، ڪڙمت، دڪانداري، ٻيڙي هلائڻ - ڇا انهن مان ڪنهن به هڪ پيشي ۽ ڌنڌي کي ڪافر يا مسلمان پيشو سڏي سگهجي ٿو؟ پلا ايئن به ڪو چئي سگهيو ته ڪپڙي اُڻڻ جو ڌانءُ يا هنر مسلمان آهي يا ڪافر! يا ڳاڻڻ جي فن کي وٺو. ڳاڻڻ ۾ سُر، تار، پلٽا، مُرڪون، مينڊيون وغيره ٿين ٿيون. سڀاڻي ڪو توهان وٽ ڊوڙي اچي توهان کي دانهن ڌڻي ته محمد جمن يا استاد منظور خان فلاڻو غير اسلامي پلٽو هنيو يا نسيم شاهين جي فلاڻي تال نج اسلامي هئي، ته توهان جيڪر کيس ڇا سمجهو!

البت ڳاڻڻو، انجنيئر، هاري، دڪاندار، ٻيڙيءَ وارو، وغيره مسلمان يا هندو ٿي سگهي ٿو، پر سندن هر، دڪان، ٻيڙي، انجنيئر سر تار، نه هندو ٿي سگهي ٿو نه مسلمان. هي فن ۽ پيشا آهن، جن جا پنهنجا قاعدا قانون آهن. سارين جي پوک کي ڪڏهن پاڻي ڏجي؟ جاءِ ۾ گهڻو سيمنٽ ڪتب آڻجي؟ ٻيڙيءَ کي واءِ جي سامهون ڪيئن هلائي ٿي؟ اهي اٽڪلون، ڌانَوَ

۽ هنر مذهب سان سڌيءَ طرح ڪوبه واسطو نٿا رکن. انهن تي ڪفر يا اسلام جو نالو رکڻ، ڪفر ۽ اسلام سان مذاق ناهي ته ٻيو ڇا آهي؟

ساڳيءَ طرح شاعري به هڪ فن آهي، جنهن جو مذهب سان سڌيءَ طرح ڪوبه واسطو ڪونهي. شاعري تڏهن کان آهي جڏهن نه عيسائيت هئي، نه هندومت، نه ڪفر نه اسلام. شاعريءَ ۾ تشبيهون، استعارا، تخيل، فرضي ڳالهيون، حُسن ۽ عشق جون ڳالهيون هونديون آهن. ان جو بنياد وڌاءُ ۽ مبالغه تي ٻڌل آهي. ڪوبه مذهب وڌاءُ، مبالغه ۽ فرضي ڳالهين جي بيان ڪرڻ جي اجازت نٿو ڏئي.

مثال طور شاعر جي محبوب جو منهن ڀلي ڪارو هجي، پر هو ضرور چوندو ته اهو سڄ چنڊ کي شرمائي ٿو. اهو نسورو ڪوڙ آهي، جنهن جي هر مذهب منع ڪئي آهي. قرآن مجيد جي مشهور آيت آهي ته 'شاعرن جي پويان فقط گمراه ماڻهو لڳندا آهن. انهيءَ ڪري ڪابه شاعري اسلامي ته ڇڏيو، مذهبي شاعري به ٿي نه ٿي سگهي. اهو ئي سبب هو، جو ڪيترا عرب شاعر جڏهن مسلمان ٿيا، ته شاعريءَ تان هٿ ڪڍي ويا. امراءُ القيس عرب جي لاثاني ۽ قابل صد فخر شاعر جو لقب ئي "گمراه بادشاهه" رکيو ويو.

ان بعد، روءِ زمين تي هڪڙو به شاعر پيدا نه ٿيو آهي ۽ نه ٿي سگهي ٿو، جنهن جي شاعريءَ کي نج اسلامي ڪوئي سگهجي. ڇاڪاڻ ته شاعري آهي ئي هٿرادو ڳالهين ٺاهڻ جو نالو - ڪوڙ کي سچ ڪري ڏيکارڻ ۾ رڳو الله ۽ رسول جي تعريف ڪيل آهي، سا صحيح معنيٰ ۾ اسلامي ڪانهي - ڇاڪاڻ ته ان ۾ وڌاءُ آهي، مرچ مصالحا آهن، ڳالهه جي مصنوعي ٺاهه ٺوه لاءِ تشبيهون آهن، استعارا آهن. مثال طور هرڻيءَ واري معجزِي واريءَ مدح شريف ۽ ٻين مدحن ۾ حضور جن جي واتان ڪيتريون ڳالهيون چوايون ويون، جي بلڪل فرضي آهن. ساڳي حالت نورنامي جي آهي. ميرانيس، دبیر ۽ ثابت علي شاهه جا مرثيا پڙهو، ائين پيا ڳالهه ڪن ته ڄڻ پاڻ اُتي هڪيا تڪيا موجود هئا. زمين آسمان ملايو هڪ ڪريو ڇڏين. يا رومي ۽ سعديءَ جون حڪايتون ڪٿو. اهي ائين بيان ڪيون ويون آهن، ڄڻ ته سچا واقعا آهن، حالانڪ اهي فرضي ڳالهيون آهن. جي ماڻهن کي نصيحت ڏيڻ لاءِ چيون ويون آهن.

ظاهر آهي ته اها محض شاعري آهي، ۽ جنهن شيءِ جو نالو شاعري آهي، سا وڌاءُ، بناوت، مرچ مصالحا کان سواءِ ٿي نٿي سگهي، ۽ جنهن شيءِ ۾ وڌاءُ ۽ مرچ مصالحا هجي، جيڪا هٿ جي ٺاهه تي ٻڌل هجي، ان کي اسلامي يا مذهبي سڏڻ حماقت ناهي ته ٻيو ڇا آهي! البت شاعر مسلمان، هندو، عيسائي ٿي سگهن ٿا، ۽ ظاهر آهي ته سندن مذهب ۽ عقيدو جو سندن شاعريءَ تي ضروري اثر پوي ٿو، پر شاعري نيٺ شاعري ئي آهي. اها فقه ۽ حديث شريف جو ڪتاب يا ويد يا شاستر ٿي نٿي سگهي. اها بنيادي طرح نه هندو آهي نه مسلمان.

اهو ئي سبب آهي جو خود انهن نام نهاد "اسلام دوست" شاعرن جي شاعريءَ کي ڏسندڙ ته اهو ئي زت، اهو ئي ڪوڙ، وڌاءُ، اهائي معشوقن جي تاز، سندن ناز نخرن جي تعريف ۽ ٻيون غير اسلامي، غير شرعي ڳالهيون نظر اينديون، جيڪي شاعريءَ ۾ هميشه هونديون آهن.

اسلام پرائي ۽ عورت جي پچار، چيڙچاڙ، زناني خواه مرداني حُسن جي اُپتار، نڪاح ٻڌل زال کان سواءِ ٻيءَ عورت سان اظهار عشق ڪرڻ کي سنگين جرم قرار ڏئي ٿو. تاج الشعراءِ، استاد الشعراءِ ۽ ملڪ الشعراءِ وغيره "اسلام پرست" شاعر صاحب جيڪي عشق جا دفتر پرين ٿا، گيت لکن ٿا، غزل چون ٿا، جن محبوبن جي ڪمرين، سرو قدن، نرگسي نيٺن، ڪافر ادائن، عشوه طرازين، ستم رانين جا قصا جهان کي مزا وٺي وٺي ٻڌائين ٿا، سي ڪير آهن؟ گستاخي معاف، اهي زالون سندن نڪاح ٻڌل آهن ڇا؟ جي ها، ته پوءِ به انهن جو ايئن ذڪر جائز ۽ شرعي آهي ڇا؟ جي نه ته پراين نياڻين سان عشق ڪرڻ، انهن لاءِ اهڙا خيال ظاهر ڪرڻ ۽ جهان ۾ خوارِي مچائڻ کي از روءِ شريعت ڇا چئبو آهي؟ پر جي اهڙيون عورتون مرڳو آهن ئي ڪونه ۽ هو رڳو هٿ جون ويٺا هجن، ته پوءِ اهو ڪوڙ ۽ لغو بياني ناهي؟ ڇا واقعي سندن جگر سڙيل آهي، سينا ڪباب ٿيل آهي؟ ڇا واقعي هو رات جو تارا ڳڻيندا آهن ۽ ڏينهن جو ڪپڙا ڦاڙي صحرائن ۽ رُتن پتن ۾ ڌڪا جهليندا آهن. جيئن هو پنهنجن شعرن ۾ ماڻهن کي ٻڌائيندا آهن! ڇا ايئن ناهي ته سندن شعرن جو لفظ لفظ هٿ جو ٺاه، خيالي پلاءُ، نسورو زت آهي؟ جي ها، ته پوءِ اهي ڪوڙن جا دفتر غير اسلامي ناهن، شريعت جي خلاف ناهن؟ ڇا سندن شاعري ڪوڙي، مبالغه آميز، فحش بداخلاقيءَ جي رغبت ڏيندڙ ۽ غير اسلامي نه چئي؟

اخبار نويسيءَ جي ڌنڌي کي وٺو. اخبار نويس مسلمان ٿي سگهن ٿا ۽ آهن، پر اخبار نويسيءَ جو پيشو نه هندو آهي نه مسلمان. دنيا ۾ ڪابه خالص اسلامي اخبار نويسي ۽ ڪافر اخبار نويسي ٿي نٿي سگهي. مثال طور اسان جي هنن ئي شاعر الشعرائي شاعرن جي حمايتن هڪڙي روزاني اخبار سڄو ڏينهن چين سان "اسلام" "اسلام" "آلاپيندي رهندي آهي"، پر ڇاڪاڻ ته اخبار آهي، تنهن ڪري هر اهو ڪم ڪري ٿي، جيڪو ٻيون اخبارون ڪن ٿيون. عيسائي خبر رساڻ ايجنسين جون خبرون ڇاپي، نشيدار شين جا اشتهار ڇاپي، اڌ اڳهاڙين عورتن جا شهوت انگيز فوتا ڇاپي، پڙهندڙن کي مٿن عاشق ٿيڻ جي ترغيب ڏئي، سندن سهوليت لاءِ اهڙين عورتن جون انڊريسون ڇاپي، ڪوڙ بدوڙ ڇاپي، ڪنهن ڪاموري جي ڪلا ته ڪنهن جي تعريف ڇاپي، هٿ جون خبرون ٺوڪي، وڏن ماڻهن جي شان ۾ ڪنڌ ڌوڻي مدحون ۽ قصيدا پڙهي، مخالفن تي گارين جا ڌوڙيا وسائي - مطلب ته ڇا ڇا نه ٿي ڪري! ۽ ايئن ڪري ٿي، ڇو ته اخبار نويسي آهي - جو هڪ پيشو آهي، هڪ فن آهي. ان جا پنهنجا قاعدا قانون آهن، جن جو ڪنهن خاص مذهب سان سڌو واسطو ڪونهي.

ڪجهه ڏينهن ٿيا، جو حيدرآباد ۾ چؤطرف واڌايون ملي ويون ته "ڪافر" اديبن ۽ سندن رسالن (سنڌي ادبي بورڊ جي "مهراڻ"، پاڪستان سرڪار جي "نئين زندگي"، ۽) نوجوان اديبن جي پنهنجي "روح رهاڻ" وغيره جي غيراسلامي ادب جي مقابلي ۾ "اسلام دوست" اديب هڪڙو نج اسلامي ادبي رسالو ڪڍي رهيا آهن. چيوسين شڪر آهي ته دنيا ۾ هڪڙو خالص اسلامي ادبي رسالو نڪتو، جنهن مان اها خبر ته پوندي ته آخر "اسلامي ادب" ڇا آهي. گهڻيءَ مدت کانپوءِ رسالو نڪتو. سڀني سمجهيو ته اسلامي رسالي ۾ ظاهر آهي ته قرآن ۽ حديث، خدا ۽ رسول (صلعم) جون ڳالهيون هونديون، اڪابرين اسلام جا تذڪرا هوندا، صفحي صفحي تي اسلامي نور جا تجلا چمڪا ڏيندا، پر جڏهن رسالو ميدان ۾ آيو، ته سڀني جا وات ڦاٽي ويا. سنڌ ۽ هند بلڪه دنيا جو پهريون سو في صدي نج اسلامي ادبي رسالو سڄو فلمي پرين جي شهوت انگيز تصويرن، سندن حُسن جي قصيدن ۽ عشق جي داستانن سان ڀريو پيو هو. نيٺ ٿورن ئي مهينن کان پوءِ رسالي جي نام نهاد اسلام کي مرڳو ئي خيرباد چوڻو پيو.

هاڻي، سوال آهي ته جڏهن اهي نام نهاد اسلام دوست اديب پاڻ اهڙيون ڪوڙيون، بي بنياد، فحش شيون، ۽ اخبارون ۽ فحش رسالا ڇاپين ٿا ۽ انهن تي ناز ڪن ٿا، ته پوءِ ڇا اها سراسر منافقي ۽ مڪاري ناهي، جو هو پاڻ کي اسلام جا محافظ، دين جا علمبردار، خدا ۽ رسول تان سر صدقي ڪرڻ وارا سڏائي، ٻين تي ڪفر جون فتوائون عائد ڪن ۽ ٻالن ڀولن مسلمانن کي جوش ڏيارين ته "علمي قرباني ڪريو؟"، "جهاد ڪريو" يعني ٻين لفظن ۾ نئين دؤر جي شاعرن ۽ اديبن کي قتل ڪريو!

هاڻي وري اچون "اسلامي ادب" جي سوال تي. فرض ڪريو ته ادب اسلامي ۽ غيراسلامي ٿي سگهي ٿو. ظاهر آهي ته ان حالت ۾ پاڻ کي اسلامي ادب ڪپي، غيراسلامي نه ڪپي. هاڻ اچو ته غيراسلامي ادب کي ڪڍي ٻاهر ڪريون ۽ ڏسون ته پاڪستاني مسلمانن لاءِ ڪهڙو نج اسلامي ادب ٿو بچي، ته اهو رکون ۽ ٻئي تي بندش وجهون. دنيا جي ادبي آسمان جي روشن ستارن - شيڪسپيئر، ڪاليداس، هومر، دانتي، ٽالسٽاءِ، گوٽي، سقراط، ارسطو، والمڪي، تلسيداس، ڪبير، ميرا پائيءَ جو ادب ته پهرئين ڌڪ سان خارج ڪرڻو پوندو. ڇو ته هو عيسائي ۽ هندو هئا. هاڻ وڃي رهيا مسلمان اديب. فردوسيءَ لاءِ محمود غزنويءَ جا درباري چوندا هئا ته هو رافضي ۽ آتش پرست هو، اهو به ڪڍي ڇڏيو. غالب ۽ خيام بدنار شرابي هئا. اهي به ڪڍو. اقبال به مغرب زده هو. ان تي به ڪفر جون فتوائون نڪتل هيون، پر ان کي هاڻ سرڪار نامدار عظيم شاعر تسليم ڪيو آهي، تنهن ڪري اهو ڇڏيون ٿا.

هاڻي اچون ٿا ٻيءَ منزل تي. اسلام جا ٻه مکيه فرقا آهن. شيعا ۽ سُني. فارسي ۽ ايراني شاعر گهڻو ڪري شيعا هئا. سنڌ ۾ اڪثريت سُنين جي آهي، جي شيعن جي عقيدن کي غلط بلڪه ان کان به ڪجهه ٻيءَ طرح ٿا سمجهن. ان ڪري اڪثر ايراني شاعرن کي، سُني عقيددي

موجب، اسلامي شاعر ڪين ڪوئي سگهيو. ساڳيءَ طرح شيعه مسلمانن لاءِ وري سٺي شاعري ۽ اديب صحيح معنيٰ ۾ اسلامي شاعر ۽ اديب ڪين ٿي سگهندا. تنهن ڪري چٽائيءَ لاءِ هر ڪنهن ادبي تخليق جي مٿان عنوان سان گڏ لکڻو پوندو "اسلامي غزل" سٺي"، "اسلامي افسانو" شيعه. "اڳتي هلي شايد ٻين فرقن جي ديني عقيدن مطابق ادب پيدا ڪرڻ جي ضرورت پوي ۽ هن قسم جا عنوان ڏيڻا پون: "اسلامي وهابي ناول"، "اسلامي اسماعيلي بيت"، "اسلامي الحديث ڏوهيڙا"، "اسلامي اهل قرآن ناولت"، "اسلامي قادياني آزاد نظم"، "جماعت اسلامي ناٽڪ" وغيره وغيره.

قصو رڳو اتي ختم ڪونه ٿيندو. هڪ ڀيرو ادب کي اديب جي ديني عقيدن جي بنياد تي تورڻ شروع ڪيو ويو، ته پوءِ هيءُ به فيصلو ڪري ڇڏڻو پوندو ته شاھ لطيف، سچل، بيدل، شاھ عنايت، بابا فريد وغيره ڪهڙن عقيدن جا هئا، ڇو ته جي لطيف سائين سٺي هو، ته پوءِ ظاهر آهي ته شيعن، وهابين ۽ ٻين فرقن جي مسلمانن جي لاءِ سندس تخليق ڪيل ادب غلط بلڪه غيراسلامي ليکبو ۽ هو فقط پنهنجي هم عقيدة سٺين جو شاعر ليکبو. اهڙيءَ ريت گذريل سڀني شاعرن ۽ اديبن جي عقيدن جي جاچ ڪرڻي پوندي. اهو فيصلو ڪبو ته هو ڪهڙي فرقي جا شاعر ٿيڻ جا مستحق آهن.

اسان مٿي ڏسي آيا آهيون ته مڪار، منافق ۽ جعلي تنقيد جي آئيني ۾ لطيف جهڙو بي مثال ۽ لافاني حق پرست شاعر به دهر يو، ڪميونسٽ ۽ ڦريل نظر اچي سگهي ٿو. اسان عربي ۽ فارسيءَ جي نامور شاعرن جا ڪي شعر ڏنا آهن، ته اهي به اهڙا آهن، جن تي ڪتر مذهبي خيال کان جائز يا ناجائز هجڻ جي نڪته چيني ٿي سگهي ٿي.

لاڙ ۾ پهڪو آهي ته فلاڻو "سُري به ٿو، ٽپي به ٿو" "اجعلي ۽ مصنوعي" اسلام دوست "نقاد نون اديبن جي بلڪل سٺن سڌن شعرن ۽ لکڻين کي غيراسلامي سڏين ٿا، پر جڏهن چئجڻ ٿو ته "بيلي! اهي معمولي شاعراڻيون ڳالهيون آهن، انهن ۾ ڪابه بي ديني ۽ بداخلاقي ڪانهي، اهڙيون ڳالهيون سعدي، حافظ، رومي ۽ لطيف به چيون آهن"، ته وريو ونيو مڪريل ۽ تيرنهن تالين رنن واري پٽ ۽ ماتم وجهن ته "ڏسو! ڏسو! اهي بي دين صوفين ۽ درويشن جي شان ۾ گستاخي ٿا ڪن" "حالانڪه گستاخي، بي ادبي ۽ بدتميزي ته اها آهي ته جيڪي ڳالهيون عظيم شاعر عام طرح چون ٿا، اهڙي قسم جي شاعراڻين ڳالهين کي هي جاهل بداخلاق ۽ غير شرعي نهرائين ٿا! بهرحال اچو ته انهيءَ معاملي جي چنڊ ڇاڻ ڪري ڇڏيون.

پهريون سوال آهي ته ڀلا اسين انهن عظيم شعرن جو ادب ڇو ٿا ڪريون؟ هڪڙي ڳالهه ته صاف آهي ته رومي، سعدي، حافظ، خسرو، لطيف، سچل وغيره نعوذ باللّٰه، خدا نه هئا، پيغمبر نه هئا، ملائڪ نه هئا، معصوم نه هئا، نڪي نور مان بڻيل هئا. هو هن ڌرتيءَ جي خاڪ مان ٺهيل خاڪي ۽ خاڻي انسان هئا.

ساڳيءَ طرح بنيادي طور هو نه مفسر هئا نه محدث، نه فقيه ۽ نه مفتي، فقہ جي معاملي ۾ اهي سمورا شاعر ابو حنيفہ، ابو يوسف، امام حنبل جي مقابلي ۾ ڪجهه ڪونه هئا. تفسير، حديث شريف ۽ ٻين علمن جا استاد به ٻيا هئا. هو ڪونه هئا. پير، ولي ۽ صوفي هجڻ جي سلسلي ۾ ڪانئن ٻيا وڏا ولي صوفي پيا آهن. پيران پير دستگير بادشاهه، غوث بهاء الحق، خواجہ اجميري وغيره اوليائن جا جيترا مريد ۽ معتقد روءِ زمين تي موجود آهن، انهن جي مقابلي ۾ سعدي، حافظ يا خود لطيف ۽ سچل جي مريدن جو تعداد بلڪل ٿورو ۽ نه برابر آهي. نه وري هو ڪي ممتاز عالم هئا. ظاهر آهي ته ابو علي سينا، الفارابي، ابن خلدون، ابن رشد، غزالي وغيره مسلمان عالم پنهنجي پنهنجي علم جي جيڪا اڻاهه ڄاڻ رکندا هئا، تن جي مقابلي ۾ لطيف، سچل، حافظ، سعدي ۽ رومي بلڪل طفل مکتب هئا. هو پنهنجي پنهنجي زماني جا خالد بن وليد، محمد بن قاسم، طارق جهڙا مجاهد ۽ اسلامي جنرل به ڪونه هئا. نڪي بادشاهه ۽ خليفه هئا. نڪي وري هنن ڌارين ملڪن ۾ تبليغون ڪري ڪافرن کي مسلمان ڪيو.

ته پوءِ ساڻن ايڏو پيار ڇو ٿو ڪيو وڃي؟ هو ڀلا ڪهڙي ڳالهه ۾ پنهنجيءَ جاءِ تي ممتاز آهن؟

هو ان ڪري ممتاز آهن، جو هو سڀ کان پهرين ۽ سڀ کان پوءِ عظيم شاعر ۽ ذات جا ڌڻي هئا. اها شيءِ جا وڻن هئي ۽ امام ابو حنيفه، پيران پير دستگير عليه الرحمت، خواجہ اجميري، محمد بن قاسم، ابو علي سينا، غزالي ۽ ابن رشد وٽ ڪانه هئي، سا آهي سندن شعر جي ذات. خالص شاعراڻي حيثيت ئي اهو پيڙهه جو پتر آهي، جنهن تي سندن لافاني عظمت ۽ ابدي ناموس جا رنگين ۽ خوبصورت محلات اڏيل آهن.

عظيم شاعر عظيم انسان هوندا آهن، پر پوءِ به انسان هوندا آهن. انسان جي دل هڪ اڻاهه سمند آهي. جنهن ۾ قسمن قسمن لهرن اُٿن ٿيون. عظيم شاعرن سڀ شيون هڪڙي قسم جون نه چيون آهن، نه ته عظيم نه ٿين ها. هنن انسانن جون ڳالهيون ڪيون آهن ۽ نه ملائڪن جون. تنهن ڪري سندن شاعريءَ ۾ انساني بلندين توڙي پستين، عظمتن توڙي ڪمزورين، خوبين توڙي برائين جو عڪس آهي. از انسواءِ هو پاڻ به انسان هئا ۽ نه ملائڪ، سندن سوچ به انسانن جي هئي ۽ نه ملائڪن جي. تنهن ڪري هنن رڳو تسبيح ۽ تحليل نه ڪئي آهي پر انسانن جي دلچسپيءَ جون ڳالهيون به ڪيون آهن. پيار جون، عشق جون، شوخيءَ جون، شراب جون، ڪارين ڪڪوريل اکين جون، جوپن جي ڏينهنڙن جون، چندن سان چڪ ٿيل چوٽن جون، ناز ۽ نياز جون، پيار ۽ نفرت جون، آس ۽ پڇتاءَ جون، فريبي ملن جون، ظالم حاڪمن جون، مهانگي لاءِ ميڙيندڙن جون، ڏيهه جي ڏڪارين موڏين جون، وغيره وغيره. پر انهيءَ جي اها معنيٰ ڪانهي ته هو مسلمان ڪونه هئا، سندن شاعريءَ تي اسلام جو اثر ڪونه هو يا هنن پنهنجي دين جي خدمت ڪانه ڪئي. ايئن برابر آهي ته هنن ملا جي خدائي

فوجداري مڃڻ کان انڪار ڪيو آهي، واعظ جي ڄاڙي بازيءَ جو پاندو ڦاڙيو آهي، قرآن کي شڪار جو ڦندو ڪري ڪتب آڻيندڙن تي ملامت وسائي آهي. جيڪڏهن ڪو ماڻهو ڪاٺ ملان جي چيلي بڻجڻ کان سواءِ مسلمان ٿي نٿو سگهي، ته پوءِ انهن شاعرن جي مسلماني برابر خطري ۾ آهي.

پر جيڪڏهن اسلام دنيا جي سمورن انسانن واسطي آهي ۽ صرف چند شخصن جو نٿو نه آهي، جيڪڏهن اسلام پيار، محبت، صلح، نيڪي، رحم، عدل، همدردِي، حق پرستيءَ جو مذهب آهي، ته پوءِ هنن شاعرن پنهنجي عظيم انساني شعرن سان جيڪا خدمت ڪئي آهي، تنهن تان هزارها مجاهدن، عالمن، فيلسوفن ۽ اڪابرن جي عظمت به قربان آهي. هو نه صرف اسان نالي جي مسلمانن جا شاعر هئا، پر بني نوع انسان جا شاعر ۽ انسانيت جا عظيم فرزند هئا. درحقيقت هو عظيم مسلمان انهيءَ ڪري هئا، ڇاڪاڻ ته هو اول عظيم ۽ پيارا انسان هئا، جن مذهب کي ماڻهن ڦاسائڻ جي سرڪڻ ڦاهي نه پر پيار، انساني پائيءَ، خدا ترسيءَ، رحم ۽ عدل جو سرچشمو ڪري ٿي لڳيو. هنن خدا جون ڳالهيون ڪيون آهن، رسول جون ڪيون آهن، دين جون ڪيون آهن، تصوف جون ڪيون آهن، ۽ ان سان گڏ عام انسانن جون، سندن دل جي حال جون، خواهشن جون، خوفن جون، مصيبتن ۽ مسئلن جون به ڪيون آهن، ڇو ته مذهب هنن جي نظر ۾ انسان ۽ سندن مسئلن کان الڳ ناهي. اڄوڪي دؤر جا شاعر به انهن عظيم شاعرن جي نقش قدم تي آهن ۽ سندن عظيم روايتن کي پنهنجو ڪرڻ جي ڪوشش ڪن ٿا.

(16)

ملان	منو	ماءُ	پتو	ڦٽو	پيت	ڀر
سجائي	الله	تبي	ڏنائين	ڌوڙ	ڀر	

(شاهه لطيف)

پاڪستان دنيا جي پوئتي پيل ملڪن مان هڪ آهي. اسين 90 سيڪڙو بي علم آهيون. غريب ۽ مفلس آهيون، جن کي پنڻ کان پڙهڻ ياد ڪونهي. خاص ڪري سنڌ ۾ ته حالت ٻين علائقن کان به بدتر آهي. چوندا آهن ته مصيبت ايندي آهي ته اڪيلي ڪانه ايندي آهي. ٻارن ٻچن سان ايندي آهي. رڳو بي علمي ڪانهي، پر غريبيءَ ۽ جهالت جي ڪلرائيءَ ۽ پوسل واري زمين ۾ جيڪي مرض ۽ جيوڙا هميشه هوندا آهن، سي سڀ آهن - ويساهه وسوڙپ، خوف، ابوجهائي ۽ هيٺائي، ڦرلٽ ۽ دٻاءُ.

مروان موت ملوڪان شڪار. پاڪستان ۽ خاص ڪري سنڌي ماڻهن جي اها بدنصوبي ۽ بدحالي ڏسي، گهڻن جو مڪو مچي ويو آهي. خطره جان نيم حڪيمن، خطره ايمان نيم ملن ۽ نوڪي پيرن جي بيگهي متل آهي. شهرن ۽ ٻهراڙين ۾ ابوجهه ماڻهن ۾، جاڙي باز دوا فروش جي لٻاڙ اڳيان پاڪستان ته ڇا پر يورپ جي مسيحا صفت، جراح ڊاڪٽرن جي به دال ڪانه ٿي ڳري.

امت مسلمہ جي عظيم ترين علمائن ۽ دين اسلام جي بي مثال علمبردارن - مولانا محمد علي، عبيدالله سنڌي، جمال الدين افغاني، جن پنهنجون زندگيون مسلم قوم جي نجات لاءِ وقف ڪري ڇڏيون، تن جي 99 سيڪڙو ماڻهن کي خبر ئي ڪانهي ته ڪهڙي باغ جون موريون هيون. جي هاڪ ۽ ڌاڪ آهي ته ڳوٺ جي تعويذ فروش ملان ۽ شعبي سُنِيءَ جا جهڳڙا ڪرائيندڙ فتوا باز جي، ڌمال ڪري جن ڪيندڙ پوپي جي، چلو ڪڍي پُٽ ڏيندڙ پير جي. هتي هر شيءِ اُبتِي آهي. آفيسر کان پتيوالي جي آڪٽر وڌيڪ، ايس. پي ته ڪٿي ڇڏي، پر پوليس واري ۽ پڳيءَ جي ٿيپ ڪير جهلي؟ ڪورٽ ته ضامن ڪنيو، پر ڪلارڪ جي ڪٿي! ماڻهن جي جهالت ۽ مفلسيءَ مان جاوا ڪندڙ، مٿي ڳهمندڙ شخص، علم ۽ سمجهه، سچ ۽ نيڪيءَ، عدل ۽ انصاف، فضل ۽ ڪمال، ڏاهپ ۽ ذات کي پنهنجو جاني دشمن ٿا سمجهن. آهن به حق تي. ماڻهن کي جيڪڏهن ڪوئنين ۽ پنسلين جهڙن يڪ ٽڪ ۽ سستين دوائن جي فائدين جي خبر پئجي وڃي، ته دوا فروش مسيح الملڪن، پوپن، تعويذ فروش ملن ۽ قيٽا ڦوڪارا هڻي علاج ڪندڙ پيرن ۽ نيم حڪيمن جو پونگو برابر پنگ ٿي ويندو.

ماڻهو جيڪڏهن انساني عقل ۽ دماغ جي عظيم ڪارنامن کان واقف ٿي وڃن، علم جي دولت سان مالا مال ٿي وڃن، روءِ زمين ۾ جيڪي وهي واپري پيو، تنهن جي ڄاڻ رکڻ، ته پوءِ آڪٽراز وڏيري، ڦورو ڪاموري، نوڳي پير، فتويٰ فروش ملان، قوم فروش سياستدان جو ڪهڙو حشر ٿيندو؟

انهيءَ ڪري اوندھ ۾ شڪار ڪندڙ وحشي بگهڙن جو ٽولو، رڍن جو ڪلون اوڍي، "اسلام" "اسلام" "جانعرا هڻندو، بتال ٿي، ملڪ ۾ هميشه ڊوڙندو رهي ٿو. هي اهي هستيون آهن، جن "ختم نبوت تحريڪ" جي نعري هيٺ پنجاب ۾ مسلمانن جا ڪُوس ڪرايا هئا ۽ مارشل لا لڳرائي هئي. پاڪستان جي چيف جسٽس، منير، جي اڳواڻيءَ هيٺ هن فتنه بازن جي مڇايل فسادن بابت جيڪا تحقيقاتي ٽربيونل مقرر ٿي هئي، تنهن سندن ڳالهين کي چڱيءَ طرح بي نقاب ڪيو هو.

سند، سندس ٻولي، ثقافت، تمدن هنن پيشه ور فسادين ۽ گرگ شڪارين جي نظر ۾ ڪجهه به ڪونهن.

سنڌي ادب ۽ سنڌي اديبن خلاف هلندڙ سازش ۾ جيڪي سنڌي مير جعفر ۽ مير صادق اڄ جهل نٿا ڏين، سي درحقيقت انهن وڏن گرگ ۽ چالباز بگهڙن جا ننڍڙا ساٿي بڻجي ڪم ڪن ٿا.

هيءَ فقط شروعات سنڌيءَ سان آهي. اڄ سنڌي ادب ۽ اديب خراب آهن، سنڌي ڪاليج ۽ يونيورسٽيون ۽ شاگرد خراب آهن، سنڌي اخبارون خراب آهن، سڀاڻي سنڌ جي سمورن مطالبن ۽ گهرن، حقن ۽ حقوق کي غير شرعي، غير اسلامي قرار نهرائي، سنڌ جو گلو گهٽيو ويندو.

تاريخ ڏيکاري ٿي ته هڪ ڀيرو ڪنهن کي خدائي فوجدار بڻجڻ ڏنو ويو، هڪ دفعو نسل، مذهب يا ڪنهن نعري جي فريب ۾ اچي ڪنهن قوم پاڻ کي اهڙي قسم جي ڊڪٽيٽريءَ جي چنبي ۾ ڏنو، ته پوءِ هميشه لاءِ سندس قسمت تي بدبختيءَ جي مهر لڳيو وڃي.

هي ٻگهلا ڀڳت، جيڪي اڄ "اسلام، اسلام" ڪريو ڦاٽيو ٿا پون، انهن اسلام جي نالي ۾ هر شريف انسان کي ڏنگيو آهي.

تاريخ ۾ اهو ڪهڙو عظيم مسلمان، ڪهڙو قوم جو عظيم فرزند، ڪهڙو باڪمال شخص آهي، جنهن کي هن اسلام جي نالي ۾ تنگ نه ڪيو هجي يا کيس ڪافر نه نهرايو هجي.

اهي ڪير هئا، جن فتوا ڏني هئي ته انگريز حاڪم عادل آهي، کيس لک وٺڻ جي طاقت آهي، ۽ سندس تابعداري ڪرڻ شرعي فرض آهي! اهي ڪير هئا، جن جي فتوا سان بيت المقدس تي گوليون هليون هيون؟ اهي ڪير هئا، جن اسلام جي نالي ۾ هندستاني مسلمانن کي تعويد لکي ڏنا هئا ته وڃي ترڪ مسلمانن کي گهو ۽ عربن کي انگريزن جو غلام بڻايو؟ اهي ڪير هئا، جن تحريڪ خلافت کي ناجائز ۽ غير اسلامي نهرايو هو ۽ انگريز جي

چوڻ تي چيڊيءَ عربيءَ ۽ حديثن ۽ قرآن شريف مان ثابت ڪري ڏيکاريو ته انگريز خلاف جيڪو ڪڇندو سو ڪافر آهي؟ اهير ڪير هئا، جن مولانا محمد علي، ڪمال پاشا، مولانا آزاد، محمد علي جناح، اقبال کي ڪافر، تڙيل ۽ لعنتي قرار ڏئي، انگريز بهادر وٽ سرخرو ٿي حاصل ڪئي هئي؟ اهي ڪير آهن، جي هر سال نه رڳو سنڌ بلڪه سڄي پاڪستان ۾ شيعي، سُني ۽ وهابي، ۽ مقلد، غيرمقلد وغيره جا جهيڙا اُتاري مسلمانن کي ويڙهائڻ جو ديني فرض ادا ڪندا آهن؟ اهي ڪير آهن، جن هميشه "آمين" دل ۾ پڙهڻ يا زور سان پڙهڻ ۽ نور يا بشر جهڙين ڳالهين جو سهارو وٺي، اُمت مسلمہ کي چيري، ٽڪرا ٽڪرا ڪري، کيس دنيا ۾ ذليل ۽ خوار ڪيو آهي؟

ڪنهن زماني ۾ علماءِ ڪرام جو ڪم هو ڪافرن کي مسلمان ڪرڻ "مسلمانن کي ڪير ڪند ڪرڻ، اسلام کي رحمت جو ساڻو ثابت ڪرڻ، اهڙا شريف، نيڪ نيت ۽ پُرخلوص عالم هر دؤر ۽ هر زماني ۾ موجود رهيا آهن ۽ رهندا، پر هي ٻيا وري مسلمانن کي ڪافر بڻائڻ وارا آهن. هي ويڙهائڻ، ڌار ڪرڻ، فتني پيدا ڪرڻ وارا نام نهاد اسلام پسند ۽ اسلام دوست آهن، جن جي ڪتاب ۾ صرف هڪڙو اکر لکيل آهي "فتنو" "اقبال ويچاري کي به اهڙا سور ڏنائون جو رڙيون ڪندو ويو:

دين ملا في سبيل الله فساد!

جماعت اسلامي جا چوڌرا اڄ سنڌ ۾ اسلام جي حالت تي پار ڪڍي پيا روئن ۽ سنڌ سان وڏيون همدرديون پيا ڏيکارين، پر هو ان وقت ڪٿي هئا، جڏهن سنڌي ٻوليءَ کي سنڌ مان نيڪالي ٿي ملي؟ غلام محمد بئراج جي زمين جي پاليسيءَ بابت لکها مسلمان هارين ۽ ڪاتيدارن کي جيڪي سور آهن، تنهن بابت سندن زبان مان هڪڙو اکر به نه نڪتو. سنڌي عوام اڳيان تعليم، روزگار، نوڪرين، سياسي حقن جا جيڪي مسئلا آهن، تن بابت سنڌ جا هي همدرد ڇو هيستائين چپن کي چُٺو لايو وينا آهن؟ ڇا سنڌ سان همدردي رڳو سنڌي نوجوانن تي ڪفر جي فتوائن ڪڍڻ تائين محدود آهي ۽ بس؟

ٻڌو اٿئون ته حيدرآباد جي هڪڙي سياسي بزرگ کي به سنڌ جي ڏاڍي ڳڻتي ٿي پئي آهي، ۽ هو صاحب خيرن سان سنڌيءَ جي الف ب به ڪونه ڄاڻي، پر سنڌ ۾ "سڀ چلتا هي". هتي "ڪڇ ۾ پڇي به ڪونه، سنڌ ۾ والڀائي" وارو حساب آهي. جيڪو گهر کان رسي، سو سنڌ جي ڪنهن به ڳالهه تي فتوا نوڪي سگهي ٿو.

هيءَ ڳالهه نوٽ ڪرڻ جي قابل آهي ته اُن صاحب ۽ جماعت اسلاميءَ جي چوڌرين اردو ادب بابت هڪ اکر به نه ڪڇيو آهي. ان جو سبب اهو ڪونهي ته هو اردو ادب کان ڪورا آهن ۽ سنڌيءَ جا عالم فاضل آهن، ڇو ته اهڙن ماڻهن کي "ڄاڻ" ۽ "خبر" جي ڪابه ضرورت ڪانهي، هو گهر ويٺي مريخ ۽ چنڊ جي بناوت، ائٽمي پرمائن جي طاقت، هٿلر جي جنگي

پاليسيءَ، سوا هلي ٻوليءَ جي گرامر مطلب ته ڪنهن به شيءِ تي في سبيل الله ڪهڙو به بيان نوڪي سگهن ٿا.

پر سبب اهو آهي جو اردوءَ جا ڏٺي ڏوٺي وينا آهن. اردو ادب بابت هي هڪڙو اکر ڪڇن ها، ته جيڪر ڪين هڪدم لغام ڏنو وڃي ها ۽ اخبارن ۽ رسالن ۾ هنن جاهلن جي دست اندازيءَ خلاف اهو طوفان مچي وڃي ها، جو ڪين ڀڄڻ جي پيڻي ڪانه ملي ها. ازانسواءِ اردو ادب ۾ ڪين اهڙا هڪيا تڪيا مير جعفر ۽ مير صادق به نه ملن ها، جهڙا هتي اسان وٽ موجود آهن. تنهن ڪري هنن جي مُرلي اردوءَ بابت ته بند آهي. باقي رهي سنڌي، سا ته جڳ جي جوءَ آهي. چوندا آهن ته "ڏاڍي تي بچيانس ته اُتي ئي نه، هيڻي کان جهليانس ته جهل ئي نه ڏئي" سو سنڌ بابت ته هي جهليا جهل ئي نٿا ڏين، پر ڪين ياد رکڻ گهرجي ته سنڌ جو باشعور طبقو هاڻي اهو ڪونهي جهڙو هي سمجهن ٿا. سنڌ جو عوام هاڻي نعري باز ۽ بيان باز مدارين جي ڊيپڪيءَ تي ڀولڙي وانگر نچڻ لاءِ تيار ڪونهي. اهو پنهنجن حقن، مفادن، مسئلن کي سمجهي ۽ پروڙي ٿو.

سنڌ جو تعليم يافته طبقو هاڻي بي ضمير ۽ مطلبتي فتوائن جي وڪڙ ۾ اچڻ کان چار ڏينهن وڏو ٿي ويو آهي. محب وطن سنڌي هر قيمت ۽ هر صورت ۾ سنڌ ۽ پاڪستان کي هڪ روشن خيال، آزاد ۽ ترقي يافته ملڪ بڻائڻ جو فيصلو ڪري چڪا آهن. ڪين اها به خبر پئجي چڪي آهي ته اسلام ڪنهن جي زرخريد ملڪيت ڪانهي. ان جو نيڪو ڪنهن کي به مليل ڪونهي. اهو پاڪستان ۽ دين جي ڪروڙها مسلمانن جي مشعل راهه آهي، ۽ نه ڪن چند نڙڪو مٿن ۽ بليڪ ميلرن جي جاگير.

جي	لوڻ	لڳين	لائين،	چيري	چيري	چمر،
مون	ڪر	اڳي	نه	ڪيو	اهڙو	ڪوجهو ڪم،
جان	جان	دعوا	دم،	تان	تان	پرت پنهور سان.

(شاهه لطيف)

(17)

پاڻي کان ڪمان ۾ ميان مار م مون،
مون ۾ آهين تون متان تنهنجو ئي توکي لڳي!

(شاهه لطيف)

اڄ سڄيءَ دنيا جون قومون اها ڳالهه تسليم ٿيون ڪن ته ادب قومن جي صحت ۽ واڌاري لاءِ هڪ لازمي خوراڪ آهي. سڄائيءَ، حب الوطنيءَ ۽ انسان دوستيءَ تي ٻڌل زندہ، بي خوف ۽ بي ریا ادب کان سواءِ ڪابه قوم زندہ سدائڻ جي حقدار ڪانهي. ازانسواءِ زندہ قومون پنهنجي پراڻي توڙي نئين عظيم ادب کي جيءَ ۾ جاءِ ڏين ٿيون. انگلينڊ نه رڳو 16هين صديءَ جي شيڪسپيئر تي ناز ڪري ٿو، پر هن دؤر جي 'ماهر' ۽ 'ايليٽ' کي به احترام جي جاءِ تي ويهاري ٿو. گوڻي جي جرمنيءَ ۾ برٽولڊ ۽ ٿامس مئن لاءِ عقيدت جي گنجائش آهي. عظيم ٽالسٽاءِ جي وطن روس کي پنهنجي اڄوڪن عظيم اديبن، شولوخوف ۽ اهرنبرگ تي به فخر ۽ ناز آهي. غالب ۽ مير جا پرستار فيض ۽ جوش جي قدر ۽ قيمت کان به واقف آهن.

اڄ فيض ۽ جوش خود سرزمين سنڌ ۾ ڪنهن ننڍي محمد خان جهڙي ننڍي شهر ۾ قدم رکڻ ٿا، ته پاڻ وڪٽنڊڙ اردو ڳالهائيندڙ کان وٺي سي ايس پي آفيسرن تائين سڀ سندن پيرن ۾ پنبڻيون وڇائين ٿا. هو اهو نٿا ڏسن ته حضرت جوش، پنڊت نهروءَ جو خاص دوست هو، يا فيض تي راولپنڊي سازش جي بغاوت جو مقدمو هليو هو. هو سندن ڪردارن ۽ نظرين جي آپريشن نٿا ڪن. هو رڳو اهو ڏسن ٿا ته اردو زبان ههڙا لازوال ۽ بي مثال شاعر وري الائي ڪڏهن پيدا ڪري! اها فقط سنڌ جي بدبختي آهي جتي، "ڪٽ ڍڳي جو ماءُ پيٽ سان خار" وانگر، پنهنجي کي چاڙهڻ بدران ڪيرائڻ فرض سمجهيو وڃي ٿو. پنهنجن خلاف بهتان طرازي ۽ چغلخوريءَ ۾ مير جعفر ۽ صادق جي رڪارڊ ٽوڙڻ تي فخر ڪيو وڃي ٿو.

اڄ سنڌ کي پنهنجي ٻوليءَ، پنهنجي ثقافت، پنهنجي اقتصادي حقن جي حفاظت ۽ واڌاري لاءِ ٻڌيءَ ۽ جدوجهد جي ضرورت آهي. ههڙي وقت ۾ سنڌي ادب جي خدمت ڪندڙن جي صفن ۾ قوت وجهڻ، انهن جو ڌيان سنڌ جي اصل مسئلن تان هٽائي کين تفرقي بازيءَ جي اوجھڙ ڏانهن ڌڪڻ، کين پنهنجن هڏوڪي ۽ دلير ۽ روشن خيال نوجوان نسل کان بدظن ڪرڻ، پنهنجي ادب جي ترقيءَ جي راهه ۾ رڪاوٽون کڙيون ڪرڻ - اهي اهڙا تاريخي جرم آهن، جي ڪابه زندہ ۽ سجاڳ قوم ڪڏهن به برداشت نه ڪندي. اهڙن وطن دشمن ماڻهن کي

اڄ ڪٿي ڪيڏو به ڊگهو رسو ڇو نه هجي، کين في الحال ڪٿي ڪهڙيون به "ڪاميابيون" ڇو نه نظر اچن پر سنڌ جي تاريخ ۾ سندن ذڪر سياه اڪرن ۾ ڪيو ويندو ۽ ايندڙ نسل مٿن ڦٽ لعنت ڪندا.

انهن مان ڪي ته بلڪل لاعلاج آهن. وڇون ۽ وانگر هو پنهنجي فطرت کان مجبور آهن. هو ڪهڙي به دؤر ۾ هجن ها، ڪهڙي به ملڪ ۾ هجن ها، ضرور ڪانه ڪا چغلخوري، ڪانه ڪا فتنه انگيزي، ڪانه ڪا وطن دشمني ڪن ها. پنهنجن ڪي ڪنهن نه ڪنهن نموني ڏنگين ها، پر ڪيترا اهڙا به آهن، جن کي خبر ئي ناهي ته هو ڇا پيا ڪن. هو فقط نعري بازيءَ جو شڪار ٿين ٿا. اهڙن بي خبرن کي به اکر عرض ڪرڻ تي دل چوي ٿي:

دوستو، ڀائرو! سنڌي ادب کي اڄ دنيا جي ٻين ترقي يافته ٻولين جي ادب جي معيار تي آڻڻ لاءِ سون، هزارن اديبن، شاعرن، محققن ۽ لکندڙن جي ضرورت آهي. توهان ۽ اسان سڀئي پنهنجي مٿي وطن جي ڀرت جا پانڌيڙا آهيون. جنهن کان جيترو پڄي، اهو اوتري وڪ ڪٽي. توهان کي آياز ۽ امداد جي شاعري پسند ناهي، جمال ۽ جليل جا افسانا نٿا وڻن، گرامي ۽ جويي جا مقالا ۽ مضمون پنهنجي معيار جا نٿا لڳن، ته فڪر ناهي. پاڻ سٺو. توهان پنهنجي پسند تي انهن کان بهتر، سٺا ۽ وڌيڪ صحتمند شعر، افسانا ۽ مضمون لکو. جيڪي غلطيون هو ڪن ٿا، سي توهان نه ڪريو. بهتر شيون ميدان ۾ موجود ڏسي، ڪوبه گهٽ شيءِ قبول نه ڪندو. توهان به رسالا ڪيو، مشاعرا ڪريو، جشن ملهايو، اها ئي وطن جي خدمت آهي. اهو ئي صحيح طريقو آهي غلطين کي درست ڪرڻ جو. ڪوتاهي ۽ ڪري جي پرک به ايئن پوندي. ادبي اختلافن جو فيصلو به ايئن ٿيندو رهيو آهي. سرڪار نامدار کي پيا به گهڻا ڪم آهن. اهو ان جو فرض نه آهي ته ويهي فيصلا ڪري ته فلاڻي جو غزل سٺو يا فلاڻي جو. فلاڻو ڪرو اديب يا فلاڻو ڪوتو. نه ئي وري اديبن جي شان وٽان ئي اها ڳالهه آهي ته کين جيڪڏهن ڪنهن مشاعري ۾ داد نه ملي، ته سڌو وڃي ٿاڻي تي رپورٽ ڪن ته فلاڻي شاعر کي ڪاڻ ۾ وجهو، جو انهيءَ ڪري مون کي داد نٿو ملي.

اڄ سنڌي ادب کي نوجوان خواه بزرگ هر قسم جي اديب جي ضرورت آهي. اچو ته ادب دشمنيءَ ۽ وطن دشمنيءَ جو تڏو پٽي، سڀ گڏجي، ڪلهو ڪلهي ۾ ملائي، وطن ۽ قوم جي خدمت ڪريون. اچو ته قلم جي لڇ رکون ۽ لاکيڻي لطيف جي هدايت تي عمل ڪريون.

وڳر ڪيو وطن ڀرت نه چنن پاڻ ۾،
پسو پڪيڙن، ماڻهونئا ميٺ گهڻو!